

First Edition - Nov. 1959 — 5,000 Copies.

# ARYA KATHAMALA

Selections from  
ARYA CHARITRAM  
( Tales from Indian Mythology )

Edited by  
K. CHANDRASEKHARAN

Translated by  
RENTALA GOPALAKRISHNA

---

Published under the auspices of  
The Southern Languages Book Trust, Madras,  
TELUGU - 41

---

Price Rs. 2-25  
PUBLISHED BY  
VUMA PUBLISHERS, VIJAYAWADA-1

---

Vysyaratna Printing Works, Vijayawada-1

## పీ ఠి క

ప్రజాసామూన్యానికి ఆకస్మాత్తుగా, విశేషోపయోగ కరంగా ఉండే పుస్తకాల ప్రచురణకు దోహదం చెయ్యాలనే సంకల్పంతో దక్షిణ భాషా పుస్తక సంస్థ లోగడ కొన్ని పుస్తకాలను ప్రచురింప జేసింది. ఆ ప్రచురణల వలన కలిగిన అనుభవంతో ఇప్పుడు మరికొన్ని పుస్తకాలను వివిధ భాషలలోకి అనువాదం చేయించి ప్రచురింప జేస్తుంది. పాఠకులలో భిన్న భిన్న అభిరుచులకు తగినట్లు ఈ పుస్తకాలను శ్రద్ధగా ఎన్నిక చేశారు. అందువల్ల, మానవ జీవితానికి సంబంధించిన వివిధ విషయాలను గురించిన రచనలు ఇందులో ఉండటం సహజం. భారత మహా నాయకుల జీవిత చరిత్రలు, వారు చేసిన ఘనకార్యాలు వివరించే గ్రంథాలు ఈ ద్వితీయ గ్రంథపరంపరలో ఒక శాఖ. మన దేశ శ్రేయస్సుకోసం, అభ్యుదయంకోసం ఆ మహాపురుషులు ఏమి చేసినది, వారికి తామెంతగా ఋణపడి ఉన్నది, ప్రజలకు ముఖ్యవశ్యకములైన హక్కులను సంపాదించటానికి వారెన్నెన్ని పాట్లు పడినది ముందుతరాలవా రంతా తెలుసుకుని ఉండటం మంచిదిగద !

తత్వశాస్త్రం, మతం, విజ్ఞానశాస్త్రం, సాహిత్యం — ఈ గ్రంథ పరంపరలోని ఇతర శాఖలు. కథానికలు, ప్రాచీన కళా సంపదలను అభివర్ణించే గ్రంథాలు కూడా ఇందులో ఉండటం ముదావహం. నాటకకళ, శిల్ప శాస్త్రం, పురావస్తు పరిశోధనలు, నిరతాద్భుతావహము

తైన దాక్షిణాత్య దేవాలయాలను గురించిన గ్రంథాలు ఈ పరంపరలో ఉన్నవి. విజ్ఞాన వికాసదాయకములైన భిన్న భిన్న విషయాలను గురించిన ఈ గ్రంథాలు ప్రజలను విశేషంగా ఆకర్షింపగలవు. ఆ విధంగా ఇట్టి ప్రచురణలకు ముందు ముందు విస్తార ప్రచారం కలుగ గలదని నా విశ్వాసం.

దక్షిణ భారత భాషలలోని ఉత్తమ గ్రంథాలు కొన్నింటిని మిగిలిన దాక్షిణాత్య భాషలలోకి అనువదింప జేయటం ఈ ద్వితీయ గ్రంథ పరంపరలోని మరొక ప్రశంస నీయమైన విశేషం. ఈ పుస్తకాలన్నీ పూర్తిగా వెలువడినప్పడు, విద్యావంతులలో ఎక్కువమందిని వివిధ విషయాలను గురించిన జ్ఞానాసక్తిగల పాఠకులుగా ఆకర్షించి, ఆ జ్ఞాన పిపాసను తృప్తిపరచడానికి యోగ్యమైన గ్రంథాలను కూడా వారికి అందజేసినట్లు అవుతుంది.

ఈ దక్షిణ భాషాపుస్తక సంస్థ ఆశయాలు శీఘ్ర గతిని సఫలం కాగలవని ఆశిస్తున్నాను.

మద్రాసు, }  
7-10-1958. }

ఇట్లు,

డా॥ ఎ. లక్ష్మణస్వామి మొదలియార్,  
వైస్ ఛాన్సెలర్,

మద్రాసు విశ్వవిద్యాలయం,

## ఉ పో ద్ధా త ము

భారతీయ పురాణాలు గ్రీస్, రోమ్ మొదలైన ప్రాచీనదేశాల పురాణాలను బోలినవికావు. మన సంస్కృతిమైన, శీలముమైన వాటి ప్రభావం గాఢమైనది. అంతేకాదు; ప్రపంచంలోని ఇతర మతాలకు చెందిన ప్రవక్తల మాటలవలెను, పవిత్ర గ్రంథాలవలెనుకూడా అవి మనకు ఉత్తేజం కలిగిస్తున్నవి. మరొక ముఖ్యమైన వైలక్షణ్యంకూడా ఈ కథలకు ఉన్నది. మన దేశంలో అతి ప్రాచీన కాలంనుండి ప్రజలు- చదువురానివారుకూడా పురాణ కాలత్రేపాలలోను, భాగవత ప్రదర్శనలలోను ఈ కథలను అత్యంతాసక్తితో విని గ్రహిస్తూ వచ్చారు. ఆవిధంగా హిందూసమాజపృథుడయాన్ని దాదాపు పూర్తిగా అకట్టుకొన్న కథ లివి.

ఈ పురాణ కథలలో అస్వాభావికత ఉన్నప్పటికీ, ఒక జాతి ఆరోహింపగల నైతిక, ఆధ్యాత్మిక శిఖరాలు వాటిలో స్పష్టంగా అభివ్యక్తమవుతున్నవి. ఈ దేశంలోగాని, ఇతరదేశాలలోగాని ఆధునిక సాహిత్యంలో వీటితో సరితూగగల మానవ భావనా మరుటాలు ఎక్కడగాని ఉన్నవా అనిపించే ఉత్తమ కథాసాహిత్య మిది. అందువల్ల, పురాణగాథలను అల్లి బిల్లి కథలుగాను, కట్టుకథలుగాను, తోసివేయడం అనుచితమే కాదు; మన జాతీయ నైతిక, ఆధ్యాత్మిక ఆభ్యుదయాన్ని కొంచెపరచుకొనడం కూడాను.

“యువకులను ఉత్తేజపరచగల ఉత్తమాదర్శాలతో కూడిన ఉదాత్త సారస్వతం భారతీయులకు లేకపోవడం విచారకరం”- అంటూ లార్డు కర్జన్ 1904 లో కలకత్తా విశ్వవిద్యాలయ పట్టభద్రుల సభలో చేసిన ప్రసంగంపై పెద్ద గాలిగుమారం చెలరేగింది. ఆ గవర్నర్ జనరల్ నాడు చేసిన అధిక్షప్త ప్రసంగంవల్ల కోపొద్దిపిత్తులైన సలువురు ప్రముఖులలో చెన్నపట్టణవాసి శ్రీ వి. కృష్ణస్వామి అయ్యర్ గారొకరు. ఇతరు లందరు వైస్రాయిపై తీవ్ర విమర్శలు కురిపించడంతో సంతృప్తిపడ్డారు. శ్రీ కృష్ణస్వామి అయ్యర్



ప్రకాశించినట్లుగా అనిపించినాడు. మన పురాణాలన్నింటినండి ఉత్తమాదర్శ ప్రబోధక కథలను ఎంచి విడిగా ప్రకటించడమే వైస్రాయి సవాలుకి కల్పించిన సమాధానమని నిశ్చయించుకున్నారు. ఆ విధంగా, ఆ ఘనత వహించిన వైస్రాయి ప్రసంగం ఎంత అనుచితమైనదో, ఎంత అసహజమైనదో నిరూపించడానికి ఆయనకు ఎంతో కాలం పట్టలేదు.

బహు విద్వాంసుల సహకారంతో ఆపైన ఆయన చేసిన కృషి ఫలితంగా 1907 లో చాదాపు 700 కేజీల గ్రంథ మొకటి ప్రకటితమయింది. అపార విజ్ఞాన ఖనియైన భారతీయ పురాణ సాహిత్యంలోనుండి 41 కథలను ఎంచి, సంస్కృత భాషలోనే యథామూలంగా “ఆర్యచరిత్రం” అనే ఆ గ్రంథంలో ప్రకటించారు. ఆ సంపుటం - సత్యసంధతకోసం తన సర్వ స్వాన్ని ధారపోసిన హరిశ్చంద్ర చక్రవర్తి విషాదగాథతో ప్రారంభమయి, సర్వవ్యామోహాలను అధిగమించి, సత్యసాశీల్యములే ఉత్తమ గుణాలని నిరూపించిన ఉదాత్త నాయకుని చరిత్ర అగు సంగ్రహ వాల్మీకి రామాయణంతో ముగుస్తుంది. మధ్యలో పవిత్రత, ధర్మం, భక్తి, గౌరవం, త్యాగం మొదలైన సుస్థిర ఆదర్శాలకోసం కృషిచేసిన పురుషులను, స్త్రీలను, జంతువులను గురించిన రసవత్కథ లున్నవి. భారతీయులకు ఈ కథలు వారి జీవన సంప్రదాయంలో, వారి విద్యావిధానంలో భాగాలు; బాల్యంనుండి వారు తమ వ్యక్తిత్వాన్ని రూపొందించుకొనడానికి ఉపయోగపడిన ప్రాథమిక పాఠాలు.

ఈ ఆర్యచరిత్రంలోని కథలలోనుండి కొన్ని కథలను ఎన్ని తెలుగు, తమిళం, కన్నడం, మళయాళ భాషలలో ప్రకటించడానికి దక్షిణ భాషా పుస్తక పంథా పూనుకొన్నది. ఈ కథలన్నీ సంస్కృత మూలంలోనుండి సురాసరిగా అనువదించబడినవి. మూలంలోని స్వచ్ఛతా సరళతలు అనువాదాలలోనికి రావడం ఆరుదు. అయితే, దక్షిణభారత భాషలకు సంస్కృత భాషకు సన్నిహిత సంబంధం ఉన్నందువల్ల, ఈ అనువాదాలలో కూడా

మూలంలోని సారస్య సారశ్యాలు ఎక్కువ భంగపడవు. అసలు ఎన్నడో జరిగి ఉండవలసిన ఈ కృషి ఇప్పుడైనా జరుగుతుండడం ముదావహం.

వివిధ పురాణాలలో ప్రజలకు ఎక్కువగా పరిచితములుకాని ఉత్తమ కథలను మాత్రమే స్వీకరించాలనే ఉద్దేశ్యంతో ఆర్యచరిత్రలోని పదిహేను కథలు ఇందు ఎన్నికైనవి. సాంఘిక మర్యాదల విషయంలో ఆధునిక యుగానికి అనువర్తించని కేవల ప్రాచీన ఆదర్శాలను బోధించే కథలనుకూడా వదలివేశాము.

ఈ అనువాదంలో మూలాన్ని మార్పుచేయడానికిగాని ఆధునిక భావాలకు అనుగుణంగా మలచడానికి గాని ఏ విధమైన ప్రయత్నం లేదు. ఈ కథలన్నీ యథామూలంగా అనువదించబడినవి. కథను కలపడానికి అక్కడక్కడ కొన్ని మాటలు మాత్రం చేర్చి ఉండవచ్చు. ఆర్యచరిత్రం సంకలనకర్తకు ఆ కథలన్నింటికీ అంగ్లానువాదాలను కూడా ప్రకటించాలనే అభిలాష ఉండేది. ప్రస్తుతం అందలి కథలను కొన్నింటిని దాక్షిణాత్యభాషలు నాల్గింటిలోను సమర్థుల చే అనువదించలేని ప్రకటింపజేస్తున్నందున, ఆ అభిలాష కొంతవరకు సఫల మవుతున్నందుకు ఆనందిస్తున్నాను.

పాఠకులు - పెద్దలు, పిన్నలూ కూడా— ఈ కథలలో గల శాశ్వత మానవతా దృష్టిని, కాలపరీక్షను పరదేశ ప్రభావాలను తట్టుకొని నిలబడ గల సమర్థతను గుర్తింపగలిగేయెడల ఈ ప్రయత్నం విఫలంకాదు.

మద్రాసు, }  
30-3-1959. }

కె. చంద్ర శేఖరన్.

## క థా సూ చి క

	పేజి
1. వ్యాధ కపోతవృత్తాంతం	9
2. శ్రీ శుకచరిత్రం	21
3. గురుభక్తి మహిమ	49
4. అజగరోపాఖ్యానం	56
5. కృతఘోషపాఖ్యానం	69
6. శిబిచరిత్రం	83
7. పత్నివ్రతామాహాత్మ్యం	88
8. సుకన్యాచరిత్రం	97
9. నకులోపాఖ్యానం	121
10. కీటకోపాఖ్యానం	140
11. చ్యవనోపాఖ్యానం	151
12. నంద (ధేను) చరిత్రం	163
13. మరుత్తోపాఖ్యానం	183
14. చక్షుస్తీర్థవ్రాతం	199
15. జడభరతోపాఖ్యానం	211



# 1. వ్యాధ కపోతవృత్తాంతము

శరత్బృగతుష్టేన భీష్మాచార్యులవారిని చూచి ధర్మరాజు- “ఓ తాతా! నీవు సకలశాస్త్ర విశారదుడవు. శరణాగత రక్షణవిధం ఎటువంటిదో నాకు ఎరింగించవలసినది.”—అని అడిగాడు. అప్పుడు భీష్మాచార్యుడు ఈ ప్రకారంగా చెప్ప సాగాడు :

“పూర్వం ఒకప్పుడు కాలచోదితుడై, నీచాచారం కలవాడై, పక్షులన్నింటికీ కాలమృత్యువులా ఒక బోయ వాడు భూమిమీద సంచరిస్తూ ఉండేవాడు. వాడు క్షాకోలం నంటి నల్లని శరీరచ్ఛాయ, ఎఱ్ఱనికండ్లు, పొడుగాటి ముంగాళ్లు పొట్టిపాదాలు, పెద్దనోరు, పెద్దపెద్ద దవుడలు కలిగి పాపమే ఈ రూపంలో జన్మపెత్తినదా అన్నట్లుండేవాడు. వాడి కొక బంధువుగాని స్నేహితుడుగాని లేడు, మరిన్ని వాడుచేస్తున్న పాపకృత్యాలనల్ల బంధువులందరూ వాణ్ణి ఫరిత్యజించారు. బంధువులతో స్నేహంలేనివాణ్ణి ఇతరులు ఎట్లా ప్రేమిస్తారు ? క్రూరకృష్ణులు. దురాచారులు, ఇతరప్రాణులు ప్రాణాలను తీసేవారు అయిన మానవులను సకలప్రాణులు పాములను చూచినట్లు చూస్తున్నవి. వాడు నిత్యం ఒక వలపట్టుకొని వనాలలో సంచరిస్తూ పక్షులన్నింటినీ చంపుతూ వాటిని విక్రయిస్తుండేవాడు. ఈ విధంగా చాలకాలం గడచింది.

అయినప్పటికీ వాడు తానుచేస్తున్నది అధర్మమని ఎరుగక, భార్యతో కలిసి తిరుగుతూ దైవయోగంవల్ల మరొకనృత్తిని అపేక్షించక ఉంటూవచ్చాడు.

ఇట్లా ఉండగా ఒకనాడు ఆ బోయవాడు యథా ప్రకారం వేటకై అడవికి వెళ్ళాడు. అప్పుడొక పెద్దగాలివాన వచ్చింది. ఆకాశమంతటా మేఘాలు ఆవరించుకొన్నాయి. ఘేళఘేళమంటూ భయంకరమైన ఉఱుములు, మెఱపులు పుట్టాయి. ఒక్క ఊణంసేపట్లో ఓడలతోనిండిన సముద్రంలా ఆకాశంలో అంతటా మబ్బులు క్రమ్ముకొనివచ్చాయి. ఏనుగుతోండంలావు ధారలతో (కుంభపోతగా) వర్షం కురవ సాగింది. ఊణంసేపట్లో భూమి యావత్తు జలమయమై పోయింది. ఆ సమయంలో ఆ బోయవాడు అక్కడక్కడ తిరుగుతూ స్మృతితప్పి చలిబాధకు తాళలేక గడగడ వణకి పోసాగాడు. కాని ఆ అడివంతా నీటిమయమై పోయినందున వాడికి త్రోవతెలియలేదు. ఎక్కడ ఎత్తో, ఎక్కడ పల్లమో తెలియడం లేదు. మరిన్ని ఆ గాలివానదెబ్బకు పక్షులన్నీ చచ్చిపడిఉన్నాయి. సింహవరాహాది మృగాలన్నీ ఎత్తయిన ప్రదేశాలలో చేరి పడుకొనివున్నాయి. ఒకటేమిటి? భయంకరమైన ఆ గాలివానకు వనచరాలన్నీ భీతిల్లి - ఊద్బాధచే సామ్యసిల్లి ఉన్నాయి. అంతట కొంచెంసేపటికి ఆ బోయవాడికి చలిబాధ మిక్కుటమైంది. అవయవాలన్నీ కొంకల్లు పోతున్నాయి. నడవడానికి, నిలుచోడానికి కూడా వాడికి శక్తి లేకపోయింది. అప్పుడు వాడికి ఒక ఆడకపోతపక్షి అగు పిందింది. పాప మది చలిబాధకు కడలలేక - మెదలలేక ఒక

చోట పడిఉన్నది. ఆ బోయవాడు ఆర్తుడై ఉండీ ఖూడ ఆ కపోతి కనుపించగానే దానిని పట్టుకొని తన పక్షిపంజరంలో పడవేసుకొన్నాడు. పాపకర్ములైనవారు తాము ఆపదలలో చిక్కిఉన్నప్పటికీ, ప్రాణులకు ఆపద కలిగించకుండా ఊరుకోరు. పాపాత్ముడైన ఆ బోయవాడు తన దాష్ట్యాన్ని మానక, ఆవిధంగా ఆ అడపక్షిని పట్టుకొనిపోతూ అడవిలో ఒకచోట నీలమేనులలా నిశ్చలంగా ఉన్న ఒక నల్లటి మహావృక్షాన్ని చూచాడు. ఆ మహావృక్షం విశాలశాఖలతో ఒప్పి, నానావిధములగు పక్షులకు ఆశ్రయమై నీడనిస్తూ, నివాసం కల్పిస్తూ, ఫలాలను ప్రసాదిస్తూ కోరినవారికై, బ్రహ్మదేవుడు ఉపకారంకోసం సృష్టించిన సజ్జనుడులా శోభిల్లుతున్నది.

అంతట కొంతసేపటికి ఆ గాలివాన వెలిసింది. ఒక్క ముహూర్తమాత్రంలోనే ఆకాశంలో మబ్బులన్నీ విడిపోయినాయి. మిలమిలలాడే నక్షత్రాలతో ఆకాశం, కలువలతో శోభిల్లుతున్న సరోవరంలా ప్రకాశించింది. బోయవాడా నిర్మల నీలాలనింగిని చూచాడు. ఇంకా తీవ్రమైన చల్లతో శాధపడుతూనే నలుదిక్కులా కలయచూచాడు. అప్పటికి అర్ధరాత్రి అయినట్లు అతనికి తోచింది. తన నివాసస్థలం అక్కడికి చాలాదూరమవడంవల్ల, ఇంటికి వెళ్ళలేనని చింతించి ఆ రాత్రి ఆ చెట్టుక్రిందనే ఉండడానికి నిశ్చయించుకొన్నాడు. చేతులు జోడించి—“మహావృక్షంపై నివసించే ఓ దైవతములారా! మిమ్ముల నిదే శరణుపొందుతున్నాను. ఇక్కడే - ఈ చెట్టుక్రిందఉన్న బండరాతిపై తల వైచుకొని

ఆకులు పరుచుకొని పడుకొంటున్నాను—” అని వేడుకొంటూ, బడలికచేత అక్కడ పడుకొని నిద్రించాడు.”

## 2

ఈ విధంగాచెప్పి భీష్మాచార్యులవారు తిరిగి ఇలా చెప్పనారంభించాడు :—

“ఓ ధర్మరాజా ! ఆ చెట్టుకొమ్మమీద రంగురంగుల తొక్కలుగల పక్షి ఒకటి బహుకాలంబట్టి సుహృద్భావంతో నివాసంచేస్తున్నది. ఆనాడు వేకువజాముననే ఆ పక్షి భార్య ఇల్లు వెడలిపోయింది. ఎప్పటివలె సంధ్యాసమయానికి మరలి రాలేదు. అందుల కా పక్షి చింతిస్తూ ఈ విధంగా వాపోవ సాగింది.

“అయ్యో! ఇవాళ ఇంత పెద్దగాలివాన వచ్చిందే. ప్రాద్దుననగా పోయిన నాభార్య ఇంతమట్టుకు ఇల్లుచేరలేదు. కారణం ఏమైయుంటుందో కదా? ఈ మహారణ్యాలలో దాని కేమి కీడుసంభవించిందోకదా? అయ్యో! కొడుకులు, కోడండ్రు, మనుమలు, సేవకులు—ఎంతోమంది ఇంటినిండా ఉన్నారు. కాని అది లేని ఈ నా ఇల్లు శూన్యంగా కనుపిస్తున్నదే! అయ్యో! భార్యలేని ఇల్లు నిర్భకంకదా? ఇల్లాలలేని ఇల్లు ఇల్లుగాదు, అడవి! అయ్యో! రంగురంగుల తళతళలతో మెరిసిపోయే దాని శరీరం, ఎఱ్ఱనికండ్లు, మధురమైన దాని కంఠస్వరం— ఇవన్నీ జ్ఞాపకంవస్తున్నాయే! ఏంచేసేది? ఇప్పు డేది రాకపోతే నా బ్రతుకు వ్యర్థమేకదా? ఆహా! దానికి

నా మీద ఎంత మక్కువ! నాకు ఆహారంపెట్టక తాను ఎన్నడూ తినేదికాదు. నేను స్నానం చెయ్యనిదే తాను స్నానంచేసేదికాదు. నేను నిలిస్తే తానూ నిలిచేది. నేను పడుకొంటే తానూ పడుకునేది. నా సుఖమే తన సుఖంగా, నా దుఃఖమే తన దుఃఖంగా చూచుకునేది. నే నెక్కడికైనా వెళుతుంటే ముఖం చిన్నపుచ్చుకునేది. నేను కోపగించుకొన్నప్పుడు ప్రియమైనమాటలుచెప్పి నన్ను శాంతపరిచేది. అది పతివ్రత. పతికి ప్రీతికలిగినూ, పతియే గతి అని భావించేది. నాయందు భక్తి, అనురక్తికలిగి, స్థిరచిత్తమై స్నేహంగా వర్తించేది. గుణవంతురాలైన భార్య లభించినట్లైతే వృక్షమూలమైనా సాధంతో సమానమవుతున్నది. అటువంటి భార్య లేనిచో భవనమైనాసరే అరణ్యం అవుతున్నది. పురుషునకు ధర్మార్థ కామములందు సహాయపడేది భార్యతప్ప మరెవ్వరూన్నా? పరదేశగమనంలోకూడా భార్య పురుషుని అనుసరిస్తుంది. పురుషునకు పడతియే పరమార్థమని పెద్దలు పలుకుతున్నారు. భార్యాహీనుడికి లోకయాత్ర సాగించడం ఎట్లాగ? ఈ దేహానికి ఒక కష్టమే వచ్చినా, ఒక నష్టమే వచ్చినా—తోడుగా ఉండేది అర్ధాంగియేకదా? రోగార్తుడైన భర్తకు భార్య ఔషధంలాంటిది. భార్యకు సాటియైన బంధువు, భార్యనంటిగతి వేరే లేనేలేదు. ధర్మం ఆర్జించేటప్పుడు ఉత్తమ పతికి మించిన సహాయులు మరెవరూ కనుపించరు. “పతివ్రత, ప్రియభాషిణి అయిన భార్య లేని ఇల్లు కీకారణ్యంతో సమానం. కనుక అటువంటి ఇల్లాలులేని ఇంట్లో ఉండడంకంటె అడవిలో ఉండడమే ఉత్తమం!—” అని



ఈరీతిగా ఆ మగపక్షి పెక్కుభంగుల విలపించింది—”అని వచించి ఢీమ్రాచామ్యుడు మరల ఇట్లా చెప్పసాగాడు:-

## 3

“ఓ ధర్మరాజా! ఆవిధంగా విలపిస్తున్న మగపక్షికంత స్వరం వీని ఆ బోయవాడి ఉచ్చులలో చిక్కిఉన్న ఆడపక్షి, “ఆహా! అద్భుతమంటేనాదే! అద్భుతం! నాభర్త ఇచ్చుకానికై ముఖప్రేతులు పలికేనాడు కానేకాడు. నేను లేనప్పుడుకూడా నా మంచితనాన్ని ఈవిధంగా పొగడుతున్నాడు - భర్తచే పొగడ్తకెక్కని భార్యబ్రతుకూ ఒకబ్రతుకేనా? భర్తసంతోషిస్తే సమస్త దేవతలూ సంతోషిస్తున్నారు. అగ్నిసాక్షియై నందువల్లనే నాకుడు అన్ధాంగికి పరమదైవమని చెప్పటకాదు. భర్తకు ప్రతికూలంగా సంచరించే ఆడుది కార్చిచ్చుచేదగ్గమైన పూదీగెలాగా భస్మమైపోతున్నది!-” అని పలువిధాలచింతించి తాను ఆబోయవాడి పంజరంలో బంధింపబడి ఉండికూడా, శోకార్తుడైఉన్న తనభర్తను చూచి ఈవిధంగా పలికింది :-

“ఓ ప్రియుడా! నీ కొక్క మంచిమార్గం చెపుతున్నాను, విన వలసినది-శరణాగతుడై వచ్చిన బోయవానిని నీవు రక్షించుము. ఈ పక్షులవేటకాడు నీ గృహంలో నివసించిఉన్నాడు. అంతే కాదు. చలిబాధను, ఆకలిబాధను వహింపలేకున్నాడు. కనుక ఇతనిని రక్షించుట ధర్మం. జగన్మాతఅయినగోవును, బ్రాహ్మణుని, శరణాగతుని—ఈ ముగ్గురినీ రక్షించనివారు ఒక విధమైన పాతకం పొందుతున్నారు జాతిధర్మాన్ని అనుసరించిమన వృత్తి కపోతవృత్తి. జ్ఞానవంతుడవగు నీవంటివాడు అటువంటి

ఉత్తమధర్మాన్ని పాటించవలసిఉన్నది. గృహస్థుడైనప్పటికీ యథాశక్తి ధర్మం ఆచరించవలసిఉన్నది. ధర్మాన్ని అవలంబించినవాడు దేహం త్యజించియు, అక్షయమైన పుణ్యలోకాలను పొందునున్నాడు. నీవు ద్విజశ్రేష్ఠుడవు. పుత్రవంతుడవు. కావున దేహభిమానం విడనాడి, ధర్మార్థాలనుపూని ఇతని మనస్సు సంతసమందేట్లు సమ్మానించవలసినది. ఓ ప్రియ నాథుడా! నీభార్యనైన నాకోసం మనస్సులో ఎంతమాత్రం సంతాపంచెందవద్దు సుమా! నీ దేహయాత్ర సాగడానికై వేరొకభార్యను నీవు పరిగ్రహించవచ్చును—” అని ఈతీరుగా పంజగమందున్న ఆడుపక్షి పలికింది—” అని వచించి భీష్ముడు ఇంకా ఈ ప్రకారం చెప్పదొడగాడు—

#### 4

“ఓ, యుధిష్ఠిరా! తరువాత ఆ ఆడుపక్షి పలికిన ధర్మ వాక్యాలు విని-మగపక్షి ఆ పలుకులు ఎక్కడనుంచి వచ్చాయో అని నీళ్ళునిండిన కళ్ళతో దిక్కులు కలయచూచింది. అప్పుడా చెప్పుకొందఉన్న బోయవాడు దానికికనుపించాడు. అంతట అది విధ్యుక్తంగా అతనిని పూజించింది. కుశలప్రశ్న పూర్వకంగా ఈరీతి పలికింది— “ఓయీ! ఇది నీ స్వగృహమని అనుకో నలసినది. నీవు సంతాపంచెందపనిలేదు. నీ కేం కావాలో అడుగు. ఆపని చేస్తున్నాను. నీవు మాకు అతిథివి, పగవాడైనా సరే అతిథిగావస్తే అతనిని గౌరవించాలి. తమను నటకడానికి నచ్చినవాడికైనా సరే చెల్లు తమనీడను ఇస్తున్నాయికదా! పంచయజ్ఞాలు నిత్యా చేసే గృహస్థుడికి శరణాగతుడైనవానికి ఆతిథ్యంఇవ్వడం ఆవశ్యకం. గృహస్థుడై ఉండికూడా అజ్ఞానం

వల్లపంచయజ్ఞాలు చేయనివాడికి ఇహపరాలు — రెండూ కలుగవు. కనుక నీకు కావలసినవి ఏమిటో చెప్పు ? నీవు చెప్పినవి చేస్తున్నాను. అయ్యా ! నీవు ఎంతమాత్రం దుఃఖించకు” ఈవిధంగా ఆ మగకపోతపక్షి పలికిన పలుకులు విని ఆ బోయవాడు — “ఓ శకుంతోత్తమా ! నేను చలిశాధకు తాళలేకుండా ఉన్నాను. ఈ శాధనుంచి నన్ను కాపాడవలసినది —” అని కోరాడు!

అది విని మగకపోతం తనశక్తికొలది కొన్ని ఎండుటాకులను పోగుచేసింది. తరువాత వెళ్ళి కాలినకొరవి ఒకటి తెచ్చింది. ఆకులు మండేట్లు మంటచేసింది — “అయ్యా ! ఇక వచ్చి నిర్భయంగా ఈ మంటలో చలికాచుకొమ్ము” అని పలికింది. అంతట ఆ పక్షిలపేటకాడు లేచివచ్చి మంటదగ్గర కూర్చున్నాడు. తన ఇష్టం వచ్చినట్లు చలికాచుకొని వళ్ళంతా వెచ్చచేసుకొన్నాడు. అప్పుడతనికి మళ్ళీ ప్రాణాలు లేచి వచ్చాయి. పక్షినిచూచి “ఓ కపోతమా ! విధ్యుక్తమైన నీ ఆతిథ్యానికి ఎంతో సంతోషించాను. నాకిప్పుడు ఆకలిశాధమిక్కుటంగా ఉన్నది. కనుక ఏదైనా ఆహారం పెట్టవలసినది” అని అడిగాడు. అతని పలుకులు విని కపోతము “అయ్యా ! నీ ఆకలితీర్చడానికి తగిన ఆహారం ఏమీ నా ఇంట్లో లేదు. అడవిలో బ్రతికే మేము, తత్కాలంగా లభించినవాటితో పొట్టనింపుకుంటామే కాని మునులలాగా మాకు నిలువ ఏమీ ఉండదు.” అని వెలవెలబోయింది. కర్తవ్యం తెలిసీకూడా చేసేదేమీలేక తనవృత్తిని నిందించుకోసాగింది. ఇట్లా ఉండి ఆకపోతము మళ్ళీ ఒకగడియసేపటికి తెలివితెచ్చుకొని ఆ

బోయవానితో, “ఓయీ! ఒక్కక్షణంసేపు ఆగు. నీ ఆకలి తీరుస్తున్నాను.” అని చెప్పింది. అంతట మళ్ళీ నిష్పాచేసింది. ఋషులు, పితృదేవతలు దైవతములు-వీరినిపూజించడంకంటే కూడా అతిథిపూజ అధికమైనదనియు, తన అతిథిపూజా పరత్వము మాన్పరానిదనినందున తనను అనుగ్రహించ వలసినదనియు, అతనితో చెప్పుతూ, ఆ మగకపోతము ముమ్మాఱు ఆ మండుతున్న అగ్నికి ప్రదక్షిణంకావించి, అందులో దూకి మరణించింది.

తరువాత ఆ బోయవాడు ఆ పక్షికావించిన సత్కార్యాన్ని చూచి ఆశ్చర్యచకితుడైనాడు “అయ్యో! నే నెంత తప్పుచేశాను? నా దుష్కార్యాలవల్ల అందరిచే దూషితుడనై క్రూరుడనైన నేను ఎన్నెన్ని అధర్మాలు ఆచరించాను? దీనివలన నాకు ఎంతైనా పాపం సంభవించకతప్పదు.” అని పరిపరివిధాల తన్ను తాను నిందించుకొంటూ దుఃఖించాడు” అని పలికి మళ్ళీ భీష్మాచార్యులవారు ఈప్రకారం చెప్పడం మొదలుపెట్టాడు.

“ఓ, ధర్మరాజా! తరువాత ఆ బోయవాడు ఆకలిచే గాఢపడుతూ, నిష్పాలో దూకి చనిపోయిన కపోతాన్ని ఉద్దేశించి—

“అయ్యో! నేను క్రూరుడను. వివేకంలేక దుష్టార్యం చేశాను. నాపాపానికి అంతులేదు. అయ్యో! నే నెంత దుష్టుడను? ఎంత నీచుడను? ఎంత నమ్మతగనివాడను? నాకోసం మహాత్ముడగు ఈ కపోతరాజు తనదేహాన్ని సమర్పించాడు. మహాపాపిని, క్రూరుడను అయిన నాకు ఇది ఉపదేశం. కనుక

నేను ఇప్పుడే భార్యాబిడ్డలను విస్మరించి, ప్రియమైన నా ప్రాణాలు విడుస్తాను. ఈ కపోతమే నాకు ధర్మోపదేశం చేసింది. ఇది నా బ్రహ్మం! ఇది మొదలుకొని నా దేహాన్ని క్రమక్రమంగాలనుంచీ మళ్ళించుకొంటాను. వేసవికాలంలో చెఱువు ఎండిపోవునట్లు క్రమక్రమంగా నా దేహాన్ని శోషింప చేసుకొంటాను. పరలోకాన్ని పొందుతాను. అంతేకాదు, ఆకలికష్టాలకు భయపడను. ఎండకు-చలికీ ఓర్చుకొంటాను. అనేకవిధములైన ఉపవాసాలతో నా శరీరాన్ని శుష్కింప చేసుకొంటాను. ఆహా! ఈ మహానుభావుడు అతిథిపూజకై తనదేహాన్ని అర్పించాడు. కనుక ఇక నాకు ధర్మమే శరణ్యం. ప్రతివ్యక్తికీ ధర్మమే రక్షకమనడానికి ఈ కపోతం కావించిన కృత్యమే తార్కాణం—” అని పలువిధాల చింతించాడు.

“ఓ ధర్మనందనా! ఈవిధంగా ఆ బోయవాడు చింతించి, మరణించ నిశ్చయించినవాడై తాను వెంట తెచ్చుకొన్న పక్షి పంజరాన్ని, కట్టను, శలాకలను అక్కడే విడిచి పెట్టి వెళ్ళిపోయాడు—” అని తెలిపి భీష్ముడు ఇంకా ఇట్లా చెప్పసాగాడు :-

## 5

“ఓ ధర్మరాజా! ఆ విధంగా ఆ బోయవాడు వెళ్ళిపోయిన అనంతరం, ఆడకపోతం తన భర్తను తలుచుకొని దుఃఖంతో మొఱలిడింది—“ఓ నాథా! నీకు నాపై ఎంతో ప్రీతి ఉన్నది. అది నే నెప్పటికీ మరచిపోలేను. అనేకమంది క్షామాశ్వులు కన్నప్పటికీ విధవయైన స్త్రీ, నివారింపరాని

శోకంలో మునిగిపోతున్నది. మగడులేని మగువ దీనురాలై, బంధువులకు సహితం వెగటుపుట్టిస్తున్నది. ఓ ప్రియుడా! ఇంతకాలంబట్టి నీను - మధురములై, స్నేహసూచకములైన నీ పలుకులచే అనేకవిధాల లాలింపబడుతూ, గౌరవింపబడుచూ వచ్చాను. నీతోకలిసి కొండగుహలలో, నదీప్రవాహాలలో, వృక్షాగ్రాలలో విహరించాను. ఆకాశసంచారం చేస్తున్నప్పుడు నీతోకలిసి సుఖంగా ఉన్నాను. ఇదివరకు నేను ఏమి అనుభవించానో అవేవీ ఇక నాకు లభించవుకదా! ఆడవాళ్ళకు తండ్రిగానీ, అన్న-దమ్ములుగానీ, కుమాళ్ళుగానీ ఏదోమితంగా ఇస్తారేకాని భర్తలాగా ఎవ్వరూ మిక్కుటంగా ఇవ్వరుకదా! అటువంటి భర్తను ఏ భార్య పూజించకుండా ఉంటుంది? స్త్రీకి మగనివంటి అధికారిలేదు. మగనిని పోలిన సుఖమూ మరొకటిలేదు. కావున సమస్త సంపదలను విడిచిపెట్టి అయినాసరే, భార్య భర్తనే శరణుపొందవలెను. ఓ నాథుడా! నీవులేని ఈ నాబ్రతుకు స్వర్గం. పతివ్రత అయిన ఏ స్త్రీ భర్త లేకుండా జీవించదలుస్తుంది?—” అని వెక్కు భంగుల వాపోతూ ఆ కపోతి, మండుతున్న ఆ అగ్నిహోత్రంలో పడి మరణించింది. ఆవిధంగా మరణించి తక్షణమే తన భర్తను చూడగలిగింది. విమానంలో ఉండి, పుణ్యనిధులైనవారిచేత పూజితుడై, చిత్రమాల్యాంబరధరుడై, నానావిధభూషణ భూషితాంగుడై ఉన్న భర్తనిచూచి, అతనితోకూడావిమానం ఎక్కి- ఆ ఆడకపోతం స్వర్గం అలంకరించింది. స్వర్గంలోకంలో వారిరువురూ తమతమ సుకృతకర్మలచే పూజింపబడుతూ.

సుఖంగా కాలంగడిపారు” — అనిచెప్పి, భీష్ముడు మరల ఈ విధంగా చెప్పసాగాడు.

“ఓ యుధిష్ఠిరా ! ఆవిధంగా విమానారూఢులై ఉన్న ఆ పక్షిదంపతులను చూచి, అంతట ఆ బోయవాడు తానున్న అటువంటి తపస్సుచేతనే ఉత్తమగతినిపొంద నిశ్చయించిన వాడై వెంటనే తపస్సుప్రారంభింపగోరి వెళ్ళిపోయాడు. స్వర్గకాంక్షచే ఆ బోయవాడు నిశ్చేష్టుడై, నిరాహారుడై, అహంకారవర్జితుడై బయలుదేరివెళ్ళి ఒకచోట ఒక సగోవరాన్ని చూచాడు. ఆ సరస్సు చాలా విశాలంగా ఉన్నది. తామర పూలతోను, సమస్తక్షృలతోను, చల్లనిజలంతోను కూడుకొని ఉన్నది. దప్పికగొన్నవాడు ఆ జలాన్ని చూచినంత మాత్రాననే సంతృప్తుడగుతాడు. సందేహంలేదు.

ఆ బోయవాడు కటికి ఉపవాసాలుచేస్తూ ఆకలితో బాధపడుతున్నప్పటికీ — దానిని లక్ష్యపెట్టక సంతృప్తిచెంది క్షూరమృగాలు నివసించే మహారణ్యంలో ప్రవేశించాడు. వశ్యంతా ముల్లుగుచ్చుకోగా అవయవాలన్నీ గీరుకొనిపోగా, నెత్తురుకారుతున్న దేహంతో, నరసంచారమన్న మాటలేక, క్షూరమృగాలకు ఆలవాలమైన ఆ అరణ్యంలో సంచరించడం మొదలుపెట్టాడు. ఆ మహాటవిలో గాలికి కదలిన పెద్దపెద్ద వృక్షాల పరస్పర సంఘర్షణవలన ఒక పెద్ద అనలంపుట్టింది. ఆ కార్చిచ్చు గాలికి అంతకంతకూ పెద్దదై, ప్రజ్వలించి, మహాగ్ని జ్వాలలతో ఆ అరణ్యాన్ని యావత్తూ తగులబెట్టడం మొదలుపెట్టింది. అప్పుడా బోయవాడు తనదేహాన్ని ఆ అగ్నిజ్వాలలకు ఆహుతికావించ నిశ్చయించుకొని, అందులోకి ఉరికాడు. తన

పాపాలతోసహా ధగ్గమైపోయినాడు. తరువాత అతనికి ఉత్తమ గతి లభించింది. శోకరహితుడై స్వర్గంచేరుకొన్నాడు. అక్కడ ఇంద్రుణ్ణి యక్ష సింధు గంధర్వాదులు సేవిస్తూఉన్నట్లు అతనిని సేవిస్తూఉన్నారు. ఈవిధంగా ఆకపోతము, కపోతి, బోయ వాడు—తమతమ పుణ్యకర్మలచే స్వర్గంపొందారు.

ఓ ధర్మజా ! భర్తను అనుగమించిన స్త్రీలు ఈ కపోతి రీతిగనే స్వర్గసౌఖ్యాలు అనుభవించగలరు” అని భీష్మాచార్యులవారు, ధర్మరాజుకు వ్యాధ కపోత వృత్తాంతం ఎరిగించాడు.

## 2. శ్రీ శుకచరిత్రము

శరత్కాలమున భీష్మాచార్యులవారు ధర్మరాజుతో ఈ ప్రకారం చెప్ప నారంభించాడు :

ఓ, ధర్మనందనా ! పూర్వం మేరుపర్వతశిఖరాన కర్ణికారం అనే వనంలో ఆదిశంకరుడు భయంకరములైన భూతగణాలతోకూడి యధేచ్ఛగా విహరిస్తున్నాడు. పర్వత చాడపుత్రి - పార్వతి ఆయనకు ఎదురుగా కూర్చుని ఉన్నది. ఆ ప్రదేశంలోనే కృష్ణదైవపాయనుడు దివ్యమైన తపస్సు ఆచరిస్తున్నాడు. అప్పుడాయన ఆత్మను యోగసమాధిలో ఉంచి, యోగధర్మపరాయణుడై ఉన్నాడు. ఓ ధర్మరాజా ! ఆ మహాత్ముడు పుత్రునికోసం ధారణపట్టి తపం సలుపు తున్నాడు. అంతట పరమశివుడు ఆయనతపస్సుకు, ఆయన భక్తికి మెచ్చాడు. ప్రసన్నుడై అనుగ్రహింపదలచాడు. ఆ



విధంగా అనుగ్రహించదలచినవాడై త్రినేత్రుడైన శంకరుడు కృష్ణద్వైపాయనునికి ప్రత్యక్షమైనాడు—“ఓయీ! నీకోర్కె ప్రకారం పృథివ్యాది పంచభూతాలతో సమానుడై, పరిశుద్ధుడైన ఒక కుమారుడు నీకు జన్మిస్తాడు”—అని పలికాడు.

అని తెలిపి భీష్ముడు మళ్ళీ చెప్పసాగాడు.

## 2

‘ఓ పాండవాగ్రజా! ఆవిధంగా సత్యవతీ సుతుడైన కృష్ణద్వైపాయనుడు మహేశ్వరునివలన వరంపొంది, పిమ్మట అగ్నిని ప్రుట్టించదలచి అరణిని మధించాడు. అప్పుడు అంబుండి శుకుడు ఉదయించాడు. ఓ ధర్మరాజా! ఆవిధంగా జననమందిన శుకుడు, తన తండ్రివంటి శ్రేష్ఠమైన రూపవర్ణములు కలవాడై, మహాతేజస్సంపన్నుడై వెలుగొందాడు. మహాయోగియై పొగలేనిఅగ్నిహోత్రంలా ప్రకాశించాడు. అప్పుడు నదులన్నిటిలోనూ శ్రేష్ఠమైన గంగానది ఆ మేరు పృష్ఠమును సమీపించినదై శుకుని స్నానంచేయించింది. ఓ కురువంశ శ్రేష్ఠా! తరువాత మహాత్ముడగు ఆ శుకునికోసం అంతరిక్షం నుండి ఒక దండము, కృష్ణాజనము అతడున్నచోట భూమిపై పడినాయి. అప్పుడు అస్సరసలు ఆడారు, గంధర్వులు పాడారు. శుకుడు అట్లా జన్మించినవెంటనే శంకరుడు పార్వతితో కూడ అతనికి యథావిధిగా వడుగుచేశాడు. తరువాత దేవేంద్రుడు అత్యద్భుతము, దివ్యము అయిన ఒక కమండలాన్ని, వస్త్రాలను ప్రేమతో అతనికి సమర్పించాడు. ఓధర్మరాజా! అప్పుడు హంసలు, సారసములు, శతపత్రములు, చిలుకలు ఆ శుకయోగికి

ప్రదక్షిణం కావించాయి. తరువాత మహామేధావంతుడైన శుకుడు వ్రతనిష్ఠుడై సమాధిలోఉంటూ అక్కడే ఉండిపోయినాడు. ఓ పాండవాగ్రజా! పుట్టినవెంటనే అతనిని తండ్రినలెనే వేదాలు, రహస్యాలతోను, సంగ్రహాలతోను ఆశ్రయించాయి. తరువాత అతను వేదవేదాంగ భాష్యవేత్త అయి ధర్మాన్ని ఎంచుతూ బృహస్పతులవారిని తనకు గురువుగా కోరుకొన్నాడు. ఆయనవద్దనుండి వేదాలు, వేద రహస్యాలు ససంగ్రహంగా పఠించాడు. ఇతిహాసాలను, రాజశాస్త్రాలను సంపూర్ణంగా చదివాడు. ఆవిధంగా చదివి గురుదక్షిణానింపి, సమానర్తనం ఒనర్చికొని మహాముని అయినాడు. బ్రహ్మచర్యంచేపట్టి సమాధినిష్ఠుడై, ఉగ్రమైన తపం సలుపడం ప్రారంభించాడు. ఆవిధంగా మహాతపస్వి అయినందున శుకుడు బాల్యంనుంచే దేవతలకు, మహర్షులకు కారనసియ్యడై, తన జ్ఞానంచేత, తపోబలంచేత సన్మంత్రణీయుడై వెలుగొందసాగాడు. కాని మోక్షధర్మాన్ని ఆశ్రయించిన ఆ మహాత్మునకు గృహస్థాశ్రమాది ధర్మాలయందు బుద్ధిపోక అవి ఎంతమాత్రం రుచింపవాయెను.

అని పలికి భీష్ముడు ధర్మరాజుతో తిరిగి ఇట్లా చెప్పసాగాడు :

### 3

ఓ ధర్మరాజా! ఆవిధంగా శుకుడు మోక్షాపేక్ష కలవాడై, శ్రేయోభిలాషియై ఎంతో వినయంతో తండ్రి దగ్గరికివెళ్ళి నమస్కరించాడు.

“ఓ భగవంతుడా! నీవు మోక్షధర్మాన్ని ఎరిగిన వాడవు. కనుక నా చిత్తానికి పూర్తిగా శాంతిచేకూరేమార్గం ఏమిటో తెలుపవలసినది” అని ప్రార్థించాడు.

అప్పుడు మహర్షి అయిన వ్యాసుడు కుమారుని పలుకులు విని—

“నాయనా, కుమారా! అనేకవిధములైన ధర్మాలను మోక్షశాస్త్రాన్ని తెలుసుకొమ్ము” అని చెప్పాడు.

శుకుడు తండ్రి ఆజ్ఞ శిరసావహించి యోగశాస్త్రాన్ని, కాపిలమైన సాంఖ్యమును సంపూర్ణంగా తెలుసుకొన్నాడు. తరువాత వ్యాసమహర్షి, తన కుమారుడు బ్రహ్మజ్ఞాన సంపన్నుడై, బ్రహ్మతుల్యుడై మోక్షధర్మము లన్నింటిలోనూ ప్రజ్ఞావంతుడై నాడని గ్రహించాడు—

“నాయనా, కుమారా! ఇక నీవు మిథిలానగరాన్ని పరిపాలించే జనకమహారాజువద్దకు వెళ్ళవలసినది. ఆయన నీకు మోక్షధర్మాన్ని ఉపదేశించగలడు—” అని చెప్పాడు.

అంతట శుకుడు తండ్రి ఆజ్ఞప్రకారం ధర్మనిష్ఠను, మోక్షపదమును తెలుసుకొనదలచి జనకునివద్దకు ప్రయాణమై నాడు. అతను వెళ్ళేటప్పుడు వ్యాసుడు—

“నాయనా! నీవు జనకునివద్దకు గర్వంతో మనుష్య మార్గాననే పోవలసినది. నీ యోగప్రభావంతో ఆకాశ మార్గాన పోవద్దుసుమా! సుఖాన్ని ఎంతమాత్రం కోరకు. వినయంగా వెళ్ళు. పుత్రమిత్రాదులగు విశేషపదార్థాలను కోరకు. యాజ్ఞ్యుడైన ఆ జనక మహారాజువద్ద అహంకారం చూపకు. ఆయన ఇష్టప్రకారం ప్రవర్తించు. ఆ విధంగా

చేస్తేనే ఆయన నీ సంశయాలు తీరుస్తాడు. ధర్మజుడు, మోక్ష వేత్త, నాకు యాజ్ఞుడు అయిన ఆ జనకుడు ఏది తెలుపు తాడో దానిని నిస్సందేహంగా ఆచరించవచ్చునని నా ఉద్దేశ్యం” — అని బోధించాడు.

తండ్రి పలుకులు విని ధర్మాశ్వుడైన శుకముని, మిథిలానగరానికి వెళ్ళాడు. తానుతలచిన అర్థాన్నే స్మరించు కొంటూ, ఆ భారమునేవహిస్తూ, ఆత్మరాముడై, ప్రసన్నుడై మిథిలాపురి చేరుకొన్నాడు. కాని పురద్వారం ప్రవేశించ బోగా అక్కడున్న ద్వారపాలకులు అతనిని అడ్డగించి కఠినపు మాటలాడి లోనికి పోనివ్వలేదు. అయినప్పటికీ శుకుడు కోపించక అక్కడ నిలుచున్నాడు. ఎట్టని ఎండలో నడచి వచ్చినందుకు అతనికి తాపంకాని, అలసటకాని, ఆకలి దప్పలుకాని కలుగలేదు. అంతట ద్వారపాలకులలో ఒకడు దుఃఖమనస్కుడై, మధ్యాహ్నపు సూర్యునివలె ప్రకాశిస్తున్న శుకునిచూచి గౌరవించి, యథావిధి చేతులు జోడించి నమస్కరించాడు. ఆయనను తీసుకొనివెళ్ళి రాజభవనంలోని రెండవ కక్ష్యలో ప్రవేశపెట్టాడు. అప్పుడు శుకుడు అక్కడ కూర్చుని, ఎండను-నీడను ఒకటిగా తలుస్తూ, తేజోవంతుడై మోక్ష ధర్మాలనుగురించే చింతించసాగాడు. ఆ విధంగా రెండు గడియలసేపు గడిచింది. తరువాత రాజమంత్రి ఒకాయన వచ్చాడు. శుకునకు నమస్కరించి ఆయనను మూడవ కక్ష్యలో ప్రవేశపెట్టాడు.

అని తెలిపి భీష్ముడు ఇంకా ఈ రీతిగా చెప్పసాగాడు :-

ఓ, యధిష్ఠిర మహారాజా ! తరువాత జనకుడు, మంత్రులు అంతఃపుర స్త్రీలు కొలుస్తూ వెంటరాగా, పురో హితుని ముందిడుకొని, తగిన ఆసనమును, నానావిధములైన రత్నాలను పట్టించుకొని, తన శీరస్సున అర్ఘ్యపాద్యాలను ఉంచుకొని గురుపుత్రుడైన శుకయోగివద్దకు వెళ్ళాడు. వెళ్ళి అనేకరత్నాలతో అలంకరించబడి, చక్కని ఆస్త్రరణములు కలిగి, మంగళప్రదమై, సమృద్ధిగల ఒక ఆసనమును పురో హితుడు పట్టుకోగా, తానుకూడా దానిని పట్టుకొని గురుపుత్రుడైన శుకునకు సగౌరవంగా సమర్పించాడు. అప్పుడు శుకుడు దానిపై ఆసీనుడైనాడు. అంతట జనకు డతనిని శాస్త్రోక్తంగా పూజించి పాదాలు కడిగి, పిమ్మట అఘ్నిని, ఒక ఆవును సమర్పించాడు. మంత్రయుక్తమైన ఆ పూజను శుకుడు యథావిధిగా ప్రతిగ్రహించాడు. జనకుని గౌరవించి, ఔమ సమాచారాలు అడిగి తెలుసుకొన్నాడు. తరువాత అతని అనుజ్ఞగైకొని జనకుడు తన పరిజనులతో నేలమీద కూర్చున్నాడు. అంజలి ఘటించి శుకుని కుశలప్రశ్నలడిగాడు.

అనంతరం - “స్వామీ ! తాము దయతో ఇక్కడికి విచ్చేయడానికి కారణమేమిటి ?” అని అడిగాడు.

అది విని శుకయోగి - “ఓ, రాజా ! నీకు శుభమగు గాక ! మా నాయనగారు నాతో - ‘కుమారా ! నాకు యోజ్యుడు, ధర్మార్థ విశారదుడు, విదేహాధిపతి అయిన జనకు డనే ప్రసిద్ధవ్యక్తి ఒకాయన ఉన్నాడు. నీకు సంశయా

లేమైనా ఉన్నట్లయితే ఆయనవద్దకు వెళ్ళు. ప్రవృత్తి విషయంలోకానీ, నివృత్తివిషయంలోకానీ నీకుగల సంశయాలన్నీ ఆయన తీర్చగలడు' అని చెప్పాడు. అది వినినీను నాయనగారి ఆజ్ఞప్రకారం మిమ్ములను కొన్ని విషయాలు అడగాలని వచ్చాను. ధర్మజ్ఞులలో శ్రేష్ఠుడవైన ఓ, జనక మహారాజా! నాకు ధర్మాలు ఉపదేశించడానికి తామే అర్హులు. కావున అడుగుతున్నాను. ఇహలోకంలో బ్రాహ్మణుడు ఏంచెయ్యాలి? మోక్షస్వరూపం ఎటువంటిది? అది ఏవిధంగా పొందవచ్చు? అది, జ్ఞానంవల్ల లభిస్తుందా? లేక దానిని తపస్సుతో సాధింపవచ్చునా? తెలియచెప్పండి మహాత్మా!" - అని అడిగాడు.

అప్పుడు జనకుడు ఈ విధంగా చెప్పాడు :

"ఓ మహానీయుడా! పుట్టినది మొదలుకొని బ్రాహ్మణుడు ఏంచెయ్యాలి? చెప్పతాను విను. నాయనా! బ్రాహ్మణుడు ఉపనయనం చేసుకొని వేదాధ్యయనం ఒనర్చాలి. తపస్సుచేతగాని, గురుశుశ్రూష చేతగాని, బ్రహ్మచర్యం చేతగాని, దేవతలయొక్క పితృదేవతలయొక్క, ఋణం తీర్చుకోవాలి. అసూయారహితుడై ఉండాలి. వేదాధ్యయనం పూర్తిఅయిన పిమ్మట గురుదక్షిణ ఇచ్చి అతని సెలవు గైకొని సమావర్తన మొనర్చాలి. తరువాత గృహస్థ ధర్మాన్ని స్వీకరించి స్వభార్యారతుడై ఉండాలి."

అంతట శుకుడు మళ్ళీ ఈవిధంగా అడిగాడు :

"ఓ, రాజా! జ్ఞానము, విజ్ఞానముకలిగి, హృదయంలో సుస్థిరమైన ద్వంద్వరాహిత్యం కలవాడుకూడా మొదట

మూడు ఆశ్రమములలోనూ క్రమంగా ప్రవర్తించవలసి ఉన్నదా? ఈ విషయమే నేను మిమ్మల్ని ముఖ్యంగా అడుగుతున్నాను. దీనిని నాకు తెలుపవలసివది. మీరు చెప్పేది వేదాలను అనుసరించి ఉండాలినుమా.”

అందులకు జనకుడు ఈరీతిగా ప్రత్యుత్తరం ఇచ్చాడు :

“ఓ, మహర్షీ ! జ్ఞానము - విజ్ఞానము, ఈరెండూ కలుగనిచో ముక్తి లభించనే లభించదు; జ్ఞానం అనేది గురువుల అనుగ్రహం ఉంటేనేకాని కలుగదు. జ్ఞానం ఒక పడవ. ఆ పడవ నడిపేవాడు గురువు. జ్ఞానం లభించిన పిదప, కృత కృత్యుడై సంసారసాగరాన్నిదాటి అటుసై న ఆ రెండిటిని విడువవచ్చును. లోకాలకూ కర్మలకూ విచ్ఛిత్తి రాకుండా ఉండగలందులకై పూర్వులచే నాలుగు ఆశ్రమముల ధర్మాలూ ఆచరించబడినవి. ఆ క్రమంప్రకారం శుభాశుభ కర్మలు ఆచరించి వానిని విడువగా, అనేక జన్మాలకు మోక్షం లభిస్తున్నది. ఆవిధంగా అనేక జన్మలలో ఇంద్రియాలను సంస్కరించుకొంటూ రాగా, పరిశుద్ధాత్ముడై మొదటి ఆశ్రమం లోనే మోక్షం పొందవచ్చును. ఆరీతిగా పరిశుద్ధాత్ముడై ఫలసిద్ధుడై, ముక్తుడైనవానికి అభీష్టసిద్ధికోసం తక్కిన మూడు ఆశ్రమములతో పనే మున్నది? కనుక రాజసాన్ని, తామసాన్ని వరించాలి. సాత్వికమార్గం చేపట్టి ఆత్మచే ఆత్మను తెలుసుకోవాలి. సర్వభూతములందు తనను, తనయందు సర్వ భూతములను కాంచగలుగుతూ నీటిలో చేపమాదిరి చేనినీ అంటక సంఛరించాలి. ఇంద్రియార్థాలను విడిచి, సంగరహితుడై, ద్వంద్వాల్గు అతీతుడై, శాంతి పొందినచో, అతను

పక్షిలాగా పైకిపోయి పరలోకసుఖా లనుభవిస్తున్నాడు. ఏవైతే మోక్షశాస్త్ర విమలైన బ్రాహ్మణులచేత ధారణ కావించబడుతున్నాయో, అవి యయాతి తెలిపిన గాథలు ఈ విషయంలో వున్నాయి. వాటిని తెలుపుతాను వినవలసి నది. ఎవడు ఒకనిని చూచి భయపడడో, ఎవనిని చూచి ఒకడు భయపడకుండా ఉంటాడో, వాడే బ్రహ్మ మనబడు తున్నాడు. మరిన్ని ఎవడు రాగద్వేషాలులేక మనోవాక్చాయ కర్మలచేత సమస్త భూతములందునూ పాపభావం పొంద కుండా ఉంటున్నాడో వాడే బ్రహ్మత్వము నొందుతున్నాడు. ఎవడు సుఖదుఃఖాలను, స్తుతినిందలను సువర్ణాయాసాలను సమానంగా చూడగలుగుతున్నాడో అతనికి అప్పుడే బ్రహ్మ త్వము ప్రాప్తిస్తున్నది. తాబేలు తన అవయవాలను ఎల్లు బయటికి ప్రసరింపచేసి, మళ్ళీ లోపలకి ఉపసంహరించుకొం టున్నదో అదే విధంగా యతి అయినవాడు తన ఇంద్రియా లను మనస్సుచే నియమబద్ధం చేసుకోగలగాలి. చీకటితో నిండిఉన్న గృహాన్ని దీపంతో ఏవిధంగా చూడగలుగు తామో, ఆవిధంగా బుద్ధి అను దీపంతో ఆత్మను చూడాలి ఓ బుద్ధిమంతుడా !

ఇవన్నీ నీలో నాకు కనుపిస్తున్నాయి. నీవింకా ఏదైనా తెలుసుకోదలుచుకొంటే, అడుగు, చెప్పుతాను. ఓ, బ్రహ్మక్షీ ! నీవు నీ తండ్రిగారి అనుగ్రహంవలన, నీ అభ్యాస బలంవలన, ఇంద్రియాలను జయించినావని నాకు తెలిసింది. ఆ మహా త్మని కృపవలననే నాకున్నా దివ్యజ్ఞానం కలిగింది. దాని వల్లనే నిన్ను తెలుసుకోగలిగాను నాయనా. నీ విజ్ఞానం



అధికమైనది. సేగతి అధికమైనది. నీ ఐశ్వర్యమూ అధికమైనదే. కాని వాటన్నింటినీ నీవు తెలుసుకోలేకుండా ఉన్నావు. నీవు బాల్కనీలో ఉన్నందువల్లనో, లేక సంశయపడుతున్నందువల్లనో, కాక మోక్షం కలుగదనే భయంవల్లనో నీవు కావలసినంత విజ్ఞానం కలిగిఉండకపోతే దానివిధం తెలుసుకోజాలకుండా ఉన్నావు నాయనా ! ఎవరైనా సరే, పరిశుద్ధమైన ఆత్మతో ప్రయత్నంచేసి మావంటివారివలన సందేహాలు తీర్చుకొని, హృదయగ్రంథులనువిడిచి ఆ శ్రేష్ఠమైన జ్ఞానాన్ని ఆశ్రయిస్తాడు. మరి నీవో - విజ్ఞానవేత్తవు, స్థిరబుద్ధికిలవాడవు” దేవిపైనా ఆసక్తి లేనివాడవు. కనుక అటువంటి ప్రయత్నంతో పనిలేకుండానే నీవు ఆ పరమాత్మను పొందగలుగుతున్నావు ! సుఖదుఃఖాలు నీకు సమానం. నీకు లోలత్వం లేదు. ఆట పాటలంటే నీకు ఉత్సుకతలేదు. రాగమన్నది నీకెన్నటికీ కలుగదు. బంధువులపట్ల స్నేహబంధాలు ఏమీ నీకు లేవు. అన్యులు భయపడే సమయాలలోకూడ నీవు భయపడవు. ఓ, మహాత్మా ! నీవు మట్టిసి - బంగారాన్ని సమానంగా చూడగలిగినవాడ వని గ్రహించాను. అంతేకాదు. నశించినది, రోగరహితమైనది, విద్వాంసులు పొందదగినది అయిన ఉత్తమ మార్గాన్ని నీవు ఆశ్రయించి ఉన్నావని తెలుసుకొన్నాను. ఓ బ్రాహ్మణశ్రేష్ఠుడా ! బ్రాహ్మణునకు కావలసిన దేమిటో విన్నావు. మోక్షస్వరూపం ఎల్లాంటిదో తెలుసుకొన్నావు.”

ఈవిధంగా చెప్పి భీష్ముడు మళ్ళీ చెప్పసాగాడు

ఓ ధర్మరాజా! ఆవిధంగా శుకయోగి జనకుని పలుకులు విని, పరిశుద్ధాత్ముడు కృతనిశ్చయుడు అయి, మనస్సును ఆత్మయందు నిలిపాడు. బుద్ధిచేత ఆత్మను కాంచినవాడై, కృతకార్యుడు, సుఖి, శాంతుడు అయి మహానంగా ఉత్తరాభిముఖుడై వెళ్ళి హిమవత్పర్వతం చేరుకొన్నాడు. అక్కడ వేదాధ్యయనం చేయసాగాడు. అప్పుడు దేవర్షి అయిన నారదుడు వేదార్థాన్ని తెల్పుకోదలచినవాడై శుకయోగిచేతకు అరుదెంచాడు. అంతట శుకుడు నారదుని పూజించాడు. తరువాత నారదుడు శుకయోగిని చూచి—

“నాయనా! ధర్మజ్ఞా! నేను నీకు ఏవిధంగా శ్రేయస్సు కలిగించగలనో తెలియచెప్పవలసినది—” అని ప్రితితో పలికాడు. అది విని శుకుడు— “మునీంద్రా! ఈలోకానికి హితమైనది ఏదో దానిని నాకు ఎరిగించవలసినది—” అని కోరాడు.

అప్పుడు నారదమునీంద్రుడు ఈవిధంగా చెప్పసాగాడు:

“నాయనా! తత్త్వ జిజ్ఞాసువులు, భావితాత్ములు అయిన ప్రాచీన ఋషులకు భగవంతుడైన సనత్కుమారుడు బోధించిన విషయాన్ని నీకిప్పుడు చెపుతున్నాను, వినవలసినది విద్యవంటి నేత్రంలేదు. సత్యంవంటి తపస్సులేదు. రాగంవంటి దుఃఖంలేదు. త్యాగంవంటి సుఖమూ మరొకటిలేదు. మనస్సును పాపకర్మలనుండి మళ్ళించడం, పుణ్యాలు ఆచరించే స్వభావం కలిగిఉండడం, సద్వృత్తి అవలంబించడం, సదాచారం కలిగిఉండడం - ఇవే లోకానికి హితం కూర్చే

ఉత్తమస్థానాలు. దుఃఖినివైస మానుషత్వాన్ని పొంది దానియందే ఆనక్తుడై ఉండేవాడు మోహాల పాలవును న్నాడు. దుఃఖవిముక్తికి అది సాధనం కావాలదు. సంగమే దుఃఖకారణం. సంగత్విం ఉన్నదే - అది మోహజాలాన్ని వృద్ధిచేయడమేకాక, బుద్ధిని స్థిరంగా ఉంచదు. మోహంలో చిక్కుకొన్నవాడు ఇహంలో పుంజోకూడా దుఃఖం అనుభవిస్తున్నాడు. శ్రేయస్సు కోరేవాడు ఎప్పుడూ, శ్రేయమును చెరచడానికి యత్నించే కామగ్రోధాలను సకల ఉపాయాల చేత పరిత్యజించవలసి ఉన్నది. క్రోధంనుంచి తపస్సునూ, మాత్సర్యంనుంచి లక్ష్మీసే, మానావమానాలనుంచి విద్యనూ, అజాగ్రత్తనుంచి ఆత్మనూ చెడకుండా ఎల్లప్పుడూ రక్షించుకోవలసిఉన్నది. సత్యం పలకడం శ్రేయోదాయకం. సత్యం కన్నా హితవచనం శ్రేష్ఠం. మిక్కిలి భూతహితమైనది ఏదో, అదే సత్యమని నా అభిప్రాయం - ఎవడు సమస్తమునూ పరిత్యజిస్తున్నాడో, వాడే నిరాశుడు. వాడే నిష్పరిగ్రహుడు, వాడే నిరారంభుడు, వాడే విద్వాంసుడు, పండితుడు. ఎవడైతే ఇంద్రియాలను తన వశంచేసుకొని, ఇంద్రియార్థాలకు చిక్కకుండా, శాంతాత్ముడు, నిర్వికారుడు, సమాహితుడు అయి, ఇంద్రియాభిమానదేవతలను కూడినీ, విడిచినీ ప్రవర్తిస్తున్నాడో - వాడు, సంగవిముక్తుడై అనతి కాలంలోనే ముక్తిని పొందుతున్నాడు. ఏ ప్రాణిని హింసించరాదు. సర్వభూతదయగలిగి ప్రవర్తించాలి. ఈమానవజన్మ ప్రతి - దేనితోకూడా వైరం పెట్టుకోరాదు. నాయనా! నీవు జీవితాన్ని పరిత్యజించి జితేంద్రియుడవుకమ్ము. ఇహపరా

లలో భయంలేనిదీ, శోకంలేనిదీ అయినస్థానం ఆశ్రయించు. భోగాలు ఆశించనివారికే సుఖం ప్రాప్తిస్తున్నది. కావున భోగాలు పరిత్యజించు. వాటిని పరిత్యజించావా దుఃఖం నుండీ, తాపంనుండీ విముక్తుడవగుతున్నావు. దుర్జయాలను జయించదలచుకొన్నవా డెవడైనాసరే, తపోనిత్యుడు, దాంతుడు, మౌని, నియతాత్ముడు కావాలి. సంగం కలిగించేవాని పట్ల అనాసక్తుడై ఉండాలి. కేవలం పుణ్యకర్మలు ఆచరించేవాడికి దేవత్వం కలుగుతున్నది. పాపపుణ్యాలు రెండూ ఆచరించేవాడికి మానవజన్మ లభిస్తున్నది. కేవలం పాపకర్మలు చేసేవాడు ఆధోగతిని పొందుతున్నాడు. అట్లా అధోగతి పాలైన వాడికి ఏదీ వశంలోఉండదు. జీవుడు నిరంతరం మృత్యుబరాదుఃఖాలచే వెంటాడబడుతూ సంసారంలో మగ్గి పోతున్నాడు. నాయనా! ఆవిషయం నీవు తెలియకున్నావేం? జంతువులు ఎల్లప్పుడూ భార్యాపుత్రాది కుటుంబమునందు ఆసక్తికలవై నశించిపోతున్నాయి. అప్పుడు వాటికి బురదగుంటలోపడిన అడవిపనుగుల దురవస్థ వాటిల్లుతున్నది, పెద్ద పెద్ద వలలలో చిక్కుకొని నీళ్ళనుండి బయటికి తీయబడి, భూమి మీదపడి దుఃఖించే చేపలమాదిరి, మోహజాలంలో చిక్కుకొని పరితపిస్తున్న జంతువులను చూడు. విశ్రాంతి తీసుకొనేటంనుకు చోటులేక, పట్టుకొనడానికి ఆధారం ఏమీలేక, త్రోవచూపేవాడూ లేక, దారిబయ్యెమూలేక, ఒంటరిగా నీవు అంధకారంతోకూడిన అడవిమార్గాన ఏవిధంగా ప్రయాణం చెయ్యగలవు నాయనా? పరలోకానికి వెళ్ళేటప్పుడు ఎవ్వడూ నీకు తోడురాడు. నీవు చేసుకొన్న సుకృత, దుష్కృతాలు

మాత్రమే నీవెంట వస్తున్నాయి. గ్రామాలలో నివసించడం ఉన్నదే - అది బంధించే త్రాడువంటిది. సుకృతం కోరే వాడు ఆ త్రాటిని తెంపుకొంటాడు. దుష్కృతులైనవారు దానిని తెంచుకోలేరు. ఈ శరీరమే ఒక ఇల్లు. ఎముకలే దానికి స్తంభాలు. స్నాయువులే కట్టుత్రాళ్ళు. రక్తమాంసాలు దానికి పూసిన పూత. చర్మమే ఆ ఇంటికి వైకప్పు. అది మలమూత్రాలవల్ల కలిగిన దుర్గంధంతో నిండిఉంటుంది. జర, దుఃఖాలు దానిని ఆవరించి ఉంటాయి. అది రోగాలకు చోటు. అది వ్యాధులతో కూడుకొన్నది. రజోగుణం కలది, అశాశ్వతమైనది.

భూతాలకు నిలయమైనది. కనుక ఆ ఇల్లు విడచిపెట్ట దగినది. ఈ జగత్తు యావత్తూ, మహత్తుచేత పృథివ్యాది పంచభూతాలచేత కలిగింది. మహత్తు అనేది పరమునిచే కలిగింది. సర్వకాల సర్వావస్థలయందునూ సకల భూతకోటిని తనయందే చూచేవానికి శక్తి నశించదు. మోహజనితాలైన నానావిధ క్లేశాలనూ జ్ఞానంచే గడచినవాడు సర్వభూత సంయోగం పొందకుండా నశించడు. అతను లోకంలో బుద్ధి ప్రకాశంకలిగి లోకమార్గాన్ని నిందించడు. మోక్షవేస్తే అయినవాడు - కర్తకానట్టిన్నీ, మూర్తిరహితమైనట్టిన్నీ పరమాత్మయే జీవాత్మయందు నిలిచిఉంటాడని జెలుపుకు న్నాడు. ఎవడు తన కర్మలవలన దుఃఖపడుతున్నాడో వాడు, తన దుఃఖాలను తొలగించుకోడానికై జంతుహింస చేస్తు న్నాడు. అటువంటివాడు మళ్ళీమళ్ళీ జన్మలెత్తుతూ, ఇంకా ఇంకా కర్మలాచరిస్తున్నాడు. అంతేకాదు. అతను మోహం

ధుడై దుఃఖాలనే సుఖాలనిభావిస్తూ, అపథ్యంచేసినరోగిలాగా పడేపడే పరితపిస్తున్నాడు. అతను మధించదగు వస్తువులా తటచబడినీ, కప్పబడినీ, తన కర్మలకుతగిన యోనిని ఆశ్రయించి జన్మిస్తూఉంటాడు. అధికశ్రమపడుతూ సంసారంలో చక్రంలా పరిభ్రమిస్తూ ఉంటాడు. నాయనా! నీవు బంధమున్నుడవు. కర్మనివృత్తి కలవాడవు. అనేకులు నియమం వలన, తపోబలంవలన, క్రొత్తబంధాలను తెంచుకొని బాధాశూన్యము, సుఖజనకము అయిన సిద్ధినిపొందారు నాయనా!”-

అని తెలిపి నారదమునీంద్రుడు మళ్ళీ ఈ విధంగా చెప్పసాగాడు:-

## 6

“ఓ నత్సా, ఇంకా చెప్పుతాను, విను. శోకంలేనిది, శోకనాశకమైనది, శాంతికరమైనది, శుభప్రదమైనది అగు శాస్త్రాన్ని వినెట్లయితే, బుద్ధివీర్పడి, సుఖంపొందుతున్నాడు. నేలాది శోకాలు, వందలాది భయాలు ప్రతినిత్యం మూర్ఖుడైన వానివద్దకే చేరుతాయి కాని, పండితునిచేతకు చేరలేవు. కనుక అనిష్టాలు పరిహారం అయ్యేటందుకు నీకు కొన్ని విషయాలు చెబుతాను, విను. ఎవడు బుద్ధిని వశంచేసుకొంటున్నాడో, వాడు సుఖపడుతున్నాడు. అనిష్టప్రాప్తి, ఇష్టవియోగం అల్పబుద్ధులైన మానవులకు మానసిక దుఃఖాలను కలిగిస్తున్నాయి. దుఃఖంపోవడానికి, చింతించకుండా ఉండడం ఒక్కటేమందు. చింతించినందువల్ల అది చెడనూచెడదు, పెరగనూపెరగదు. మానసికదుఃఖాన్ని జ్ఞానంవల్ల, శారీరక

దుఃఖాన్ని మందులవల్ల పోగొట్టుకోవలసిఉన్నది. ఇదే విజ్ఞాన శక్తి. కనుక పసిపిల్లలతో సమానం కాకూడదు. యావనం, రూపం, జీవితం, ద్రవ్యసమూహం, ఆరోగ్యం, ప్రియసహవాసం - ఇవన్నీ అనిత్యాలు. కనుక పండితుడెవడూ ఏటియందు ఆసక్తి చెందడు. దేశానికంతటికీ కలిగిన నష్టంకోసం తానొక్కడు దుఃఖించకూడదు. దుఃఖించక దానిని తొలగించేమార్గం ఏదైనా ఉన్నట్లయితే దానిని చెయ్యాలి. మానవుడికి తన ఆయుర్దాయంలో సుఖంకంటే దుఃఖమే ఎక్కువ. ఎవడు సుఖదుఃఖాలు రెంటినీ పరిత్యజిస్తున్నాడో వాడే బ్రహ్మత్వం పొందుతున్నాడు. అటువంటివాడికోసం పండితులైన వారుచింతించరు. నాయనా! వయస్సు అనేది-ఒక్కనిముషం కూడా నిలువకుండా పోతుంటుంది. తన శరీరమే శాశ్వతం కానప్పుడు ఇక ఏది శాశ్వతమని భావిస్తాడు? ధనద్రవ్యాలు ఖర్చుపెట్టేటప్పుడు ఎంతో కష్టంకలుగుతుంది. వాటిని కాపాడేటప్పుడూ కష్టమే. ఇక వాటిని సంపాదించేటప్పుడు పడే కష్టం అంతా - ఇంతాకాదు. కనుక ఈ ధనద్రవ్యాలు నాశనమైపోతున్నాయని చింతించకూడదు. ధనవిషయంలో ఆయా విశేషావస్థలు పొందుతూకూడా మూర్ఖులు తృప్తిపడరు. తన్మూలంగా నశించిపోతారు. మరి పండితులున్నారుచూచావా నాయనా! వారు ఎల్లప్పుడూ సంతృప్తులైఉంటారు. వృద్ధి పొందేవి ఏవీకూడా క్షీణించకుండా ఉండవు. పెరుగుట విరుగుటకొరకే. సంయోగాలన్నీ వియోగాలుపొందేవే! జీవితానికి చివరకు మరణమే గతి. దురాశకు అంతులన్నది లేదు. పంతుష్టి ఒక్కటే పరమసుఖం. కనుక సంతోషం ఒక్కటే

పరమధనమని పండితులు భావిస్తారు. అధ్యాత్మప్రియుడై కూర్చుని, దేనియందూ అపేక్షలేక, నిరామిషుడై, తన ఆత్మనే తనకు సహాయంగా చేసుకుని ఎవడు సంచరిస్తున్నాడో వాడే సుఖిస్తున్నాడు నాయనా!”

అని తెలిపి నారదుడు, శుకయోగితో మళ్ళీ ఈ ప్రకారం చెప్పసాగాడు :

## 7

“నాయనా! స్వభావసిద్ధంగా ప్రయత్నించేవాడికి నాశనం అన్నది లేదు. ప్రియమైన తనదేహాన్ని జరామరణ రోగాలనుండి కాపాడుకోవలసి ఉన్నది. శారీరక మానసిక వ్యాధులు, దృఢధనుర్ధరులు ప్రయోగించిన తీక్షణమైన బాణాలలాగా దేహాలను పీడిస్తాయి. రాత్రింబవళ్ళు అనేది - మానవుల ఆయువును పట్టుకొని నదీప్రవాహాలలా ప్రవహించి పోతాయేకాని వెనక్కు మళ్ళవు. వృద్ధాప్యం అనేది లేనట్టి సూర్యభగవానుడు పదేపదే ఉదయిస్తూ, అస్తమిస్తూ సమస్త భూతాల ఘృదుఃఖాలను పక్వం చేస్తున్నాడు. ఎల్లప్పుడూ తమకు తెలియకుండానే సంప్రాప్తమయ్యే ఇష్టానిష్టరూపాలైన మానవుల భావాలను రాత్రులు తీసుకొని పోతుంటాయి. ఒక్కొక్కడు ఏ పనిచేయక, కదలకుండా కూర్చుని ఉండే, లక్ష్మీసంపన్నుడౌతున్నాడు. ఇంకొకడు ఎంతో ప్రయత్నించి, కర్మలు చేసిన్నీ పొందవలసినదానినికూడా పొందలేడు. దీనిని ఏమంటావు? దీనిని స్వభావసిద్ధంగా పురుషుని తప్పని అంటామా? వేటగానికి చిక్కి నడవలేని ఝుద్రమృగాలవలె



వ్యాధిగ్రస్థులైన నరులు లేచి తిరగడానికికూడా శక్తిలేకుండా ఉంటున్నారకదా! రోగపీడితులైనవారు ఎంతెంతో ధనం వ్యయం చేస్తున్నప్పటికీ వైద్యులు వారి వేదనలను తొలగించ లేకుండా ఉంటున్నారు. ఇంత ఎందుకూ? శాస్త్రంలో నిపుణులై, బుద్ధిశుశులై, అనేక దివ్యోషధాలు మూటకట్టు కొనిఉన్న వైద్యులే వేటగాండ్రకు చిక్కిన మృగాలలాగా రోగాలపాలైపోతున్నారు. ఆ వైద్యులే కషాయాలు త్రాగి, లేహ్యాలు తిని, పెద్దపెద్ద ఏనుగులచే విరువబడిన వృక్షాల మాదిరి జరాపీడితులై బాధపడుతున్నారు! ఇక ఈ భూమి మీద రోగపీడితములైన మృగాలకు, పక్షులకు చికిత్సచేసే వాళ్ళెవరు? సాధారణంగా మృగాలకు, దరిద్రులకు రోగపీడ రాకుండానే ఉంటుంది! పశువులను పశుభక్షకులు ఆక్రమిస్తున్నారు. అట్లాగే రోగాలున్నూ భయంకరులు, సహింస రానివారు, ఉగ్రతేజులు అయిన రాజులనే ఆక్రమిస్తున్నాయి. ఈవిధంగా జగత్తు యావత్తు మొఱపెట్టుకునే టండ్లుకుకూడా శక్తిలేక మోహశోక పరిప్లుతమై కాలప్రవాహంలో పడిపోతున్నది. కనుక కర్మతో కూడుకొన్న ప్రాణులు ధనంచేతగాని, రాజ్యంచేతగాని, కఠోరమైన తపస్సుచేతగాని తమ స్వభావాన్ని తప్పించుకోలేవు. సమస్త జనులుకూడా ఇంకా ఇంకా ఉన్నతమైన స్థానాలనే పొందగోరుతారు: అందుకు తమ తమ శక్తికొలది ప్రయత్నంకూడా చెయ్యవచ్చు. చేసినప్పటికీ అది నెరవేరదు. అప్రమత్తులు, ప్రౌఢులు, శూరులు, విక్రమవంతులుకూడా, ఐశ్వర్యంతో మదించి, మధుపాన మొత్తులై వళ్ళు తెలియకుండా ఉన్నవారిని కొలుస్తారు.

కొందరికి దుఃఖాలు వారికి కనుపించకుండానే మళ్లుతుంటాయి. ఇంకా కొందరికి తమధనమే తమకు చిక్కదు. కర్మాసక్తులైన వాళ్ళలోనే ఫలితంలో ఎంతో భేదం కనుపిస్తున్నది. కొందరు పల్లకిలో ఎక్కి ఊరేగుతుంటే మరికొందరు దాన్ని మూపున పెట్టుకొని మోస్తారు. ప్రతిఒక్కరూ అభివృద్ధి కావాలనే కోరుకుంటారు. కాని వారిలోనే కొందరు రథాలెక్కిపోతుంటే, కొందరు కాలినడకన పోతూఉంటారు. కొందరు భార్యలు చనిపోగా, భార్యాహీనులై ఉంటారు. ఇంకా కొందరికి వందలాది భార్యలుంటారు. ఈవిధంగా నరులు క్రమంగా సుఖ దుఃఖాలు పొందుతున్నారు. ఇది ఇంకొక పదము. దీన్ని చూడు నాయనా ! దీనిని చూచి నీవు మోహపడవు. ధర్మా ధర్మాలు పరిత్యజించు. సత్యాసత్యాలు విడిచిపెట్టు. సత్యాసత్యాలను విడిచి, దేనితో ఏది విడిచిపెట్టదగునో దానితో దాన్ని నిడిచిపెట్టు. ఓ ఋషిపుంగవా ! పరమరహస్యమైన ఈ విషయాలను నీకు తెలియపరచాను. ఏటివల్లనే దేవతలు మానవలోకాన్ని విడిచి స్వర్గలోకం పొందారు.”

ఈవిధంగా నారదుడు తెలిపిన విషయాలు శుకుడు విన్నాడు. విని, ఎంతో బుద్ధిశాలిఅయిన శుకుడు, ధీమతై మనస్సులో ఆలోచించికూడా ఒక నిశ్చయానికి రాలేకపోయినాడు, - ‘భార్యా పుత్రులవల్లనా దుఃఖం అధికం. విద్యలు అభ్యసించడంవల్లనా శ్రమ అధికం. ఇక అల్ప దుఃఖము, అధిక ఫలము అయిన శాశ్వతస్థానం ఏది? - అని ఒక్క గడియనేపు ఆలోచించాడు. ఆలోచించి పరావరజ్ఞుడైన శుకుడు, ధర్మంలో ఉత్తమమైనదై, నిశ్చేయాన్ని కలిగించి

ఉత్తమగతి పొందాలని నిశ్చయించుకొన్నాడు. తనలోతాను ఈవిధంగా చింతించాడు :

“నేను దుఃఖంలేకుండా ఉత్తమగతిని ఎట్లా సాధించగలుగుతాను? బహుళ కర్మ సంకరమైన ఈ సంసార సాగరంలో పడకుండా, నేను ఎట్లా పునరావృత్తుడ నవుతాను? పునరావృత్తి కలుగని ఉత్తమభావమే నేను కోరుకుంటున్నాను. సర్వసంగపరిత్యాగినై, నిశ్చల మనస్సుడనై ఎక్కడనా చిత్తం శాంతి పొందుతున్నదో అట్టి స్థానానికి వెడతాను. అక్షయ్యుడను, అవ్యయ్యుడను అయి శాశ్వతమైన ఏ స్థానంలో ఉండదలచానో అది యోగం అభ్యసించకుండా లభ్యంకాదు. అదే పరమగతి. జ్ఞానికి కర్మబంధాలు కొంచెమైనా అంటవు కనుక యోగం అవలంబిస్తాను. గృహంలాంటి ఈ దేహాన్ని విడిచి, వాయుభూతుడనై, తేజోరాశి అయిన సూర్యునిలో ప్రవేశిస్తాను. సూర్యునిపొందిన జీవుడికి, చంద్రునిలా క్షీణత్వం రాదు. చంద్రుడు తన పుణ్యం నశించగానే దేవగణాలతో భూమిపై బడి మళ్ళీ తన స్థానానికి పోతున్నాడు.. చంద్రుడికి వృద్ధిక్షయా లున్నాయి. అది తెనుసుకొన్నవాడ నగుటచేత అటువంటి బ్రతుకు నాకక్కరలేదు. మరి సూర్యుడు అట్లా కాదు. ఉల్బణములైన. తన కిరణజాలంచేత లోకాలకు జ్ఞానం ప్రసాదిస్తున్నాడు. తేజస్సులన్నింటినీ తానే తీసుకొంటున్నాడు.

క్షీణించిపోని మండలం అతనిది. కనుక తేజస్సంపన్నుడైన సూర్యభగవానుని చేరుకోవాలని నాకు బుద్ధివుడుతున్నది. ఇందులో ఏ శంకలేని అంతరాత్మతో దుర్ద్రుడనై

ఉంటాను. సూర్యమండలంలో ప్రవేశించి, నా ఈ కళేబరం విడిచి, ఋషులతోకూడా దుస్సహమైన సౌర తేజస్సును పొందుతాను. ఇంక ఈ వృక్షాలు, ఏనుగులు, పర్వతాలు, భూమి, ఆకాశం, దిక్కులు, దేవతలు, దానవులు, గంధర్వులు, పిశాచులు, నాగులు, రాక్షసులు, మొదలైనవా రందరిదగ్గరను, ఇంకా తక్కిన భూతాలదగ్గరను సెలవుతీసుకొని సూర్యమండలంలో ప్రవేశిస్తాను. సందేహంలేదు. ఓ సమస్త దేవతలారా! మహర్షులతోకూడా మీరందరూ నా యోగశక్తిని తిలకించండి.” అని ఈవిధంగా నిశ్చయంతో పలికి శుకయోగి లోకభ్యాతిగన్న నారదమునీంద్రులు వెళ్ళిపోవడానికి సెలవు ఒసంగి, తాను ఆయనవద్ద అనుజ్ఞగైకొని, అనంతరం తండ్రి వద్దకు వెళ్ళాడు.

ఆవిధంగా శుకుడు, మహాత్ముడైన కృష్ణద్వైపాయనునికి ప్రదక్షిణ నమస్కారాలు చేసి, ఆయన అనుజ్ఞ అడిగాడు.

అప్పుడు మహానుభావుడైన వ్యాసుడు శుకుని పలుకులు విని సంతసించి “నాయనా! కుమారా! కొంచెంసేపు ఆగు తండ్రీ. నీ మూర్తిని నా కనులార కాంచి ఆనందించ నివ్వు నాయనా!” అని పలికాడు.

కాని ఏ ఆపేటో, ఎవరిపైనా స్నేహములేని శుకయోగి సంశయ రహితుడై, మోక్షాన్నే కాంక్షిస్తూ, తండ్రిని విడిచి పెట్టి పయనమై వెళ్ళిపోసాగాడు. ఆవిధంగా బయలుదేరి సిద్ధ గణాలతో సేవింపబడుతున్న కైలాస శిఖరానికి వెళ్ళిపోయినాడు—

అనిచెప్పి భీష్మచార్యుడు మరల ఇట్లా అన్నాడు :

ఓ, ధర్మరాజా! ఆవిధంగా వ్యాసులవారి కుమారుడైన శుకయోగి కైలాసపర్వత శిఖరం అధిరోపించాడు. అక్కడ నిర్జనమైన, ఏ ప్రతిబంధకమూలేని ఒక ఏకాంత ప్రదేశంలో కూర్చున్నాడు. శాస్త్రీయంగాను, ఆచారప్రకారమున్ను యోగం అవలంబించి క్రమక్రమంగా పాదాలు మొదలైన అవయవాలయందు ఆత్మను ధరించాడు. తరువాత ఉదయస్తున్న సూర్యభగవాన్లకు ఎదురుగా కాళ్ళు, చేతులు ముడుచుకొని విశీతుడై ఉన్నాడు. అప్పు డక్కడ ఒక పక్షిగాని, ఒక చప్పుడుగాని, ఒకవస్తువు కనుపడడంగాని లేకుండా- అంతా నిశ్శబ్దంగా, శూన్యంగా ఉన్నది. ఆరీతిగా బుద్ధిమంతుడైన శుకయోగి యోగాన్ని ఉపక్రమించాడు. అప్పు డతనికి ఆత్మదర్శనమైంది. అతను సర్వసంగపరిత్యాగి అయి ఆ పరమాత్మను సందర్శించాడు. మందహాసం చేశాడు. మరిన్ని ఆ శుకయోగి మోక్షమార్గం లభించడానికై యోగం పట్టి మహాయోగీశ్వరుడై, ఆకాశాన్ని అతిక్రమించి వెళ్ళాడు. అంతట నారదులవారికి ప్రదక్షిణం చేసి ఆయనతో తన యోగవిధానాన్ని ఈ తీరుగా తెలిపాడు.

“ఓ నారదమహర్షి ! మోక్షమార్గంచూచాను. ఇంక ఆ మార్గంలో ప్రవర్తిస్తాను. ఓ తపోధనా ! నీకు శుభమగుగాక ! ఓ తేజస్సంపన్నా ! నీ అనుగ్రహంవలన నేను ఇష్టమైన గతిని పొందుతాను”- ఈ విధంగా తెలిపి, శుకుడు నారదులవారికి నమస్కరించి, ఆయన అనుజ్ఞకైకొని, యోగమును ఆశ్రయించినవాడై ఆకాశానికి ఎగిరాడు. ఆవిధంగా

ఎగిరి వాయుభూతుడై, గరుత్మంతునిలాగా, వెలుగొందు తున్న బ్రాహ్మణశ్రేష్ఠుడైన శుకయోగి వాయువేగ మనో వేగాలు కలిగినవాడని సమస్తప్రాణులూ తెలుసుకొన్నాయి. తరువాత అతను ముల్లోకాలనూ బ్రహ్మభావనతో తలపోస్తూ దీర్ఘమైన మార్గాన్ని ఆశ్రయించి, సూర్యాగ్నులతో సమానుడై ఏకమనస్కుడై పోసాగాడు. అప్పుడు స్థావరజంగమాత్మకమైన సమస్త ప్రపంచమూ అతనిని శాంతునిగా, నిర్భయునిగా చూచింది. తరువాత దేవతలు పూలవాన కురిపించారు. యథాశక్తిగాను, యథావిధిగాను అతనిని పూజించారు. గంధర్వులు, అప్సరోగణాలు అతన్ని చూచి పరమాశ్చర్య చకితులైనారు. ఆ విధంగానే ఋషులు, సిద్ధులు ఎంతో ఆశ్చర్యం చెందారు.

“తపస్సిద్ధి పొందినవాడై అంతరిక్షంలో సంచరిస్తున్న ఇతడు ఎవడు? తన అధఃకాయంనుండి ఊర్ధ్వదృష్టిని బరపుతూ పైకి వస్తున్నాడు, ఎవరబ్బా!” అని మిక్కిలి సంతోషించారు. తరువాత ధర్మాత్ముడైన శుకుడు ముల్లోకాలలో ప్రసిద్ధుడై, సూర్యునిచూస్తూ, తూర్పుముఖంగా, మఠాని అయి వెళ్ళాడు. అప్పుడు ఆకాశం అంతటా శబ్దాన్ని పూరిస్తూ వస్తున్న శుకుని అప్సరసలు చూచారు. విస్మయం చెందారు భ్రాంతిచిత్తులైనారు. వారిలో పంచచూడ మొదలైనవారు కండ్లు తెరిచి —

“ఈ దైవతం ఎవ్వరు? ఇతడు ఉత్తమగతిని పొంది ఉన్నాడు. ముక్తుడై, నిస్పృహుడై ఇటే వస్తున్నాడు. సందేహం లేదు” — అనుకొన్నారు.

తనువాత శుకుడు ఊర్వశి, పూర్వచిత్తి అను అప్ప రసలు ఎల్లప్పుడూ నివసించే మలయపర్వతానికి వెళ్ళాడు. ఆ ఇరువురు అప్పరసలూ బ్రహ్మర్షి కుమారుడైన శుకునిచూచి మిక్కిలి ఆశ్చర్యచకితులైనారు.

“ఆహా! వేదాభ్యాసనిరతుడైన యీ బ్రాహ్మణోత్తముని మనోనిశ్చయం ఎంతటిది? స్వల్పకాలంలోనే చంద్రునిలా అంతరిక్షంలో సంచరిస్తున్నాడే! ఇతను పితృశుశ్రూష వల్లనే యిటువంటి ఉత్తమగతిని పొందాడు. అంతేకాదు. ఇతడు గొప్ప తపస్వి, పితృభక్తుడు.. తండ్రికి ప్రియమైన కొడుకు. ఎల్లప్పుడూ మనస్ఫూర్తిగా యితన్ని ప్రేమించే తండ్రి యితన్ని ఎట్లా వదిలిపెట్టాడబ్బా?”—అని ఊర్వశి ఆశ్చర్యంగా పలికింది.

ఆ పలుకులు విన్నాడు శుకయోగి. వినికూడా ధర్మ వేత్త అయినందున ఆ మాటలలోని అర్థాన్ని మనస్సులో నిలుపుకొన్నాడు. సమస్తదిక్కులు కలయచూచాడు. కొండల తోను, వనాలతోను, అరణ్యాలతోను స్థితివున్న భూమి; ఆకాశం, నదులు, సరస్సులు అన్నీ అతనికి అగుపించాయి. సమస్తదేవతలూ గౌరవపురస్కరంగా చేతులు జోడించుకొని శుకుని రాకకోసం నిరీక్షిస్తున్నారు. అప్పుడు శుకుడు వారందరినీచూచి యీవిధంగా పలికాడు :

“మా నాయనగారు నన్ను వెంబడించి ‘ఓ శుకా!’ అని పిలిచినట్లైతే మీరంతా జాగరూకులై ఉండి ఆయన పిలుపుకు బదులుపలకండి. నాపట్ల సేవావాత్సల్యం చూపి యీ పనిమాత్రం చెయ్యండి”—

అది విని సమస్తదిక్కులు, నదులు, సముద్రాలు, పర్వతాలు-శుకునితో—

“ఓ బ్రాహ్మణోత్తమా! నీ ఆజ్ఞానుసారమే చేస్తాము”—  
అని బదులు చెప్పాయి.

భీష్మచార్యులవారు ఈవిధంగా చెప్పి తరువాత మళ్ళీ చెప్పడం మొదలుపెట్టాడు :

9

ఓ యుధిష్ఠిరమహారాజా! గొప్ప తపస్సంపన్నుడైన శుకయోగి ఆ విధంగా పలికి, చతుర్విధాలైన దోషాలను పోగొట్టుకొని, సిద్ధిని పొందుటకై మళ్ళీ బయలుదేరాడు. అయిదువిధాలైన రజోగుణాన్ని, ఎనిమిది రకాలైన తమోగుణాన్ని విడిచిపెట్టి, తరువాత బుద్ధిశాలి అయిన శుకుడు సత్వగుణాన్నిసహితం త్యజించాడు. అది ఎంతో అద్భుతమనిపించింది! తరువాత అతడు పొగలేని నిప్పులాగా ప్రజ్వలిస్తూ, నిత్యము, నిర్గుణము లింగరహితము అయిన బ్రహ్మ పదాన్నిగూర్చి వెళ్ళాడు. ఆ సమయంలో ఉల్కాపాతం కలిగింది. దిక్కులు దహించుకొనిపోయినాయి. భూకంపం పుట్టింది. అది అందరికీ అత్యద్భుతమై చూపట్టింది. చెల్లుకొమ్మలను విడిచిపెట్టాయి. కొండలు శిఖరాలను వదిలిపెట్టాయి. పిడుగుల చప్పుడుతో హిమవత్పర్వతం బ్రద్దలై నల్లు తోచింది. సూర్యుడు ప్రకాశించలేదు. అగ్ని ప్రజ్వలించలేదు. సముద్రాలు, నదులు కలతచెందాయి. వాసవుడు రససుగంధభరిత



మైన జలాన్ని వర్షించాడు. ఆ దివ్యపరిమళాన్ని నహిస్తూ  
 పవిత్రమైన నాయుడేవుడు వీచాడు. ఆ తరువాత శుకుడు  
 దివ్యమైనట్టిన్నీ, హిమవత్సర్వతానికీ-మేరుపర్వతానికీ సంబం  
 ధించినట్టిన్నీ, శ్వేతవర్ణం-పీతవర్ణం కలిగినట్టిన్నీ, ఆ రెండు  
 రంగులూ కలిసి వెండి, బంగారుమయములైన నూతనామడల  
 పొడుగు-వెడల్పు గలవై రెండు శిఖరాలు కనుపించగా వాటిని  
 చూస్తూ, వాటికి ఉత్తరదిక్కుగా శంకలేని చిత్తంతో నడుస్తూ  
 పోసాగాడు. ఓ ధర్మనందనా! అప్పుడా రెండుశిఖరాలు  
 వేగంగా చీలికలై నల్లు కనుపించి, మహా అద్భుతాన్ని కలి  
 గించాయి. పిమ్మట శుకుడు ఆ కొండశిఖరాలనుంచి త్వర  
 త్వరగా వెళ్ళాడు. ఆ పర్వతం అతని మార్గానికి ఎట్టి అవ  
 రోధం కలిగించలేదు. తరువాత ఆకాశంలో దేవతల ధ్వని  
 అధికంగా కలిగింది. అట్లాగే అక్కడున్న గంధర్వలు, ఋషులు  
 పెద్ద ధ్వనులు పుట్టించారు. ఆవిధంగా శుకుడు దాటిపోవ  
 డము. పర్వతం రెండు చీలికలవటంచూచి అంతటా 'మేలు  
 మేలు' అన్న మహాధ్వని కలిగింది. ఓ యుధిష్ఠిర మహా  
 రాజా! అప్పుడు శుకుడు దేవతలు, గంధర్వలు, ఋషులు,  
 యక్షులు, రాక్షసులు, విద్యాధరులు - మొదలైనవా రందరి  
 చేత పూజింపబడినవాడై, అంతరిక్షం అంతటా దివ్యమైన  
 పూలవాసలతో నిండగా ప్రకాశించసాగాడు. తరువాత  
 అతను అతిరమ్యము, పూలచెట్లతో అందగించునది అయిన  
 గంగానది పైభాగంనుంచి వెడుతూ దానిని చూచాడు. ఆ  
 గంగానదిలో అప్పరస స్త్రీలు మిక్కిలి అభిరతితో జలక్రీడ  
 లాడుతున్నారు. వస్త్రాల్ని విడిచిఉండికూడ వారు శూన్యంగా

దిగంబరుడై వెడుతున్న శుకయోగీంద్రుని చూచి ఏమాత్రం సిగ్గుపడకుండా ఉన్నారు.

అప్పుడు వ్యాసమునీంద్రుడు, తన కుమారుడు ఉత్తమ గతిని ఆశ్రయించి, వాయుపథాన్ని దాటి అంతరిక్షమార్గాన పోతూఉండడం చూచాడు. కొడుకుపై ఉండే మమకారాన్ని విడువలేక ఆ మహాత్ముడు తనప్రభావంతో బ్రహ్మభూతుడై ఉన్న కుమారుణ్ణి తాను ఒక మహాయోగగతిని అవలంబించి వెంబడించాడు. అందువలన ఆవ్యాసమహర్షి ఒక్కనిముషం సేపట్లోనే శుకయోగిని కలుసుకోగలిగాడు. శుకుడు వెళ్ళిన మార్గంలో ఆ పర్వతం రెండు చీలికలై ఉండటంచూచాడు. అప్పుడు అక్కడఉండే ఋషిపుంగవులు తన కుమారుని అద్భుతకార్యాన్ని ప్రశంసించగా విన్నాడు. అట్లా విని వ్యాసుడు “ఓ, శుకుడా! అని బిగ్గెలుగా గొంతెత్తి అరచాడు. అప్పుడు శుకయోగి, తన తండ్రిగొంతు ముట్లోకా లలోనూ ప్రతిధ్వనించడం విన్నాడు. తాను సర్వగతుడు, సర్వాత్ముడు, సర్వతోముఖుడు అయినందున ఆ తండ్రి పిలుపుకు ‘ఓ’ అని బదులుపలికాడు. తరువాత ‘ఓ’ అనే అదే నాదాన్ని వ్యాపింపచేస్తూ స్థావర జంగమాత్మకమైన ప్రపంచం యావత్తు బదులుపలికింది. ఆనాటినుంచీ ఇప్పటిదాకా-కొండగుహలలో పలికిన శబ్దాలు ఆ శుకుని ధ్వనికి ప్రతిధ్వనిలాగా కనుపిస్తున్నాయి. ఆ రీతిగా శుకయోగి తన ప్రభావంచూపి అంతట అంతర్నితుడైనాడు.

శబ్దాది గుణరహితుడై పరమపదాన్నిపొందిన, మహా తేజోనిధి అయిన కుమారుని ప్రభావంచూచి, అతన్నే తలుచు

కుంటూ వ్యాసమునీంద్రుడు ఆ కొండచటియనై కూర్చున్నాడు. అప్పుడా గంగానదిలో జలక్రీడలాడుతున్న అప్పరసప్త్రీలు అక్కడికి వచ్చాయి. వ్యాసుడు కనుపించగానే కొండకు సీతలో మునిగాడు. కొండకు వస్త్రాలు కట్టికొన్నాడు. ఆ కాంతలు ఆవిధంగా సంభ్రాంతచిత్తులనడంచూచి వ్యాసుడు, అందులకు కారణం తన కుమారుని ముక్తత; తన సక్తత అని గ్రహించుకొన్నవాడై, సిగ్గుపడ్డాడు. కాని కొడుకుమీద ప్రీతిమాత్రం వదలలేకపోయినాడు. అప్పుడా వ్యాసమహర్షి వద్దకు, గంధర్వులు, మహర్షులు సేవిస్తూ వెంటరాగా, త్రిశూలపాణియై భగవంతుడైన శంకరుడు అరుదెంచాడు. పుత్రకోకంతో కుమిలిపోతున్న వ్యాసమహర్షిని ప్రియవచనాలతో ఓదార్చాడు.

“ఓయీ, వ్యాసుడా! పూర్వం నీవు పంచభూతాలతో సమానమైన పరాక్రమంగల కొడుకు కావాలని కోరావు. నీ తపస్సుకుమెచ్చి నీవు కోరిన వరం ఇచ్చాను. నీకు అటువంటి లక్షణాలుగల కుమారునే అనుగ్రహించాను. ఆ విధంగా నావరంవల్ల జన్మించి, తేజోవంతుడు, శుచి, జితేంద్రియుడు అయి ఎవ్వరికీ ప్రాప్తించని ఉత్తమగతిని పొందాడు. జితేంద్రియులైన దేవతలకుకూడా అతనిగతి దుర్లభం. ఓ మహర్షీ! అటువంటివాడికోసం చింతిస్తావు దేనికి? అటువంటి కుమారుని నీవు కన్నందున నీకీర్తి, కొండలు, సముద్రాలు ఉన్నంత కాలం నిలుస్తుందిసుమా! ఓ మునీంద్రా! నా అనుగ్రహంవల్ల నీ కొడుకుతో సమానమైన ఛాయను నీవు ఎల్లప్పుడూ చూడగలుగుతావు. ఆ నీడ ఈ లోకంలో నిన్ను విడువకుండా

నీతోనే తిరుగుతూఉంటుంది!”- అని మహేశ్వరుడు తనం తట తానువచ్చి ఓదార్చగా, వ్యాసుడు ఊరడిల్లాడు. తన కుమారునిబోలిన ఛాయనుచూస్తూ పరమసంతోషంతో వెనక్కు మరలిపోయినాడు.

భరతవంశంలో శ్రేష్ఠుడవైన ఓ ధర్మరాజా ! శుకుని జన్మచరిత్ర ఎట్లాంటిదో నీకు సవిస్తరంగా చెప్పాను, ఇక నీవు నన్ను అడగవలసిన దేమున్నది? దీనిని దేవర్షి అయిన నారదుడు నాకు చెప్పాడు. మహాయోగి అయిన వ్యాస మునీంద్రులవారుకూడా అప్పుడప్పుడు ప్రసంగవశాత్తూ తెలుపుతూ వచ్చాడు. మోక్ష ధర్మోపదేశాలతోకూడిన ఈ పుణ్యచరిత్రను ఎవడు జ్ఞాపకం ఉంచుకొంటున్నాడో వాడు, శాంతిపరుడై, ఉత్తమగతిని పొందగలుగుతున్నాడు.”.

అని భీష్మచార్యుడు, ధర్మరాజులవారికి ఎరింగించాడు.

### 3. గురుభక్తి మహిమ

( ఉపమన్యుకథ )

అయోదుడనబడే ధౌమ్యుడికి ఉపమన్యువు అనే ఒక శిష్యుడున్నాడు.

ఉపాధ్యాయులవారు అతనిని పిలిచి - “నాయనా ! ఉపమన్యూ ! నీవు వెళ్ళి పశువులను మేపుకొనిరమ్ము” అని చెప్పి పంపారు.

ఉపాధ్యాయులవారు చెప్పినట్లే ఉపమన్యువు పశువులను కాచాడు. అతను పగలంతా పశువులను మేపుకొని సాయంత్రంవేళకు గురువుగారి ఇంటికి చేరుకొన్నాడు. ఉపాధ్యాయులవారి ఎదుట నిలుచుని ఆయనకు మ్రొక్కాడు. ఉపమన్యువు చాలా పుష్టిగా - బలిసి ఉండడం చూచి ఉపాధ్యాయులవారు -

“అబ్బాయీ ! ఉపమన్యూ ! నీవు ఏ వృత్తిచేసి పొట్ట నింపుకొంటున్నావు ? చూడబోతే నీవు మిక్కిలి ‘బలిసి ఉన్నావే !’” అని అడిగారు.

అందులకు ఉపమన్యువు, తన గురువులవారిని చూచి -

“అయ్యా ! నేను భిక్షాటనంచేసి పొట్ట నింపుకొంటున్నాను.” అని బదులు చెప్పాడు. అందులకు ఉపాధ్యాయుడు -

“అబ్బాయీ ! ఉపమన్యూ ! ఇకమీదట నీవు నాకు చెప్పకుండా భిక్షును ఉపయోగించుకోకూడదు” అని పలికాడు.

ఉపమన్యువు - ‘అట్లాగే’ నని పలికి మామూలుప్రకారం భిక్ష ఎత్తుకొనివచ్చి, ఆ విషయం గురువులవారికి నివేదించాడు. అప్పుడు ఉపాధ్యాయుడు అతని భిక్షనంతా తాను తీసుకొన్నాడు. అందులకు ఉపమన్యువు సరేనని చెప్పి, మళ్ళీ తాను పశువులను మేపడానికై వెళ్ళాడు. ఆవిధంగా పగలంతా పశువులను మేసి, ప్రాద్దుకూకేవేళకు గురువుగారి ఇంటికి చేరుకొన్నాడు. గురువుల ఎదుట నిలువబడి ఆయనకు

నమస్కరించాడు. అప్పటికీ ఉపమన్యువు పుష్టిగా - బలిసి ఉండడం చూచి ఉపాధ్యాయుడు -

“నాయనా! ఉపమన్యూ! నీవు అడిగి తెచ్చుకొన్న భిక్ష యావత్తూ - నీకు లేకుండా నేనే తీసుకొంటున్నాను కదా! మరి ఇప్పుడు నీవు ఎట్లా జీవిస్తున్నావు?” నీ శరీరం ఏమాత్రం చిక్కినట్లు కనుపించడం లేదే!”- అని అడిగాడు.

అప్పుడు ఉపమన్యువు గురువుగారినిచూచి-“స్వామీ! మొదట అడిగి తెచ్చుకొన్న భిక్ష తమకు ఇచ్చివేస్తున్నాను. మళ్ళీ రెండవసారి వెళ్ళి నేను భిక్ష యెత్తుకొంటున్నాను. దానితో పొట్ట నింపుకొంటున్నాను!” అని చెప్పాడు.

అందులకు ఉపాధ్యాయుడు మళ్ళీ—

“అశ్వామీ! ఇది న్యాయమైన గురుకుల వృత్తి కాదు. నీవు, భిక్ష యెత్తుకొని బ్రతుకుతూ తక్కినవారి జీవనోపాధికి భంగం కలిగిస్తున్నావు. కనుక నీ వీ విధంగా ప్రవర్తిస్తే లోభివి అయిపోతావు”—అని పలికాడు.

అప్పుడు ఉపమన్యువు—“అట్లాగే స్వామీ! ఇక మీదట భిక్ష యెత్తను”—అని బలికి మళ్ళీ మామూలుగా గోవులను కాయబోయినాడు.

ఆవిధంగా పశుల మేపుకొని మరల గురువుగారి ఇంటికి వచ్చి, ఆయన ఎదుట నిలుచుని నమస్కరించాడు. అప్పటికీ అతను బలిసియే ఉండడంచూచి ఉపాధ్యాయుడు తీవ్ర విధంగా అడిగాడు—

“నాయనా! ఉపమన్యూ! నీ భిక్ష యావత్తూ నేనే తీసుకొంటున్నాను. మళ్ళీ నీవు రెండవ తడవ భిక్ష యెత్తడం

లేదు. అయినప్పటికీ నీవు ఏమాత్రము చిక్కిపోలేదు. మరి ఎట్లాజీవిస్తున్నావు నాయనా?”—

గురువుగారు అడిగిన ప్రశ్నకు ఉపమన్యువు—“స్వామీ! నేను ఈ ఆవులపాలతో బ్రతుకుతున్నాను”—అని చెప్పాడు.

అప్పుడు ఉపాధ్యాయుడు—“అబ్బాయీ! ఇది సరైన పనికాదు. ఈ ఆవులపాలు త్రాగమని నేను నీకు అనుజ్ఞ ఇవ్వ లేదు”—అని పలికాడు.

అందులకు ఉపమన్యువు—“చిత్తం, అట్లాగే కానివ్వండి స్వామీ. పాలు త్రాగనులెండి”—అని ఒట్టుపెట్టుకొని మళ్ళీ ఆలమందను మేపడానికై వెళ్ళాడు. వెళ్ళి యథావిధిగా పసులను మేపుకొని తిరిగి సాయంత్రానికి ఇల్లుచేరి గురువులకు నమస్కరించాడు.

అప్పుడు ఉపాధ్యాయుడు అత డింకనూ పుష్టిగానే వుండడం చూచి—“అబ్బాయీ! ఉపమన్యూ! నీవు అడుక్కొంటున్నాభిక్ష నాకే యిస్తున్నావు. రెండవతడవ భిక్ష యెత్తడంలేదు. పాలుకూడా త్రాగటంలేదు. అయినప్పటికీ నీవు మనిషివి వరిముల్లువాసికూడా తగ్గలేదు. మరి ఇప్పుడు ఏం తిని ఉంటున్నావు?”—అని ప్రశ్నించాడు.

అందులకు ఉపమన్యువు ఉపాధ్యాయులవారితో సవినయంగా—“అయ్యా! ఈ ఆవుదూడలు తల్లుల పొదుగులో పాలుత్రాగేటప్పుడు బయటికి నురుకు వెళ్ళగక్కుతున్నాయి. ఆ నురుగుత్రాగి బ్రతుకుతున్నాను!”—అని సమాధానం చెప్పాడు.

అప్పుడు ఉపాధ్యాయుడు మళ్ళీ అతనితో—

“అబ్బాయీ! నీవు ఈ రీతిగా ప్రవర్తించి నోరులేని చూడల జీవనానికి భంగం కలిగిస్తున్నావు. ఇకమీదట నీ వా నురుగుకూడా త్రాగకూడదు” — అని పలికాడు.

అందులకు ఉపమన్యువు—“చిత్తం-అలాగే, త్రాగను”— అని ప్రతిజ్ఞ చేసి మళ్ళీ ఆవులను కాయబోయినాడు.

గురువుగారు నిషేధించడంవలన ఉపమన్యువు భిక్ష తినడంలేదు. రెండవతడవ భిక్ష ఎత్తడంలేదు. పాలు త్రాగడం లేదు. నురుగున్నూ ఉపయోగించడంలేదు. ఆ విధంగా ఉపమన్యువు నిరాహారుడై గోవులను కాస్తువచ్చాడు.

ఇట్లావుండగా ఒకనాడు అతనికి అడవిలో మిక్కిలి ఆకలి బాధ కలిగినది. ఆబాధకు తాళలేక అతను అక్కడ కనుపించిన జిల్లేడాకులను తిన్నాడు. ఉప్పు, చేదు, కారం, కటువు అయి జీర్ణమయ్యేసమయంలో అతివేడిని, తాపాన్నిపుట్టించే ఆ జిల్లేడాకులు తినడంవలన ఉపమన్యుకు కళ్ళుపోయి గ్రుడ్డివాడైనాడు. ఆ విధంగా గ్రుడ్డివాడై దారీ-తెన్నూ తెలియకుండా తిరుగుతూ ఒకచోట ఒక బావిలో పడినాడు.

అంతట ప్రొద్దుక్రంగింది. ఇక్కడ ఉపాధ్యాయుడు ఉపమన్యువు ఇంకా యిల్లుచేరకుండా ఉండడంచూచి తన శిష్యులను పిలిచాడు—“నాయనలారా! ఉపమన్యుని జీవనోపాధులన్నింటిని నేను వద్దని నిషేధించాను. కాబట్టి వాడికి నామీద కోపం వచ్చివుంటుంది. కాబట్టి ప్రొద్దుననగా వెళ్ళి ఇంతవరకూ ఇల్లుచేరలేదు. ఇప్పుడు మనం వానిని వెదకాలి—”



అని చెప్పి శిష్యులను వెంటతీసుకొని అరణ్యానికి వెళ్లాడు. అక్కడ అతనిని వెదకుతూ —

“నాయనా! ఉపమన్యు! ఎక్కడున్నావురా, ఇంటికి రా నాయనా!”- అని బిగ్గటగా గొంతెత్తి పిలిచాడు.

ఉపాధ్యాయులవారి పిలుపు, నూతిలో పడి ఉన్న ఉపమన్యువుకు వినిపించింది. అతనుమళ్ళీ బిగ్గటగా గొంతెత్తి—

“అయ్యా! నేను నూతిలో పడి ఉన్నాను-” అని అరచాడు.

అందులకు ఉపాధ్యాయుడు మళ్ళీ - “నీవు బావిలో ఎట్లా పడ్డావు?” అని అడిగాడు.

అప్పుడు ఉపమన్యువు- “జిల్లేడాకులు తిని, గ్రుడ్డినాచ నయ్యాను. అటు-ఇటు తిరుగుతూ కళ్ళుకనుపించక ఈనూతిలో పడినాను-” అని బదులు చెప్పాడు.

అంతట ఉపాధ్యాయుడు- “నాయనా! అశ్వినీ దేవతలను స్తోత్రంచెయ్యి. వారు దేవవైద్యులు. కనుక నీకు మళ్ళీ కళ్ళు వచ్చేటట్లు చేస్తారు-” అని సలహా చెప్పాడు.

అప్పుడు ఉపమన్యువు, గురువులు చెప్పినప్రకారం అశ్వినీదేవతలను ఋక్కులతో స్తుతించడం మొదలుపెట్టాడు:

“ఓ అశ్వినీదేవతలారా! మీ ఇరువురిగుణాలను వర్ణించడానికి, మిమ్మలను స్తుతించడానికి నాకు శక్తిచాలదు. నేను కళ్ళులేనివాడను. దారి తెలియక ఎంతో తడబడుతున్నాను. దుర్గమమైన ఈ కూపంలో పడిపోయాను. మిమ్ములను శరణు వేడుకొంటున్నాను. ఇక మీరే నాకు దిక్కు-” అని ఈ

విధంగా ఉపమన్యువు పెక్కు భంగుల అశ్వినీదేవతలను స్తోత్రం చేశాడు.

అప్పుడు అశ్వినీదేవతలు ఉపమన్యుని స్తోత్రానికి మెచ్చి అక్కడికి వచ్చారు.

“నాయనా ! నీ స్తుతికి సంతోషించాం. ఇదిగో, అపూషము. దీనిని భక్షించు. నీకోర్కె నెరవేరుతుంది—” అని పలికారు.

అంతట ఉపమన్యుడు— “మహాత్ములారా ! మీ సచనః వ్యర్థంకాదు. అయినప్పటికీ మా గురువర్యులతో చెప్పకుండానే నీ అపూషమును భక్షించజాలను” అని చెప్పాడు.

అంతట అశ్వినీదేవతలు అతనితో —

“నాయనా ! ఇంతకుముందు మీ గురువుగారు ఈ విధంగానే మమ్ములను స్తుతించాడు. మే మతనికి అపూషం ఒసగాం. అతను తన గురువర్యులకు నివేదించకుండానే దానిని భక్షించాడు. కనుక నీ ఉపాధ్యాయుడుచేసినట్లుగానే నీవునూ చేయవలసినది—” అని వచించారు.

అందులకు ఉపమన్యువు వారినిచూచి —

“మహాత్ములారా ! ఈ విషయంలో అశ్వినీదేవతలైన మిమ్ములను మళ్ళీ వేడుకొంటున్నాను. నేను మా గురువర్యులకు నివేదించక ఈ అపూషమును ఎంతమాత్రం ఉపయోగింపజాలను—” అని ప్రార్థించాడు.

అప్పుడు అశ్వినీదేవతలు —

“నాయనా ! నీ గురుభక్తికి మేము ఎంతో సంతోషించాము. నీ గురువుగారికి ఉక్తుడంతా లున్నాయి. నీకు బంగా

రపు యంతాలు ఉండగలవు. నీకు మళ్ళీ కళ్ళు రాగలవు. సకల శ్రేయములున్న పొందగలవు—” అని వరం బసగారు.

అంతట ఉపమన్యువుకు మళ్ళీ కళ్ళువచ్చాయి. వెంటనే అతను ఆక్ష్మణుని తన ఉపాధ్యాయులవారివద్దకు వచ్చాడు. ఆయనకు నమస్కారంచేసి జరిగిన విషయమంతా చెప్పాడు. అప్పుడా గురువర్యులు శిష్యుని భక్తికి సంతసించినవాడై —

“నాయనా! ఉపమన్యూ! అశ్వినీదేవతలు చెప్పినట్లుగా నీకు సకల శ్రేయస్సులూ సమకూరగలవు. సమస్త వేదాలూ, సకల ధర్మశాస్త్రాలూ నీలో ప్రకాశించగలవు—” అని పలికాడు.

#### 4. అజగరోపాఖ్యానము

అంతట జనమేజయునకు వైశంపాయను డీవిధంగా చెప్ప దొడగాడు ;

ఉగ్రధన్వులగు పాండవులు వృషపర్వుడనే రాజుని ఆశ్రమంనుండి మరలివచ్చి, అనేక అద్భుతాలకు ఆలవాలమగు ఆ వనంలో నివసిస్తున్నారు. అట్లా ఉండగా వారిలో ధనుష్పాణియు, బద్ధఖడ్గుడు అయిన భీమసేనుడు దేవగంధర్వు సేవితమై, అత్యంతరమణీయమై అలరారుచున్న ఆ వనమంతయు కాంచాడు. దేవర్షులకు, సిద్ధులకు, అప్సరకులకు నిలయమైన హిమవంతప్రాంతములను చూచాడు. బహుశచ్ఛాయములై, మనఃప్రీతిదములై, నయనానందకరములై, హిమసం

స్వర్గ కోమలములై, నిత్యం పుష్పఫల సమృద్ధములై, చకోర కోకిలాది శకుంతసంతాన సేవితములై శోభిల్లుతున్న వృక్షాలను అందందు తిలకించాడు. వైడూర్యమణి సన్నిభములు, హంసకారండ వాయుతములు, హిమసంకాశములు అయిన జలములతో నిండిఉన్న కొండయేఱులను, మేఘములవలలో ఉన్నట్లు హరిచందన మిశ్రములైన దేవదారు వనాలను అవ లోకించాడు. మహాబలుడగు భీమసేనుడు మరుభూములందు అనేక మృగముల వెంటదవులుచూ, మృగములను, వరాహములను, మహిషములను, కనుపించినవాటిని కనుపించినట్లుగా సంహరిస్తూ సంచరించసాగాడు. వందమంది ఒక్కపెట్టున వచ్చి వైబడినప్పటికీ నిలువరించుకొనజాలిన మహాబలుడగు భీమసేనుని వేగానికి వృక్షాలన్నీ ఒక్కమాటుగా పెకలింప బడినాయి. స్వపరాక్రమద్యోతకములగు నినాదాలతో అతడొ ప్రదేశాలను, వనాలను నింపివేశాడు. అతని ఆర్పులకు కొండ గుహలలోని మహాసత్త్వసంపన్నములగు ఏనుగులు, సింహాలు కూడా అదరి, బెదరి గుహలనుండి బయటికి వచ్చాయి. కొన్ని పారిపోయినాయి. మరికొన్ని కదలలేక అక్కడనే నిలిచిపోయినాయి. పెద్ద పెద్ద స్థూలు సహితం జరజర ప్రాకి పోయినాయి.

అంతట ఆ పర్వత గుహాంతరాళమున ఇంచుమించు కొండంత శరీరమును, నాల్గు కోటలును, గుహాసదృశమగు వక్త్రమును కలిగి పసుపుపచ్చని మిసిమిని విరజిమ్ముతూ బుస్సు బుస్సుని బుసలు విడుస్తూ సర్వభూతములకు వెరపు పుట్టిస్తూ

అజగ్రమునే మహాసర్పం ఒకటి భీమసేనుని కంట పడింది. అంతట ఆ సర్పం భీముని చెంతకు ప్రాకి బలిమిమై అతని భుజములను చుట్టివైచింది. ఆ మహానాగం భీమసేనుని గాత్రం స్పృశించి నంతనే అతను స్వపూ తప్పిపోయినాడు. పదివేల ఏనుగుల బలం ఆచికొనిన భీముడు ఆ భుజగ్రాహమును తన వశీకృతుడైనాడు. అవయవం కదుపుటకుకూడ అతని శక్తి సరిపోలేదాడు. అంతటి బలం ఏమైపోయిందో తెలియదు. దాని పట్టు వదలించుకోడానికై భీమసేనుడు ఎంతో పెనగులాడాడు. కాని అతని ప్రయత్నమంతా వ్యర్థమైపోయింది. తనకుగల అంత బలం అంత స్వల్పకాలంలో వ్యర్థమైపోయినందులకు భీమసేనుడు మిక్కిలి విస్మయం చెందాడు. ఆ సర్పంతో కుదిరి ధంగా పలికాడు :

“అయ్యా! నీ వెవడవు? నన్ను నీవు ఏం చెయ్యి డలచుకొన్నావు? నేను పాండవుడను. ధర్మరాజు తన సేనానిగా వాడను. నా పేరు భీమసేనుడు. పదివేల ఏనుగులబలం కల నేను ఇప్పుడు నీ కీ విధంగా వశుడనైనాను. సింహ న్యాస్త్రం వరాహ మహిషము లెన్నో వెనుక నా వేగానికి తాళలేక నేల కొరిగాయి. రాక్షసులు, పిశాచులు, పన్నగులు ఎన్నిగో నా వేగాన్ని నిలువద్రొక్కుకొనలేక పోయినారు. ఇదేమిటి? నేను ఎంతగా పెనగులాడి నప్పటికీ నీ పట్టు వదలించుకో లేకుండా ఉన్నావే! ఇంతటి శక్తి నీ కెట్లా వచ్చింది? ఏమైనా వరదానంచే లభించిందా? లేక మరి యే విద్య అయినా నేర్చునా నీవు? నీచే నా బలమంతా నిరుపయోగ మవడం, విచారించి చూస్తే, మానవులు పరాక్రమవంతు లన్నమాట

అసత్యమని నాకు తోస్తున్నది” — అని ఈవిధంగా భీమ సేనుడు పలుకుతుండగానే ఆ సర్పం తన పడగనంతా విప్పి అతని శరీరం యావత్తు చుట్టివైచింది. అతని భుజములను మాత్రం వదలివేసింది.

అంతట ఆ సర్పం భీమసేనునితో ఈవిధంగా అన్నది :  
 “ఎంతోకాలంగా ఆకలితో అలమటిస్తున్న నాకు పారణగా నిన్ను దేవతలు నాకు నిర్దేశించారు. ఈ సర్పరూపం నా కెట్లా వచ్చిందీ నీకు చెప్పదలచుకొన్నాను. మహర్షుల శాపమే నన్నీస్థితికి తెచ్చింది. నహుషు డను ప్రసిద్ధుడగు రాజుని పేరు నీవు వినే ఉంటావు. అతడు నీకు, నీ పూర్వులకుకూడా పూర్వుడు. ఆయువు వంశాన్ని నిలవబెట్టిన పుత్రుడు ఆ నహుషుడే నేను. అగస్త్యులవారి శాపం, శ్రావ్మణావ మానం, నన్నీస్థితికి తీసికొని వచ్చాయి. నా విషయంలో దైవం ఎట్లా ప్రతికూలమైనాడో పరికించు. మరి ఇప్పుడు నీవు నాకు లభ్యమైనావు. నీవు నాకు దాయాదివి. ప్రియదర్శను డవు. అయినప్పటికీ నిన్ను నేను నా అవసరానికి ఉపయోగించుకోనున్నాను. విధివిధానం ఎట్లా ఉన్నదో చూడు ! ఏనుగుకానీ, మహిషంకానీ - ఏదైనాసరే, నాచే పట్టుబడిన దేదీ ఇంతకుఘ్నం దెన్నడూ ముక్తినింది ఉండలేదు. ఇక ముందు ఉండబోదుకూడా. ఇది నాకు దేవత లిచ్చిన వరం. తిర్యగ్యోనియైన సర్పంచే పట్టుబడినానని నీవు చింతించపని లేదు. విమానంనుండి భ్రష్టుడనై భూలోకానికి పడిపోతున్న నేను - మునిసత్తము డగు ఆ అగస్త్యుని, నా శాపానికి అంత మెప్పుడని అడిగాను. అంత క్షణకోపి అగు అగస్త్యుడు నాపై

ఇంచుక జాలిగొని - కొంతకాలం గడచిన పిమ్మట నీకు మోక్షం లభిస్తుందని పలికాడు. అంతట నేను భూమిపై పడిపోయాను. కాని జరిగిన వృత్తాంతం మాత్రం సంస్కార రూపమున నా మనస్సులో నిలచి ఉన్నది. నీ వడిగిన ప్రశ్నలకు విచక్షణాయుతంగా ఎవడు ప్రత్యుత్తరం ఇస్తున్నాడో వాడే నీకీ జన్మమునుండి మోక్షం ప్రసాదించగలడని ఆ మహర్షి నాతో చెప్పాడు. 'నీవు పట్టుకొన్నచో ఎంతటి బలవంతుడికైనా సరే తక్షణం సత్త్వం ఓడిస్తుంది. అది అదనుగా గొని ఆ జంతువును ఆహారంగా గైకొనవచ్చు' నని దయాశీలురగు ఆ బ్రాహ్మణులు పలికిన పలుకులుకూడా నా కిప్పుడు జ్ఞాపకం ఉన్నాయి. ఇంకేమున్నది? నరకప్రాయమగు ఈ సర్పజన్మం ఎత్తి కదల్లేక-మెదల్లేక దీనినుండి విముక్తిపొందడం ఎట్లాగ అని, అనుకూలమగు అవకాశంకొరకు ఎదురుతెన్నలు చూస్తూ కాలం వెళ్ళబుచ్చుతున్నాను" - అని ఈవిధంగా సర్పం చెప్పిన మాటలు విని, మహాబాహువగు భీమసేనుడు ఆ భుజంగంతో మరల ఈరీతిగా పలికాడు :

“ఓ సర్పరాజా! నీపై నాకెట్టి కోపమున్ను లేదు. నా బలాన్నికూడా నిందించుకొనడంలేదు. మానవుడికి సుఖదుఃఖాలు వచ్చినప్పుడు, ఆపదలు సంభవించినప్పుడు, మనస్సును క్షేత్రపెట్టుకొని ప్రయోజనంలేదు. పురుషకారంచే దైవాన్ని ఎవడు వంచించగలుగుతాడు? దైవమే బలీయమనీ, పురుషార్థం నిర్ధకమనీ నాకు తోస్తున్నది. భుజవీర్యముపై ననే ఆధారపడిన, నాకు దైవోపహతిచే ఎటువంటి అవస్థ సంప్రాప్తించిందో చూడు! నేను ఈవిధంగా

అయినాననికూడ నాకు బెంగలేదు. రాజ్యభ్రష్టులై, అరణ్యాలపాలయిన నా సోదరుల పరిస్థితి నాకు దుఃఖం కలిగిస్తున్నది. ఈ హిమవత్పర్వతారణ్యము లన్ననో యక్ష రాక్షస సంకులమై ఉన్నాయి. నేను కనుపించనిచో నా సోదరులు నాకొఱకు వెదకుతూ అల్లాడిపోతారు. నేను మరణించుట విని ధర్మశీలురగు నా సోదరులు మాతాళులవుతారు. రాజ్యకాంక్ష అగు దుర్యోధనునిచే పలుబాములకు లోనవుతారు. కాని నాకొక్క ధైర్యం ఉన్నది. సర్వాస్త్ర విదుడు, దేవగంధర్వ రాక్షసులకుకూడ అప్రభవ్యుడు అయిన అర్జును డున్నాడు. అతడు ఇంద్రునిసహితం స్థానభ్రంశము నొందింపగల సమర్థుడు. అట్టి అర్జునుడికి, సమస్త లోకానికి విరోధి, దంభమోహపరాయణుడు అయిన దుర్యోధనుడు ఒక లెక్కకాదు. కాని ఎల్లప్పుడూ మాకు శుభము లెప్పుడొదవునా అని ఎదురు-తెన్నులు చూస్తున్న మా తల్లి ఉన్నదే-ఆమె నా ఈ పరిస్థితి తెలిసి ఎంతగా వాపోతుందో కదా! నేను లేకుండాపోయినట్లయితే, ఆమె నాపై పెట్టుకొన్న ఆశలన్నీ నిష్ఫలములే కదా? నకులుడు, సహదేవుడు నా బాహుబలంచే ఎల్లప్పుడూ సురక్షితులయి ఉన్నారు. ఇప్పుడు నేను వారివద్ద ఉండకపోవటంవల్ల వారి ఉత్సాహమంతా అడుగంటుతున్నది. వారి బలపరాక్రమాలకు తగిన రాణింపులేకుండా పోతున్నది, అయ్యో, ఏంచెయ్యను?''- అని ఈ తీరుగా భీమసేనుడు, పెక్కు భంగుల విలపించాడు. కాని ఆ భుజంగం పట్టునుండి మాత్రం తప్పించుకోలేక పోయినాడు.



. ఇక ఇక్కడ ధర్మరాజు అనేక దుర్నిమిత్తములను పొడగాంచి అస్వస్థచిత్తుడైనాడు. కాకి వెనుకనుండి 'కాకా' అని అరుస్తూ ఆతనికి సమీపంగా ఎగిరింది. అంతలో ఆతని కుడిభుజం పడేపడే అదరసాగింది. అతని వామచరణం సంచలించింది. గుండె అదేపనిగా కొట్టుకొనసాగింది. ధర్మరాజు అంతులేని ఆందోళన చెందాడు. ద్రౌపదిని కాంచి భీముడెక్కడున్నాడని అడిగాడు. ఇల్లువెడలి చాల తడవైనను ఇంకనూ మరలి రాలేదని ఆమె బదులు చెప్పింది. వెంటనే ధర్మరాజు ఆశ్రమంనుండి బయల్పెడలి భీమసేనుని వెదకనారంభించాడు. తూర్పుదిశగా నడుస్తూ చచ్చి పడిఉన్న అనేక మృగ సమూహాలను, సింహ నిచయాలను చూచాడు. భగ్నములై పడిఉన్న అనేక వృక్షాలను విలోకించాడు. అవి భీముని వీరవిహార చిహ్నాలని గుర్తించాడు. ఆ గుఱుతులను అనుసరించి పోసాగాడు. పోయిపోయి ఒక కొండగుహను చూచాడు. అంతట ఆకులులేని చెట్లతో వ్యాపించిఉన్న దిన్నె, రాళ్ళు, మ్రోడులు, పొట్టికొమ్మలు, ఊడలుగల గుడ్డు మ్రాకులతో కప్పబడినదిన్నె అయిన ఆ పర్వతగుహయందు భుజగేంద్రునిచే చేష్టలు దక్కిఉన్న భీముని కాంచాడు. ఆ విధంగా సర్పంయొక్క పడగచే చుట్టుకొనబడిన ప్రియ సహాదరుని కాంచి యుధిష్ఠిరుడు - "అయ్యో! ఇటువంటి ఆపద నీకెట్లా వాటిల్లింది? పర్వతమంత పెద్ద ఆకారంగల ఈ పన్నగోత్తము డెవ్వడు?" అని అడిగాడు. అంతట భీమసేనుడు అగ్రజనకు యా వద్వృత్తాంతం సంగ్రహంగా ఎరింగించాడు.

అప్పుడు ధర్మరాజు సర్పరాజును చూచి -

“అయ్యా ! విక్రమసంపన్నుడగు నా తమ్ముని వదలి వెట్టవలసినది. నీ ఆకలి తీరేటందుకు వేరొక ఆహారాన్ని సమర్పించుకొంటాము” అని ప్రార్థించాడు.

అందులకు సర్పరాజము—“ఈ రాజపుత్రుడే నాకు ఆహారం అవుతున్నాడు. ఇవాల్టికి నీవు ఇంటికి వెళ్ళు— గేపటిదినం నీవు కూడా నాకు ఆహారం కావచ్చును. నేనున్న ప్రాంతాలకు ఎవడు వస్తున్నాడో వాడే నాకు ఆహారం అగునట్లు నాకు వరం ఉన్నది. నేడు నేను ఇతనిని విడువను. వేరొకరు నాకు అక్కరలేదు—” అని సమాధానం చెప్పింది.

అప్పుడు యుధిష్ఠిరుడు ఆ సర్పరాజమును మరల ఈ రీతిగా ప్రశ్నించాడు -

“అయ్యా ! నీవు దేవతలలో ఒకడవా ? దైత్యుడవా ? పన్నగుడవా ? నీ సత్యమైన రూపాన్ని నాకు ఎరింగించవలసినది. నీవు భీమసేనుని ఏల చుట్టుముట్టావు? నేను ఏంచేస్తే నీవు సంతసించనున్నావు? నీకు దేనిని ఆహారంగా సమర్పిస్తే ఇతనిని విడిచిపెడతావు?”

అందులకు సర్పము ఈవిధంగా సమాధానం చెప్పింది—

“నేను నశువుడనే రాజును. నీకు పూర్వుడను. ఆయువునకు అయిదవ కుమారుడను. అనేక క్రతువులు చేశాను. అధ్యయనం ఒనర్చాను, ఇంద్రియాలు నిగ్రహించుకొన్నాను. కదనరంగంలో పరాక్రమం చూపాను. మూడులోకముల ఐశ్వర్యాన్ని చూరగొన్నాను. ఆ ఐశ్వర్యంవలన నా దర్పానికి అవధిలేకుండా పోయింది. వేయిమంది బ్రాహ్మణోత్త

ములు నా పల్లకీని మోసే బోయీ లైనారు. నా కనుబకు పోరలు కమ్మాయి. నేను వారిని ఎంతో అవమాన పరిచాను. అప్పుడు ఆగస్ట్యుడను ఋషి నన్ను శపించగా, నాకీ దుగవస్థ సంప్రాప్తించింది. కాని పూర్వజన్మసంస్కారం నశించలేదు. ఇప్పు డీతను నాకు సకాలంలో ఆహారంగా లభించాడు. కావున నేను ఇతనిని విడువను. ఇంకొకడు నా కవసరంలేను. కాని నే నడిగిన ప్రశ్నలకు తృప్తికరంగా సమాధానం చెప్పగలిగితివేని, నేను నీసోదరుని విడిచిపుచ్చుతాను.”

అంతట యుధిష్ఠిరుడు ఈవిధంగా పలికాడు -

“సర్పరాజా! నీవు అడగదలచుకొన్న ప్రశ్నలను యధేచ్ఛగా అడగవలసినది. నా శక్తికొలది సమాధానం చెప్ప ప్రయత్నిస్తాను.”

అప్పుడు సర్పం ఈరీతిగా అడిగింది -

“ఓ యుధిష్ఠిరుడా! బ్రాహ్మణు డనగా ఎవ్వరు? ప్రపంచంలో తెలిసికొనదగినది ఏది? - వీటికి నీవు చెప్పే సమాధానాలనుబట్టి నీ బుద్ధికుశలతను ఊహించుకొంటాను.”

అందులకు యుధిష్ఠిరుడు ఈవిధంగా బదులు పలికాడు -

“ఓ సర్పరాజా! నీవడిగిన ప్రశ్నలకు సమాధానం చెపుతున్నాను వినవలసినది - సత్యం, దానం, ధైర్యం, శీలం, అన్యశంస్యం, తపస్సు, దయ-ఇవి ఎవరిలో కన్పిస్తున్నాయో అతనే బ్రాహ్మణు డని చెప్పబడుతున్నాడు. దేనిని పొంది మానవుడు శోకమునకు లోనుకాడో, అట్టి సుఖ దుఃఖ రహిత

మయిన బ్రహ్మమే తెలిసికొనదగినది. దీనికి నీవేమంటావో తెలిసికొనకోరుతున్నాను.”

అంతట సర్పం ఇట్లా పలికింది -

“అవుతే మరి, శూద్రులలోకూడ నా నృశంస్యము, అక్రోధము కనుపిస్తున్నాయి. అంతేకాదు, చాతుర్వర్ణముల వారికీ లక్ష్యభూతమై, సత్యమై, ధర్మవిషయమునగూడ పరమ ప్రమాణమై ఒప్పు వేదజ్ఞానంకూడ శూద్రులలో గోచరిస్తున్నది. అప్పుడు వర్ణాలను ఏర్పరచడం ఏవిధంగా సాధ్యం అవుతుంది? ఇక ఈ సుఖేతరమును, దుఃఖరహితమును అగు పదార్థం ఏదో అది అవేద్యం అనిచెప్పావు. అటువంటిపదార్థం లోకంలో నాకు అగుపించుటలేదే! ఓ యుధిష్ఠిరుడా! దీనికేం సమాధానం చెప్పతావు?”

అప్పుడు ధర్మరాజు మరల ఈ విధంగా ప్రత్యుత్తరం బసగాడు -

“ఓ పన్నగ శ్రేష్ఠుడా! నీ వడిగిన అర్థం చెప్పు నన్ను, వినవలసినది- శూద్రునిలో ఈ గుణాలున్నట్లయితే అతడు శూద్రుడుకాడు. బ్రాహ్మణునిలో ఈ గుణాలు లేనట్లయితే అతను బ్రాహ్మణుడు కాడు. ఈగుణాలు ఎవనియందు గోచరిస్తున్నాయో అతడే బ్రాహ్మణశబ్ద వాచ్యుడు. ఇవి లేనివానిని శూద్రుడనే చెప్పవలసి ఉన్నది. ఇక నీ రెండవ ప్రశ్న విషయమై నీకు కలిగిన శంక నిజమే అని స్థూల దృష్టికి అనిపిస్తుంది. కాని లోకంలో శీతాభావములే ఉష్ణత్వాన్ని, తదభావములే శీతత్వాన్ని గుర్తిస్తున్నట్లుగా, సుఖాభావముచే దుఃఖాన్ని, దుఃఖాభావముచే సుఖాన్ని గుర్తించ వీలవుతు

న్నది. కాని పరమార్థమున కేవలం సుఖమనిగాని, కేవలం మఃఖమనిగాని లోకంలో లేదు. కాబట్టి సుఖేతరమున్ను, మఃఖరహితమున్ను అగు తత్త్వ ముండుట అసంభవంకాదు.”

అప్పుడు సర్పం యారీతిగా పలికింది—“ఓ రాజా ! విదితవేద్యుడవైన నీ నచనాలు విన్నపిమ్మట భీమసేనుని భక్షింప బుద్ధిపుట్టడంలేదు” —అని ఈవిధంగా పలికి భీముని తన పట్టునుండి విడిచిపుచ్చింది.

అంతట యుద్ధిష్ఠిరుడు ఇట్లా అన్నాడు—“అయ్యా ! నీవు వేదవేదాంగపారంగతుడవు. ఏ కర్మ ఆచరిస్తే మానవు డికి సగ్గతి లభిస్తుందో అనుగ్రహించి నాకు తెలుపనలసినది.”—

అందులకు సర్పం ఇట్లా బదులుచెప్పింది—“ఓ రాజా ! ఎవడు సత్పాత్రదానం చేసి, ప్రియవచనాలు పలికి, సత్యం వచించి, అహింసా నిరతుడై ఉంటున్నాడో - వాడు సగ్గతి పొందగలడని నా అభిప్రాయం.”—

అంతట ధర్మరాజు మరల ఈరీతిగా అడిగాడు :—

“ఓ సర్పశ్రేష్ఠుడా ! అట్లా అవుతే—దానం, అహింస, సత్యనిరతి, ప్రియభాషణము—వీటిలో యేది మిన్న ? చెప్ప వలసినది.”—

అందులకు సర్పం ఇట్లా సమాధానం చెప్పింది :—

“ఓ రాజా ! దానం, అహింస, సత్యనిరతి, ప్రియభాషణము—వీటిలో ఏ ఒక్కటికూడా ఎక్కువని చెప్పడానికి నీలు లేదు. కార్యగౌరవాన్ని బట్టి వాటిని నిర్ణయించవలసి వుంటుంది. ఒకప్పుడు అహింసకును, మరొకప్పుడు దానము

నకును, కార్యగౌరవాన్ని బట్టి ప్రాధాన్యము యేర్పడుతూ వుంటుంది.

అప్పుడు ధర్మరాజు మరల ఇట్లా ప్రశ్నించాడు :—

“అయ్యా ! ఇంతటి బుద్ధిమంతుడవగు నీకు మోహం ఎట్లా దాసురించింది ?”—

అందుకు సర్పం ఈవిధంగా బదులు చెప్పింది :—

“ఓ రాజా ! ఎంతటి ప్రజ్ఞావంతుడుకూడ సుఖాలు మరగినట్లైతే—మోహం అతనిని విజతుణ్ణిచేస్తుంది. నా విషయమే చూడు ! ఐశ్వర్యమదంవల్లనే కదా నేను పతితుడ నయ్యాను. సత్పురుషుడనైన నీవంటివానితో సంభాషణం చేసి నా శాపానికి అవసానదశను పొందాను. దివ్యవిమానంలో లోకాలన్నీ సంచరించే నాకు దూరదృష్టి నశించిపోయింది. త్రైలోక్యవాసులైన బ్రహ్మర్షులు; దేవ, యక్ష, రాక్షస, కిన్నరులుకూడ నాకు పన్నులు చెల్లించుకొన్నారు. నా దృష్టిపథంలో ఎవడు పడినాసరే, వాడి శక్తి ఆ క్షణంలోనే ఊణిస్తున్నది. అది నా దృష్టిబలం. బ్రహ్మర్షి సహస్రము కూడ నా పల్లకిమోసే దుర్గతికి వచ్చారు. ఆ దుర్గతియే నా యీ భ్రంశమునకు హేతువు. ఒకనాడు అగస్త్యుడు నా శిబికను మోస్తుండగా నా పాదం ఆయన శిరస్సుకు తగిలింది. అప్పు డతను క్రుద్ధుడై నన్ను సర్పరూపం పొందమని శపించాడు. ఆ శాపంవలన వెంటనే విమానంనుండి అధోలోకమున పడుతూ, అప్పుడే శాపవిముక్తి వేడాను. అంతట అగస్త్యుడు నా యందు ధయదలచి ‘నీ యీ అహంకారానికి ఫలం అవసానము నొందగనే—నీవు యథాస్థితి పొందగల’వని

పలికాడు. అంతటి ఉత్తమవంశంలో జన్మించి, ఇట్టి దుస్థితిని పొందిన నాకు ఒక్కవిషయం యదార్థంగా తోస్తున్నది. సత్యము, దమము, దానము, అహింస, ధర్మనిష్ఠ—ఇవే నరులకు ఉత్తమస్థితిని సాధించిపెడతాయి. జాతీగాని, కులంగాని యిందు ఉపకారికాదు. ఓ రాజా! నీకు శుభమగుగాక! ఇడుగో సే తమ్ముడు భీమసేనుడు. నీతో సంభాషించడంవల్ల నాకు దివ్యరూపం సంప్రాప్తించింది. ఇక నేను వెడుతున్నాను”—అని ఈ విధంగా పలికి నహుషచక్రవర్తి శాపవిముక్తుడై అజగరదేహం విడిచి దివ్యరూపం ధరించి మరల స్వర్గానికి వెళ్ళిపోయాడు.

ఓ జనమేజయా! అంతట యుధిష్ఠిరుడు తన తమ్ముడైన భీమసేనుని విడిపించుకొని ధౌమ్యునితో మరల తన ఆశ్రమానికి వచ్చిందెంచాడు. జరిగిన వృత్తాంతమంతా అచ్చటి వారలకు నివేదించాడు. అక్కడున్న మునులు భీముని ఇక అట్టి సాహసాలకు దిగవలదని మందలించారు. పాండవులు వీతభయ్యుడగు భీమసేనుని తగిన అన్నపానాదులతో తృప్తిపొందించారు—అని వైశంపాయనుడు జనమేజయునకు అజగరోపాఖ్యానం వినిపించాడు.

## 5. కృతహ్మోపాఖ్యానము

భీష్మచార్యులవారు ధర్మరాజుతో ఈవిధంగా చెప్ప సాగాడు :

పూర్వం ఒకప్పుడు, మధ్యమదేశీయుడైన ఒక బ్రాహ్మణుడు భీష్మటనంకోసం ఒక గ్రామానికి వెళ్ళాడు. ఆ గ్రామం ధనసమృద్ధమై ఉండడం చూచి ఆచారవంతుడుకాని ఆ బ్రాహ్మణుడు ఆ గ్రామంలో ప్రవేశించాడు. అక్కడ చాలా ధనవంతుడు, సర్వవర్ణధర్మజ్ఞుడు, సత్యసంధుడు, దాత అయిన ఒక దస్యుడు నివసిస్తున్నాడు. భీష్మటనార్థం వెళ్ళిన బ్రాహ్మణుడు ఆ సంపన్నగృహస్థుని ఇంటికి వెళ్ళి తనకు ఉండడానికి చోటు, వార్షికభిక్ష ఇవ్వవలసిందని కోరాడు. అప్పుడా గృహస్థు గౌతము డను పేరుగల ఆ బ్రాహ్మణునకు క్రొత్త బట్టలున్ను, భర్త లేని ఒక యువతిని సమర్పించి అతని కుటుంబానికి అవసరమైన సహాయం చేస్తూ వచ్చాడు. ఆవిధంగా ఆ బ్రాహ్మణుడు తన కుటుంబంతో అనేక సంవత్సరాలు ఆ శబర గ్రామంలో నివసించాడు. శబరులతో కలిసిపోయి పక్షులను, మృగాలను వేటాడుతూ నిర్దయుడై జీవహింసచేస్తూ వచ్చాడు. చివర కా గౌతముడు తన బ్రాహ్మణత్వాన్ని పూర్తిగా కోల్పోయి తానొక శబరునివలె సంచరించ సాగాడు.

తరువాత కొంతకాలానికి ఆ గ్రామానికి మరొక బ్రాహ్మణుడు వచ్చాడు. అతను జటాజినధరుడు. స్వాధ్యాయ పరుడు. గుణవంతుడు. మితభోజనం చేసేవాడు. అతనిది కూడా గౌతముని దేశమే. పైగా గౌతమునకు మిత్రుడు,



సహాధ్యాయి. అందువలన ఆ బ్రాహ్మణోత్తముడు ఆ దొంగల గ్రామానికి వచ్చి, తన స్నేహితుడైన గౌతముని వెదకుతూ తుదకు అతని ఇంటికి వెళ్లాడు. అదే సమయానికి గౌతముడు విల్లు, అమ్మలు, చేతపట్టుకొని, హంసలు మొదలయిన పక్షులను చంపి మూపునపెట్టుకొని, నెత్తు రోడికలు కడుతూన్న ఒకనితో ఇంటికి వచ్చాడు. ఆ స్నేహితు లిరువురూ ఇంటి వాకిట్లో తారసిల్లారు. తన స్నేహితుడైన గౌతముని చూచి ఆ వచ్చిన బ్రాహ్మణుడు గుర్తు పట్టాడు.

“ఏమోయీ! నీ స్వస్థలం మధ్యమదేశమే కదా? నీ పేరు గౌతముడు గదూ? అయ్యో! ఉత్తమ బ్రాహ్మణ వంశంలో పుట్టిన నీవు ఈవిధంగా దొంగలతో కలిసి జంతు హింస చేస్తున్నావా? మీ పూర్వికులంతా వేదం చదువు కున్నవాళ్ళు. ప్రఖ్యాతులు. వాళ్ళను ఒక్కసారి జ్ఞాపకం తెచ్చుకోవయ్యా. అయ్యో! అటువంటి ఉత్తమ వంశంలో పుట్టిన నీవు చివరకిట్లా కులభ్రష్టుడవైనా వేమయ్యా? ఇప్పుడైనా నీ శీలం, నీ ఆచారం జ్ఞాపకం తెచ్చుకొని ఇక్కడ నుంచి రావలసినది” అని బోధించాడు.

ఆ విధంగా తన మేలుకోరి చెప్పిన స్నేహితుని పలుకులు విని గౌతముడు దుఃఖించాడు.

“ఓ స్నేహితుడా! నాకు చదువా రాదు. ధనమా లేదు. ఇక నాకు ద్రవ్యం ఎట్లా లభిస్తుంది? అందుకని ఈ గ్రామం చేరి ఈ విధంగా అయినాను. ఇప్పుడు నీ దర్శనం వలన నా జన్మ సార్థకమైంది. నీ వీ రాత్రికి ఇక్కడే ఉండ

వలసినది. రేపటిరోజు మన ఇద్దరంకలిసే వెళ్ళిబోదాము”- అని బదులు పలికాడు.

అంతట ఆ బ్రాహ్మణునికి దయకలిగింది. ఆ రాత్రి గౌతముని ఇంట్లోనే పడుకొన్నాడు. కాని గౌతముడు ఎంత ప్రార్థించినా అతని ఇంట్లో ఏమీ ముట్టకోలేదు. భోజనం చెయ్యలేదు. పచ్చిగంగ త్రాగలేదు -

అని తెలిపి భీష్ముడు మళ్ళీ చెప్పసాగాడు :

## 2

ఓ, ధర్మరాజా! ఆవిధంగా ఆ రాత్రి గడచింది. మరు సటి రోజున ఆ బ్రాహ్మణుడు తన త్రోవన తాను వెళ్ళడానికై ప్రయాణమైనాడు. గౌతముడుకూడా అక్కడనుంచి బయలు దేరి వెళ్ళి సముద్రతీరం చేరువకు చేరుకున్నాడు. అక్కడొక వర్తకుల గుంపునుచూచి తానున్నా ఆ గుంపుతో కలిసి సముద్ర ప్రాంతానికి సాగిపోతున్నాడు. మార్గమధ్యంలో ఒక చోట మదించిన ఏనుగు ఒకటి వచ్చి ఆ వర్తకుల గుంపువై పడింది. వర్తకులంతా భయభ్రాంతులై బెడరి-చెడరి, ఎవరికి తోచినట్లు వారు నలుదిశలకూ పారిపోయినారు. అప్పుడు గౌతముడు ఒంటిగా మిగిలిపోయినాడు. జీవితాశతో ఉన్న అతనికి దిక్కు తెన్నూ కనుపించలేదు. చివర కతను ఒంట రిగా ఉత్తరదిశనుపట్టి పోయిపోయి, ఒక వనం చేరుకొన్నాడు. ఆ వనంలో దిక్కు - మొక్కు కానక ఒంటిగా తిరుగ

నాగాడు. అక్కడనుంచి సముద్రతీరం చేరేమార్గం అతనికి అగుపించలేదు. ఆ విధంగా పోతుండగా అతనికి ఒకచోట మనోహరమైన ఒక ప్రదేశం కనుపించింది. అక్కడ పూల చెట్లు, పండ్ల చెట్లు అనేకంగా ఉన్నాయి. అన్ని కాలాలలో సమృద్ధిగా పండే మామిడి, మొదలైన ఫలవృక్షాలతోను, యక్ష కిన్నరులతోను నిండి ఆ ప్రదేశం ఒక నందనవనంలా శోభిల్లుతున్నది. నాలవృక్షాలతోను, తాలవృక్షాలతోను, తమాలములతోను, చీకటి మ్రాకులతోను, చందనపు చెట్లతోను కూడిన గిరిప్రస్థములందు పరిమళ భరితములైన ప్రదేశాలలో నానావిధములైన పక్షులు కిలకిలారావములు చేస్తున్నాయి. ఒకచోట మనుష్యులనంటి ముఖాలుకల భారుండ పక్షులు, భూలింగపక్షులు మొదలైనవి బిగ్గరగా కూస్తున్నాయి. ఈ దృశ్యాలన్నీ కంటూ, ఈ శబ్దాలన్నీ వింటూ గౌతముడు నాగిపోతున్నాడు.

అంతట ఆ బ్రాహ్మణ భ్రష్టునకు ఒకచోట బంగారపు ఇసుకనేలతో, సమంగా, ఎటుచూచినా నల్చదరంగా ఉన్న ప్రదేశం ఒకటి కనుపించింది. ఆ ప్రదేశంలో ఒక మట్టిచెట్టు ఉన్నది. అది అనేకములైన పెద్ద పెద్ద కొమ్మలతోను, ఊడలతోను ఒక గొడుగులాగా, గుమ్మటంలాగా అలరారుతున్నది. ఆ చెట్టుమొదట హరిచంద్రనోదకంతో తడుపబడి, దివ్యకుసుమములతో కూడి ఉన్నది. అనేకములైన పూలచెట్లతోను, తీగలతోను ఆవృతమై ఉన్న ఆ మహావృక్షాన్ని చూచి, గౌతముడు వెళ్ళి ఆ చెట్టుమొదట్లో కూర్చున్నాడు. అప్పుడు సుగంధాలు వెదజల్లుతూ చల్లని మెల్లని గాలులు వీచాయి.

అతని శరీరమంతా చల్లబడింది. అతను విశ్రాంతిపొంది అక్కడ సుఖనిద్ర చెందాడు.

తరువాత ప్రొద్దుకూకింది. సంజ కెంజాయిలు అంతటా అలుముకొన్నాయి. అప్పుడు బ్రహ్మదేవునకు ఆస్తమితుడు, నాడీజంఘుడు రాజధర్ముడు అను పేర్లుగలవాడు అయిన ఒక బకరాజు బ్రహ్మసభకు వెళ్ళి అక్కడనుంచి మరలి, తన నివాస మగు ఆ మట్టిచెట్టుచెంతకు విచ్చేశాడు. మశిభూషణాదులు తాల్చినవాడు, దేవకన్య కుమారుడు, తేజోవంతుడు అయిన ఆ ఖగరాజును చూచి గౌతముడు ఆశ్చర్యపోయాడు. ఆకలి నెప్పలచే పీడించబడుతూ, దానిని చంప నిశ్చయించుకొన్న వాడై లేచాడు. అప్పుడు బకరాజు అయిన రాజధర్ముడు గౌతమునిచూచి —

“ఓ బ్రాహ్మణోత్తమా! నీ వెవరివాడవు? నీకు కుశలమేకదా? నీ రాకవలన నాగృహం పావనమైంది. సూర్యుడు అస్తమించిన అసురసంధ్యవేళ ఇది. ఈపూట నీవు నా ఇంటికి అతిథివైనావు, కనుక నేనిచ్చే సత్కారాలు పొంది పూజితుడనై రేపు వెళ్ళుదువుగాని—” అని పలికాడు.

ఈవిధంగా తెలిపి భీష్ముడు మళ్ళీ ఇట్లు చెప్పసాగాడు—

### 3

ఓ, ధర్మరాజా! మధురములైన ఆ రాజధర్ముని మాటలు విని గౌతముడు అలరి, ఆశ్చర్యమొంద సాగాడు.

అంతట ఆ బకరాజు మరల - “అయ్యా! నేను కశ్యపప్రజాపతి కుమారుడను. నా తల్లి దాతాయణి. నీ విష్ణుడు నా ఇంటికి అతిథిగా వచ్చావు” అని పలికాడు. తన విద్యుక్త ధర్మాన్ని అనుసరించి గౌతముని తగురీతిగా సత్కరించాడు. అతని కొక పుష్పమయమైన ఆసనంవేసి కూర్చుండబెట్టి, గంగానదిలో ఉండే పెద్దపెద్ద చేపలను తెచ్చి ఆహారంగా సమర్పించాడు. గౌతము డది కడుపార తిని సంతృప్తుడైనాడు. అంతట బకరాజు తన రెక్కలతో వినరి అతనికి సేదతీర్చాడు. రాజధర్మ్యుడు, నీ కలగోత్రాదులు ఏవి-అని అడిగినప్పటికీ గౌతముడు అవేసి చెప్పక తన పేరుమాత్రం చెప్పి ఊరకొన్నాడు. తరువాత రాజధర్మ్యుడు, మంచి మంచి పూలతో ఆకులతో చక్కని ఫాన్సు ఒకటి అమర్చగా గౌతముడు దానిపై సుఖంగా పడుకొన్నాడు.

అప్పుడు రాజధర్మ్యుడు - “ఓయీ, గౌతమా! నీ విక్కడికి ఏంపనిమీద వచ్చావు?” అని అడిగాడు.

అందులకు గౌతముడు - “ఓ మహనీయా! నేను ధన హీనుడను. సముద్రప్రాంతానికి వెళ్ళదలచినవాడనై ఇటు వచ్చాను” అని బదులు చెప్పాడు.

అది విని రాజధర్మ్యుడు - “అయ్యా! అందుకు నీవు చింతించవద్దు. నీకు కావలసినంత ధనం నేను ఇస్తున్నాను. దానిని గైకొని కృతార్థుడవై వెళ్ళవచ్చును. పారంపర్యం, దైవికం, కామ్యం, మైత్రం - అను నాలుగువిధాలుగా ధనం సిద్ధిస్తుందని బృహస్పతులవారు చెప్పిఉన్నారు. నీ విష్ణుడు

నాకు మిత్రుడవు. కనుక నావలన నీకు అర్థసిద్ధి కలుగుతుంది” అని పలికాడు.

గౌతము డది విని సంతుష్ట హృదయుడైనాడు. ఆ రాత్రి గడచింది. తెల్లవారింది. అప్పుడు రాజధర్ముడు గౌతముని చూచి—

“ఓయీ! ఇక్కడికి మూడు ఆమడల దూరంలో నా కొక ఆప్తమిత్రుడున్నాడు. అతని పేరు విరూపాక్షుడు. నీ వీత్రోవనే వెళ్ళి అతనిని దర్శించావా నీవు అడిగినవన్నీ అతను ఇస్తున్నాడు. అతను మహాదాత, సందేహంలేదు” అని చెప్పాడు. అంతట గౌతముడు సంతోషించి అతను ఒసగిన అమృతం నంటి పండ్లు ఆరగిస్తూ బయలుదేరివెళ్ళాడు. చందనపుచెట్లు, అగరుచెట్లుగల ఆ త్రోవన త్వరత్వరగా పోయి పోయి, పర్వతప్రాకారాలతో ఒప్పుతున్న మేరువ్రజ మనే ఆ విరూపాక్ష రాక్షసుని పట్టణం చేరుకొన్నాడు. ఆ రాక్షసరాజుకు తన వృత్తాంతం యావత్తూ ఎరుకపరచాడు. అప్పుడు విరూపాక్షుడు తన సేవకులను పిలిచి - “సేవకులారా! నా స్నేహితుడు పంపిన అతిథి ఒకడు ద్వారంవద్ద వేచిఉన్నాడు. మీరు తక్షణం వెళ్ళి అతనిని తోడ్కొని రండి” అని ఆజ్ఞాపించాడు. అంతట సేవకులు వెళ్ళి గౌతముని తీసుకొనివచ్చి రాక్షసరాజు సమక్షంలో నిలువబెట్టారు. \*గౌతముడు, మహాశ్చర్యంతో ఆ రాక్షసరాజును చూస్తూ నిలుచుండిపోయాడు.

అని చెప్పి భీష్ముడు తిరిగి ఈవిధంగా చెప్ప నారంభించాడు:—

ఓ, ధర్మరాజా! తరువాత రాక్షసప్రభువైన విరూపాక్షుడు గౌతముని ఉచితాసనంపై కూర్చుండచేసి నీ వెవ్వడవని అడిగాడు. గౌతముడు తన గోత్రంమాత్రమే జెలిసి ఊరకొన్నాడు. అప్పుడు విరూపాక్షుడు బ్రహ్మవర్చస్సు లేనట్టివాడు, స్వాధ్యాయహీనుడు అయిన గౌతముని చూచి కేవలం గోత్ర మాత్రమేనని తలచి - “ఓయీ! నీ పేరేమిటి? బ్రాహ్మణత్వం సంపాదించే నీ గోత్రం ఏమిటి? విడియపడకుండా నిజం చెప్పవలసినది” అని అడిగాడు.

అందులకు గౌతముడు, “ఓ రాక్షస రాజా! నేను మధ్యమదేశవాసినగు బ్రాహ్మణుడను. నేను శబరగ్రామంలో నివసిస్తున్నాను. ఒక విధవరాలిని పెండ్లాడాను - ఇదే నా చరిత్ర” అని బదులు పలికాడు.

ఓ, యుధిష్ఠిరా! అప్పుడా విరూపాక్షుడు గౌతమునిపలుకులు విని, “అయ్యో, నే నిప్పుడేం చేసేది? ఇది నా సుకృతానికి హేతువవుతుందా? ఇతడు జాతిచే బ్రాహ్మణుడు. మహాత్ముడైన నా మిత్రుడికి మిత్రుడై ఉన్నాడు. కశ్యపప్రవాపతి కుమారుడైన ఆ రాజధర్ముడు ఈ బ్రాహ్మణుని సత్కరించవలసినదని నావద్దకు పంపాడు. రాజధర్ముడు ఎల్లప్పుడూ నాకు ఆశ్రితుడు, బంధువు, సోదరుడు, హితుడు. కనుక అతనికి ప్రియమైనందున నేను ఇతన్ని ఆదరిస్తాను. ఇవాళ కార్తీక పౌర్ణమి. నా ఇంట వెయ్యిమంది బ్రాహ్మణులు భుజిస్తారు. వారిలో ఇతనూ ఒకడు. తినిపోతాడు. అందరితోపాటు ఇత

నికీ ధనం ఇస్తాను. పైగా ఇవాళ పుణ్యదివసం. ఇతడా అతిథినిని వచ్చాడు. అదీకాక ఇతనికి కొంత ధనం ఇవ్వాలని ఇదివరకే సంకల్పించాను. కనుక ఇక, ఇప్పుడు శంకించడం, చింతించడం ఉచితంకాదు” అని తనలోతాను తలపోసి, ఒక నిశ్చయానికి వచ్చాడు.

తరువాత వెయ్యిమంది బ్రాహ్మణోత్తములు స్నానాలు చేసి, అలంకృతులై, నారబట్టలు కట్టుకొని వచ్చారు. విరూపాక్షుడు వా రందరినీ ఆదరించి యథావిధిగా సత్కరించాడు. ఆ వెయ్యిమంది బ్రాహ్మణులకు వేరువేరుగా దర్శనాలు వేయించాడు. వారిని కూర్చుండబెట్టి తిల దర్శనకాలచే వారిని పూజించాడు. ఆ బ్రాహ్మణులలో కొందరు విశ్వే దేవులుగాను, కొందరు పితృదేవతలుగాను ఉండి గంధ పుష్పాక్షతలతో అర్చించబడుతూ చంద్రులవలె ప్రకాశించారు. తరువాత వజ్రాలు తాపిన బంగారు పాత్రలనిండా నెయ్యి, తేనె, మొదలైన పదార్థాలన్నీ సమర్పించబడినాయి. ఆవిధంగా ఆ రాక్షసరాజు గృహంలో ప్రతి ఆషాఢ, మాఘ పౌర్ణమీ తిథులందు మృష్టాన్న భోజన దానాదులు ఒసగ బడుతూ ఉంటాయి. మరిన్నీ ఆ విరూపాక్షుడు శరత్కాలం అయిపోయే సమయాన రత్నాలు బ్రాహ్మణులకు దానమిచ్చేవాడు.

తరువాత ఆ బ్రాహ్మణులంతా భోజనంచేసినపిదప, విరూపాక్షుడు వారికి దక్షిణలు ఇవ్వడానికై వెండి, బంగారం, రత్నాలు, మణులు, మాక్తికాలు, వజ్ర వైడూర్యాలు - తప్పించి సభామండపంలో రాసులుగా పోయించాడు.



“ఓ బ్రాహ్మణోత్తములారా! వీటిలో మీకు కావలసినవాని నెల్ల పరిగ్రహించండి. మరిన్నిమీ మీ భోజన వాత్రలనుకూడా తీసుకొని వెళ్ళండి-” అని ప్రార్థించాడు.

అది విని ఆ బ్రాహ్మణులు పరమానందభరితులై తమకు ఇష్టమొచ్చినవన్నీ పరిగ్రహించారు. అప్పుడు విరూపాక్షుడు-

“ఓ భూసురులారా! ఇవాళ మాత్రం రాక్షసులు నివారింపబడినారు. కనుక మీరు యీదినం వారివలన ఏ భయమూ లేక, స్వేచ్ఛగా వెళ్ళండి. ఆలస్యం చెయ్యకండి-” అని పలికాడు.

అంతట ఆ విప్రులంతా ఎవరితోనన వారు పోసాగారు. గౌతముడుకూడా విరూపాక్షు డొసగిన బంగారపు మూటను మోయలేక మోస్తూ, నడువలేక నడుస్తూ, మెల్ల మెల్లగా ప్రయాణంచేసి మళ్ళీ బకరాజున్న మఱివృక్షం చెంతకు చేరుకొన్నాడు. కాని అతను చాలా డస్సిపోయినాడు. మిక్కిలి ఆకలిబాధతో శోషవచ్చి ఆ చెట్టుక్రింద కూలబడ్డాడు. తరువాత రాజధర్ముడు వచ్చి, తన రెక్కలతో విసరి అతనికి బడలిక తీర్చాడు. పూజాపురస్కరంగా భోజనం పెట్టి సంతోషపరచాడు. గౌతముడు సుఖంగా విశ్రాంతి తీసుకొని -

“ఆహా! ఈ బంగారంమూట చాలా బరువుగా ఉన్నది. లోభమోహాలు వీడిస్తాయనికూడా భయపడక ఈ ధనం స్వీకరించాను. కాని నాకిప్పుడు దారిలో భోజనానికి ఏమీ లేదుకదా! ఏం తిని ప్రాణాలు నిలుపుకోగలను?” అని చింతించినవాడై, ఏమీతోచక, తుదకు కృతఘ్నుడైన గౌత

ముడు — “మాంసపు ప్రోగులా ఉన్న ఈ బకరాజు నా ప్రక్కన ఉండగా ఆహారంకోసం చింతదేనికి? దీనిని చంపి పట్టుకొని శీఘ్రంగా వెళ్ళిపోతాను” — అని నిశ్చయించుకొన్నాడు.

ఈ రీతిగా తెలిపి భీష్ముడు మళ్ళీ చెప్పసాగాడు :

## 5

ఓ, ధర్మరాజా! అప్పటికే బకరాజుని రాజధర్ముడు తనరక్షణార్థం ఒక కొఱవిని తనప్రక్కన పెట్టుకొని నమ్మకంతో సుఖనిద్ర చెందాడు. తరువాత విశ్వాస ఘాతకుడైన ఆ గాత ముడు మెలుకువతో ఉండి, మండుతున్న ఆ కొఱవితో నిద్ర స్తున్న రాజధర్ముని పలుమాల్లు కొట్టి చంపాడు. ఆ విధంగా చంపి మిక్కిలి సంతోషించాడేకాని తన కామహత్తుడు చేసిన మేలు కొంచెమైనా స్మరించలేదు. ఓ, ధర్మనందనా! అంతట ఆ కృతఘ్నుడు రాజధర్ముని వెండ్రుకలన్నీ ఊడబెట్టి, అతన్ని నిప్పులోపెట్టి కాలాచ్చాడు. తరువాత తనబంగారపు మూటతో కలిపి దానినికూడా భుజాన పెట్టుకొని, భారంగా ఉన్నప్పటికీ ఆలస్యంచేయక ప్రయాణమై త్వరత్వరగా వెళ్ళిపోసాగాడు.

ఇక, అక్కడ దానవరాజైన విరూపాక్షుడు, రాత్రి కావడంచూచి తన కుమారుని పిలిచాడు. — “అబ్బాయి! మిత్రుడైన రాజధర్ముడు ఇవాళ నాకు కనుపించనే లేదు. ప్రతి నిత్యం అతను పూర్వ సంధ్యలలో బ్రహ్మదేవుని నేమించడా

నికై వెళ్లి తిరిగి వచ్చేటప్పుడు నన్ను చూడకుండా పోయ్యేవాడుకాదు. కాని రెండు రాత్రులబట్టి అతని దర్శనమేనాకు దుర్లభమై పోయింది. కుమారా! ఎందుకోకాని నా మనస్సు కలవరపడుతున్నది. కనుక నీవు తక్షణమే వెళ్ళి అతన్ని వెదకవలసినది. స్వాధ్యాయ శూన్యము, బ్రహ్మ వర్చస్సు లేని వాడు అయిన ఆ బ్రాహ్మణాధముని విషయంలో నాకు అనుమానంగా ఉన్నది. వాడక్కడికివెళ్ళి అతని కేమైనా హాని చేశాడేమో నన్ను సంశయం కలుగుతున్నది. వాడు దురాచారము, దుర్బుద్ధికలవాడు. వాడి ఆకారాన్ని చూస్తేనే తెలుస్తున్నది. వాడు క్రూరకర్ముడనీ, ధర్మ దాక్షిణ్యాలు లేనివాడనీ, నీచుడగు దస్యుడనీ నాకు తోస్తున్నది. వాణ్ణి చూచినప్పటి నుంచీ నామనస్సు మనస్సులో లేదు.

నాయనా! నీవు వెంటనే రాజధర్ముని ఇంటికివెళ్ళి అతని క్షేమ సమాచారం తెలుసుకొని రావలసినది—” అని చెప్పి కొడుకును పంపించాడు.

అంతట ఆ దానవ కుమారుడు కొందరు రాక్షసులను వెంటతీసుకొని రాజధర్ముని నివాసానికి వెళ్ళి, అక్కడ అతని కంకాళాన్నిచూచి కుయ్యో-మొర్రో అని దుఃఖిస్తూ పరుగు పరుగున మరలివచ్చి ఆ వృత్తాంతం తండ్రికి ఎరింగించాడు. అప్పుడు విరూపాక్షుడు తక్షణమే ఆ గౌతముని వేదకి పట్టుకొని అనేకమంది రక్కసులకు ఆజ్ఞ ఇచ్చి పంపాడు. వారు వెళ్ళి గౌతముని చుట్టు ముట్టారు. అతన్ని పట్టుకొని, రెక్కలు ఊడిఉన్న రాజధర్మునితో సహా తెచ్చి రాక్షసరాజుముందు వేట్టారు. అప్పుడందరూ దుర్మరణంచెంది ఉన్న రాజధర్ముని

చూచి మిక్కిలి దుఃఖించారు. విరూపాక్షుడు తన మంత్రులతో కూడి అనేక విధాల చింతించాడు. దుర్గాస్థుడగు ఆ గౌతముని అందరూ దూషించ సాగారు. పట్టణంలో ఆనాల గోపాలము నిశ్చేష్టులై ఉన్నారు.

తరువాత ఆ దుష్టుని వధించమని రాక్షసరాజు తన కుమారుని ఆజ్ఞాపించాడు. అతని మాంసం అందరూ భక్షించడని రక్కసుల నియోగించాడు. కాని మహాపాపిలయిన గౌతముని భక్షించడానికి వారెవరూ ఒప్పుకోలేదు:-

“మహాప్రభో! ఇతన్ని దస్యులకు అప్పగించ వలసినదే కాని, మేము తినము. దయచేసి మమ్ముల నిర్బంధించకండి మహారాజా!” అని పెక్కుభంగుల ప్రార్థించారు. రాజు అందులకు అంగీకరించి- “ఓరీ! వీణ్ణి తక్షణమే తీసుకొనిపోయి ముక్కలు ముక్కలుగా నటికి దస్యులకు ఇవ్వండి!” అని ఆజ్ఞాపించాడు. వారు ఆ విధంగానే చేశారు, కాని, దస్యులు కూడా అతనిని భక్షించడానికి సమ్మతించలేదు. మాంసభక్షణ చేసే జాతులేవీకూడా కృతఘ్నుని తినడానికి ఒప్పుకోవు. ఓ యుధిష్ఠిరా! బ్రహ్మహత్య చేసినవారికీ, సురాపానం చేసినవారికీ, సువర్ణం దొంగిలించిన వాడికీ, వ్రతభంగం చేసిన వాడికీ- ప్రాయశ్చిత్తం ఉన్నది కాని కృతఘ్నుని పాపానికి మాత్రం ప్రాయశ్చిత్తం లేనేలేదు. మిత్రద్రోహం చేసిన వానిని, కృతఘ్నుని—క్రవ్యాదులు ముట్టరు సరికదా, క్రిములు కూడా ముట్టవు !

అని బీష్ముడు మళ్ళీ ఈ ప్రకారం చెప్పసాగాడు:

ఓ, ధర్మరాజా! ఆ తరువాత విరూపాక్షుడు తన మిత్రుడైన రాజధర్మనకు చితి ఏర్పాటు చేయించాడు. దానిని రత్నాలతోను, వస్త్రాలతోను, చందనగంధాది పరిమళద్రవ్యాలతోను అలంకరించి, అందు అతని కళేబరాన్ని ఉంచి, ప్రజ్వలింపచేసి ప్రేతకార్యం నెరవేర్చాడు. అప్పుడు నైనుండి కామధేనువు క్షీరం వర్షించింది. క్షీరమిశ్రమైన కామధేనువు నోటి నురుగు ఆ రాజధర్మని చితిపై పడగానే, అతను ఎప్పటివలె జీవించి విరూపాక్షుని దగ్గరికి వచ్చాడు. అప్పుడు దేవేంద్రుడు ఆ రాక్షసరాజు పట్టణానికి అరుదెంచి—

“ఓ-దానవరాజా! నీమూలంగా ఇతడు మళ్ళీ జీవించాడు. పూర్వం ఒకప్పుడు ఈ రాజధర్మడు బ్రహ్మసభకు వెళ్ళడం మానాడు. అందుకు బ్రహ్మ కోపించి శపించాడు, ఆ శాప ఫలితంగానే ఇత నీ విధంగా గౌతమునిచే దుర్మరణం పొందవలసి వచ్చింది. మళ్ళీ ఆ బ్రహ్మదేవుడే ఇప్పుడితనిని బ్రతికించాడు—” అని తెలియచేశాడు.

తరువాత రాజధర్మడు దేవేంద్రుని చూచి నమస్కరించాడు— “ఓ సురనాథా! నీకు నాపై అనుగ్రహం ఉన్నట్లయితే నామిత్రుడైన ఈ గౌతముని బ్రదికించ వలసినది—” అని ప్రార్థించాడు. అందుకు, దేవేంద్రుడు సంకోషించి అమృత వర్షం కురిపించి గౌతముని మళ్ళీ బ్రతికించాడు. గౌతముడు ఎప్పటివలె సువర్ణ భాండముతో లేచివచ్చాడు. అప్పుడు రాజధర్మడు, గౌతముని కౌగలించుకొని, ధన్యం.

సహా అతనిని పంపించివేశాడు. తాను యథాప్రకారం బ్రహ్మ సభకు వెళ్ళి, అక్కడ గౌరవం పొందాడు. తరువాత గౌతముడు తన శబరగ్రామానికి వెళ్ళిపోయాడు.

ఓ, ధర్మరాజా! ఇది కృతఘ్నోపాఖ్యానం; దీనిని నీకు తెలిపాను—”

అని భీష్మాచార్యులవారు ధర్మరాజుకు చెప్పాడు:

## 6. శిబి చరిత్రము

రోమశమహర్షి, ధర్మరాజులవారికి ఈ విధంగా చెప్పసాగాడు :

ఓ, ధర్మరాజా! ఇది భృంగతుంగపర్వత మని చెప్పాను కదా! ఇక్కడే షితస్త, జల, ఉపజల అనే నదులు యమునా నదికి ఇరుప్రక్కలా ప్రవహిస్తున్నాయి. ఇది మహర్షులకు నెలవు. ఈ చల్లని, నిర్మలోడకాలలో స్నానాలు చేసిన వారు సర్వపాప విముక్తు లవుతున్నారు. ఓ, ధర్మనందనా! ఈ ప్రదేశంలోనే ఔశీనరుడైన శిబిచక్రవర్తి పూర్వం యజ్ఞాలు చేసి దేవేంద్రునికంటెనూడా అధికుడైనాడు.

ఆ విధంగా శిబిచక్రవర్తి యజ్ఞాలు చేస్తుండగా ఇంద్రుడు, అగ్ని, ఆ శిబియొక్క చిత్తవృత్తి ఎటువంటిదో తెలుసుకొన దలచినవారై ఒకనాడు అక్కడికి వచ్చారు. దేవేంద్రుడు డేగ అయినాడు. అగ్నిదేవుడు పావురంగా మారాడు. ఈ

విధంగా మారుదూపాలు ధరించి వారు శిబిచక్రవర్తిని పరిక్షించదలచుకొన్నారు. ఆ డేగ పావురాన్ని తరుముకొంటూ వచ్చింది. అప్పుడు పావురం డేగ వెంటాడుతుండగా భయపడినదై, పారిపోయివచ్చి, శిబిచక్రవర్తిని శరణుజొచ్చింది.

## 2

అంతట శ్వేత (డేగ) రూపంలో పావురమును తరుముకొంటూ వచ్చిన ఇంద్రుడు శిబిచక్రవర్తితో ఇట్లా అన్నాడు.

“ఓ, శిబిచక్రవర్తి! రాజు లందరిలో నీవు ధర్మాశ్వుడవని లోకంలో అంతా అంటున్నారు. మరి నేనా, ఆకలి బాధకు ఓర్వలేకుండా ఉన్నాను. ఈ కపోతమా, నాకు ఆహారంగా ఉంటున్నది. దీనిని నీవిట్లా అట్టిపెట్టుకోవడం ధర్మవిరుద్ధం. కావున నాయందు దయఉంచి ఈ పావురాన్ని విడిచిపెట్టు.

అప్పుడు శిబిచక్రవర్తి ఇట్లా పలికాడు :—

“ఓ పక్షిరాజా! ఈ పావురం నీకు భయపడి ప్రాణరక్షణార్థం నా మఱుగు జొచ్చింది. కాబట్టి నేను దీనిని విడిచిపెట్టరాదు. ప్రాణభీతితో నన్ను శరణువేడుకొన్న ఈ కపోతమును నేను విడిచిపెట్టినట్లయితే నేను ధర్మం తప్పినవాడనవుతున్నాను. శరణన్న వారిని రక్షించనిచో గోహత్య, బ్రహ్మహత్య చేసినంత పాతకం చుట్టుకొంటున్నది”—

అంతట డేగ మరల ఈ రీతిగా పలికింది :

“ఓ, రాజేంద్రా! సమస్త భూతాలుకూడా ఆహారం వల్లనే జీవించి అభివృద్ధిచెందుతున్నాయి. దేనినైనా సరే విడిచిపెట్టి జీవించవచ్చునుగాని, ఆహారాన్ని విడిచిపెట్టి బ్రతుకవచ్చునా? నీవు ఈ పావురాన్ని విడిచిపెట్టకపోతే నేను క్షుద్బాధకు తట్టుకోలేక తక్షణమే ప్రాణాలు విడుస్తాను. ఆ విధంగా నేను చనిపోయినపిమ్మట నా భార్య, బిడ్డలు జీవించరు—వాళ్ళూ ప్రాణాలు విడుస్తారు. కాబట్టి ఒక్క పావురం కోసం ఇన్నిప్రాణాలు బలి అయిపోతున్నాయి. నీవు ఆ ఒక్క పావురాన్నే రక్షించాలనుకొన్నావు కాని ఇన్ని ప్రాణాలను కాపాడాలనుకోవడం లేదు. శరణన్నవారిని రక్షించడం ధర్మమే. కాదనను. అయినప్పటికీ ఒక్క ధర్మంకోసం అనేక అధర్మాలు సంభవిస్తున్నాయికనుక ఈసమయంలో ఆ ధర్మం గ్రహించదగినదికాదు. ఓ, నరేంద్రా! ధర్మాధర్మముల విషయంలో గౌరవ లాఘువాలను, బాధ్య బాధకత్వాలను జాగ్రత్తగా పరిశీలించి మరి ధర్మాన్ని నడపవలసి ఉన్నది.”

అందులకు శిబి ఈ విధంగా బదులు చెప్పాడు :—

“ఓ విహంగోత్తమా! నీ మూటలధోరణి పరికించి చూస్తే—నీవు సమస్త ధర్మాలూ తెలిసినవాడవని నాకు తోస్తున్నది. నీకు తెలియని ధర్మం ఒక్కటికూడా ఉండదని ఊహిస్తున్నాను. కాని ఒక్కవిషయం. శరణన్నవారిని పరిత్యజించటం ధర్మమనవచ్చునా? అయినా నీ యీ ప్రయత్నమంతాకూడా ఆహారం కోసమేకదా? కనుక ఓ పక్షిరాజా! వేరే ఏదైనా ఒక జంతువును ఆహారంగా గైకొనవలసినది. అప్పుడు నీకా, ప్రాణాలు నిలుస్తున్నవి. నాకా, శరణాగత



రక్షణ సిద్ధిస్తున్నది. ఈ విధంగా రెండు పుణ్యకార్యాలూ సఫలీకృతమయ్యేటట్లు వేరొక ఆహారాన్ని నీవు స్వీకరించు విహంగరాజా! ఈ అరణ్యంలో వుండే వరాహ, మృగ, మహిషాదులతో ఏ జంతువు మాంసం కావాలన్నా నీకు యిస్తున్నాను, కోరుకో.”

అప్పుడు డేగ ఈవిధంగా బదులు చెప్పింది :—

“ఓ రాజేంద్రా! నీవుచెప్పిన ఏ మృగమూకూడా నాకు ఆహారంకాదు. పావురములు డేగలకు ఆహారమని వేదాలలో చెప్పినవిషయం నీవు ఎరుగవా? ఒక్క కపోతమాంసం తప్ప మరే మృగమాంసమూ నేను తినను. పావురం నాకు దేవవిహితమైన ఆహారం. కాబట్టి నా ఆహారం నాకు ఇవ్వ వలసినది. సారంలేని వ్యర్థపుమాటలవల్ల ప్రయోజనం లేదు. వెంటనే పావురమును విడిచిపెట్టవలసినది.”—

అంతట శిబిమహారాజు ఈరీతిగా పలికాడు :—

“ఓ విహంగోత్తమా! నీవు ఏది కోరినా యిస్తాను. కాని, పావురమునుమాత్రం యివ్వనుసుమా. కావాలంటే నీకు నా రాజ్యం యావత్తూ యిస్తాను తీసుకో. అంతేకాని, నన్ను శరణువేడినే కపోతాన్నిమాత్రం విడువను. నీకు నేను ఏదియిస్తే ఈ పావురమును అపేక్షించకుండా ఉంటావో దానిని ఇస్తాను చెప్పు?”—

అప్పుడు శ్వేన (డేగ) రూపంలోవున్న ఇంద్రుడు శిబిని ఈవిధంగా కోరాడు :—

“ఓ మహారాజా ! అవుతే అడుగుతున్నాను విను. ఈ పావురం ఎత్తు మాంసం నీ శరీరంలోంచి కోసి, తూచి నాకివ్వు ! ఓ నృపశ్రేష్ఠుడా ! దానిని భక్షించి సంతృప్తి నొందుతున్నాను !” —

అందులకు శిబిచక్రవర్తి యీ ప్రకారంగా బదులు పలికాడు :—

“ఓ విహంగోత్తమా ! అట్లాగే నీవు కోరింది ఇస్తున్నాను. ఈ పావురం ఎత్తు మాంసం నా దేహంలోనుంచి కోసి, తూచి నీ కిస్తున్నాను, స్వీకరించవలసినది !” —

అని తెలిపి రోమశుడు, ధర్మరాజుతో మరల యీ విధంగా చెప్పసాగాడు :—

ఓ ధర్మనందనా ! ఆవిధంగా ధర్మాత్ముడైన శిబి మహారాజు, మహాప్రసాదమంటూ జేగకోర్కె తీర్చి సంసిద్ధుడైనాడు. త్రాసులో ఒకవైపు కపోతాన్ని ఉంచాడు. కత్తి తీసుకొని తన మాంసం కోసి త్రాసులో రెండవప్రక్క వుంచాడు. కాని తన మాంసం పావురంతో సరితూగలేదు. అప్పుడు శిబి తన దేహంనుంచి మరికొంత మాంసం కోసి త్రాసులో ఉంచాడు, కాని అప్పటికీ ఆ మాంసం పావురం ఎత్తు తూగలేదు.

ఓ యుధిష్ఠిరమహారాజా ! అంతట మహాత్ముడైన శిబిచక్రవర్తి తానే త్రాసులో ఎక్కి కూర్చున్నాడు !

అప్పుడు, మారురూపాలతో శిబిని పరీక్షించడానికి వచ్చిన ఇంద్రుడు, అగ్ని దేవుడు—శ్వేన, కపోతరూపాలు విడిచి తమ నిజరూపాలతో ప్రత్యక్షమైనారు.

అంతట దేవేంద్రుడు, శిబిచక్రవర్తితో- “ఓ, రాజేంద్రా! నేను ఇంద్రుడను. నేనే ఈ జేగ రూపంలో వచ్చాను. ఈపావురం అగ్నిదేవుడు, మే మిరువురం నీధర్మబుద్ధి ఎటువంటిగో పరీక్షించాలని ఎంచి, ఈ తీరుగా మాబురూపాలతో నీ యుజ్జవాటికకు వచ్చాము. నీవు ధర్మమూర్తివి. ధర్మాన్ని పరిశీలించి నీవు నీ శరీరాన్నే కోసి ఇచ్చావు. అందుకు మేమెంతో సంతోషించాము. ఓ, శిబిచక్రవర్తి! నీ దాతృత్వానికి, నీ ధర్మానికి మెచ్చాము. నీ కీర్తి స్వర్వలోకాలలో శాశ్వతంగా వ్యాపించి ఉండుగాక! నీ కీర్తి నిలిచి ఉన్న రోతకాలం నీవు పుణ్యలోకాలలో ఉంటావు”

అని పలికి ఆ ఇంద్రుడు, అగ్నిదేవుడు, తమ తమ రూపాలతో మళ్ళీ తమ తమ లోకాలకు వెళ్లిపోయారు.

ఓ, ధర్మరాజా! అనంతరం మహాత్ముడైన శిబిచక్రవర్తి కొంతకాలం ధర్మం తప్పక రాజ్యపరిపాలన కావించి తరువాత స్వర్గలోకానికి వెళ్లిపోయాడు.

అని రోమశమునీంద్రుడు, ధర్మరాజుకు పుణ్యప్రదమైన శిబి చరిత్రం చెప్పాడు.

## 7. పతివ్రతా మాహాత్మ్యం

కుమారుడు తండ్రికి ఈవిధంగా చెప్పసాగాడు :

పూర్వం ప్రతిష్ఠానపురం అనే పట్టణంలో కాశికు డనే బ్రాహ్మణుడు ఉండేవాడు. అతను పూర్వజన్మలో చేసుకొన్న

పాపంవల్ల కుష్టువాడైనాడు. అతని భార్య మహాపతివ్రత. ఆవిధంగా కుష్టువ్యాధితో బాధపడుతున్న భర్తకు ఆ సాధ్య సమస్త పరిచర్యలూ చేస్తుండేది. భయంకరమైన ఆ కుష్టు వ్యాధివల్ల అతని కాలివేళ్ళు, చేతివేళ్ళు, కుళ్ళిపోయినాయి. దేహమంతటా చీము, నెత్తురు ఓడుస్తున్నది. గొంతులో గురకపుట్టి కళ్ళే వస్తున్నది. అటువంటి స్థితిలో ఉన్న భర్తకు ఆ ఇల్లాలు ప్రతినిత్యం అతని వంటిమిది పుండ్రున్న కడిగేది. చీము, నెత్తురు తుడిచేది. నూనెతో తల, కాళ్ళు - చేతులు పలుమార్లు తోమేది. అతను కక్కే కళ్ళే, విడిచే మల మూత్రాలు ఎత్తి పోసేది. వశ్యంతా ఆర్పిబట్టలు కప్పేది. అన్నం తినిపించేది. ప్రక్కన కూర్చుని ప్రియ వచనాలు పలుకుతూ భర్తను సుఖపెట్టేది. అతను ఎంత కోపించినా, తిట్టినా, ఏమాత్రం నొచ్చుకోక, మారుమాట చెప్పక, భర్తనే దైవంగా నమ్ముతూ ఆ మహాసాధ్య అత్యంత శ్రద్ధా భక్తులతో ఎల్ల వేళలా అతనికి సమస్త ఉపచారాలు చేస్తూ వచ్చింది.

ఇట్లా ఉండగా ఒకనాడు ఆ బ్రాహ్మణుడు తనభార్యతో ఈవిధంగా అన్నాడు—

“ఓ సాధ్వీ! ఇవాళ నేను రాజమార్గాన ఒక వేశ్యను చూచాను. ఎట్లాగైనాసరే నీవు నన్ను దాని ఇంటికి తీసుకొని పోవలసినది. ఓ, మానినీ! ఆ వేశ్య సర్వాంగసుందరి. పూ దీగెనుపోలు ఆమెదేహం, కనకకుంభములవంటి ఆమె పాలిండ్లు, పద్మపత్రాలవంటి ఆమెనేత్రాలు నన్ను మోహంలో

ముంచేస్తున్నాయి. ఓ మగువా! ఆమెను పొందనిదే నేను జీవించలేను. నాచి త్తం వ్యాకులపడుతున్నది. మన్మథబాధకు తాళలేకుండా ఉన్నాను. ఇప్పుడా, ప్రొద్దుకుంకినది. చీకట్లు అలుముకున్నాయి. నాకా, నడిచివెళ్ళే శక్తిలేదు. కనుక నీవు ఎట్లాగైనా నన్ను దాని ఇంటికి తీసుకొనివెళ్ళి సుఖ్యం కట్టుకో—”

ఈవిధంగా భర్త పలికిన పలుకులు ఆ సాగ్ధ్యిలలామ విన్నది. వినయంతోను, భక్తితోను, ఆ పతివ్రత కామాతురుడైన తన భర్తకోర్కె తీర్చి నిశ్చయించుకొన్నది. బోగము దానికి ఇవ్వవలసినధనాన్ని తీసుకొన్నది. చీరె గట్టిగాబిగించుకొన్నది. భర్తను మూపున ఎక్కించుకొని వెంటనే వేశ్యా గృహానికి పయనమైంది. అప్పు డా నిశీఢసమయంలో అంతటా చిమ్మచీకట్లు అలుముకున్నాయి. దట్టంగా మబ్బు పట్టింది. మెఱుపులు మెరుస్తున్నాయి. ఆ విధంగా కన్నుపొడుచుకున్నా కనుపించని ఆ రాత్రివేళ, భర్త కోర్కె తీర్చేటందుకై ఆ మహాసాధ్వి, రాజమార్గాన వేగంగా పోసాగింది.

అప్పుడా మార్గంలో ఒకచోట మాండవ్యుడనే బ్రాహ్మణోత్తముని, తలారివాళ్ళు దొంగ అని శంకించి పట్టుకొన్నారు. పట్టుకొని అతన్ని కొఱతవేసిపెట్టారు. ఆ విధంగా కొఱతవేసి ఉన్న మాండవ్యమునిని చీకట్లో చూడక కొళికుడు గట్టిగా అతనిని ఎడమభుజాన్ని తాకాడు. ఆ తాకుడుకు మునికి తీవ్రమైన బాధ కలిగింది. అతను కోపించి —

“నన్నీరీతి వృధాగా నొప్పించిన నరాధముడు ప్రొద్దు పొడిచేటప్పటికి మరణించుగాక!” అని దారుణంగా శపించాడు.

అంతట మునిశాపం విని మహాసాధ్వి అయిన కౌశికుని భార్య శోకత స్తయై —

“సూర్యుడు ఉదయిస్తే నా భర్తకు ప్రాణహాని సంభవిస్తున్నది. కనుక నేనే పతివ్రత నగుదునేని ఇక సూర్యుడే ఉదయించకుండా ఉండుగాక !” అని పలికింది.

అంతట సూర్యుడు ఉదయించలేదు. ఇక పగలన్నది లేదు. అంతా రాత్రే అయిపోయింది. లోకాలన్నీ అంతటేని అంధకారంలో మునిగిపోయినాయి. జగాలన్నీ సంక్షోభితములైనాయి. అప్పుడు దేవతలంతా భయభ్రాంతులలో చిక్కి, దిక్కుకానక బహ్మదేవునివద్దకు వెళ్ళారు. ఆ పతివ్రతా మాహాత్యుని ఎరిగించి ఈవిధంగా మొఱపెట్టుకొన్నారు.

“ఓ, కమలాసనా ! సూర్యోదయం సూర్యాస్తమయం లేకుండా పోయినవి. ఆ కారణంవలన కాలాలు చిక్కువడ్డాయి. ప్రతిదినం సానసంధ్యాద్యనుష్ఠానాలు అడుగంటాయి. జపహోమాది వివిధకర్మలూ భగ్నమైనాయి. వేదాధ్యయనాదులు నిలిచిపోయినాయి. విధివిహిత స్వధాస్వాహాదు లన్నీ కూడా ఆగిపోయినాయి. ఓ, దేవదేవా ! నిత్య నైమిత్తిక కృత్యాలు, యజ్ఞ యాగాది క్రతువులు, దేవపూజలు, అతిథి పూజలు, భగవదారాధనలు— అన్నీ భూమండలంలో అడుగంటిపోయినాయి, వీటివలన మేము హవిర్భాగములు పరిగ్రహించే అవకాశం లేకుండా పోయింది. అందుచేత మానవ లోకానికి ఈస్పితార్థాలు శూన్యమైనాయి. వర్షాలు, పాడి—పంటలు, అన్నీ నశించాయి. లోకాలకు అనర్థం వాటిల్లింది.

కాలగతి తప్పడంవల్ల లోకవ్యవహారాలన్నీ విచ్చిన్నములై నాయి. ఇక ఇప్పుడేది మార్గం— మళ్ళీ సూర్యోదయం ఎట్లా అవుతుంది ?”

అని ఈవిధంగా దేవతలు మొఱపెట్టుకోగా, సురజ్యేష్ఠుడైన బ్రహ్మ కరుణించి వారల కీరీతిగా ప్రత్యుత్తరం ఒక గాడు—

“దేవతలారా! దీనికంతకూ కారణం ఆ బ్రాహ్మణుని భార్య—ఆ మహాసాధ్వి తన పతివ్రత్య మహిమచేత సూర్యోదయాన్ని అధికట్టింది. ఆ పతివ్రత మాహాత్యం పతివ్రత చేతనే గాని చక్కబడదు. కావున పరమ పతివ్రత, తపస్విని, అయిన అతిమహామునిభార్య అనసూయాదేవి ఈకార్యాన్ని చక్కబెట్ట సమర్థురాలు. మీరు వెళ్ళి ఆమెను ప్రార్థించండి—”

ఈవిధంగా బ్రహ్మదేవుడు చెప్పగా విని దేవతలంతా పుణ్యవతి అయిన అనసూయాదేవివద్దకు వెళ్ళి పెక్కువిధాల ప్రార్థించారు:—

“తల్లీ! అనసూయాదేవి! నిత్యసత్యవ్రతి అయిన ఒక మహాపతివ్రత ఆజ్ఞచొప్పున సూర్యుడు ఉదయించకుండా ఊరుకున్నాడు. పెద్ద విపత్తు ఏర్పడింది తల్లీ! నీవు కాపాడ తావని వచ్చాము. ఓ, పుణ్యవతీ! నీవు యెప్పటిలాగా మాకు పగలు, రాత్రి, సంధ్యాకాలాలను దయచేయవలసినది” అని దేవతలు, అనసూయాను వేడుకొన్నారు.

అప్పుడు అనసూయాదేవి —

“ఓ, దేవతలారా! ఆ పతివ్రతమహత్త్యం సాటిలేనిది. దానిని ఎవ్వరూ దాటలేరు. కావున నేను మీకొక ఉపాయం

చెప్పుతాను. మాండవ్యముని శాపంవలన ఆ పతివ్రత భర్త మరణించకుండా మీరుచెయ్యండి; నేను ఎప్పటిలాగా సూర్యోదయమై, అహోరాత్రాలు ఏర్పడేట్లు చేస్తాను” — అని చెప్పింది.

అందులకు దేవతలు సంతసించి అంగీకరించారు. అంతట అనసూయాదేవి దేవతలను వెంటబెట్టుకొని పతివ్రతాతిలకమైన ఆ బ్రాహ్మణపత్ని గృహానికి వెళ్ళింది. ఆమె క్షేమ సమాచారాలు అడిగింది —

“కళ్యాణీ! నీవు నీభర్తను దేవతలకంటే ఎక్కువగా భావిస్తున్నావుకదా? ఆయన ముఖారవిందాన్ని చూస్తూ ఎల్లప్పుడూ సంతోషిస్తున్నావుకదా? ఓ, సాధ్వీ! పతి శుశ్రూష చేయడంవల్లనే నేను ఇష్టార్థ సిద్ధిని పొందాను. పుణ్యపతిని ధన్యురాల నయ్యాను. ఎల్లప్పుడూ నీమంగా పతి శుశ్రూషకావించే సతులకు లోకంలో పొందరానిది ఏదీ లేదమ్మా. స్త్రీలకు ఉపవాసాలు, వ్రతాలు, తీర్థస్నానాలు, దానాలు, దేవపూజలు— వీటితో పనేలేదు. భర్తను భక్తితో ఆరాధిస్తే చాలు— సమస్తకోర్కెలూ వాటంతట అవే లభిస్తున్నాయి. పుణ్యగతులుప్రాప్తిస్తున్నాయి. ఓ, కళ్యాణీ! నీవెంతో ధన్యురాలవు, వినీతవు, పుణ్యచరిత్రవు. నీవు నీ భర్తను ఎల్లప్పుడూ భక్తితో సేవిస్తున్నావు. దైవంకంటే మిన్నగా చూచుకొంటున్నావు. పూజలతోను, వినయోపచారాలతోను గౌరవిస్తూ ఆయనను సంతృప్తిపరుస్తున్నావు. ఓ, పతివ్రతామణి! ఈ భూవలయంలో ఏ స్త్రీ కూడా నీకు సాటిరాదు!” అని అనసూయాదేవి పలికింది.



అత్రిమహాముని భార్య అనసూయాదేవి ఆ తీరుగా స్రీయవచనాలు పలుకగా కౌశికుని భార్య విని ప్రీతురాలైంది.

“అమ్మా! అనసూయాదేవీ! నీ రాకవలన మా గృహం పావనమైంది. నీ దర్శనంవలన ధన్యురాలనైనాను. నీ అనుగ్రహంవలన దేవతాదర్శనానికి యోగ్యురాలనైనాను. నాకు ఎల్లప్పుడూ భర్తవై భక్తి తొలగకుండా ఉండేట్లు అనుగ్రహించు తల్లీ” — అని అనసూయకు మ్రొక్కి, మళ్ళీ ఈ విధంగా పలికింది : — “తల్లీ! నీవు ఎంతో ఆదరముతో నా గృహానికి అరుదెంచావు. నావల్ల నీకు కాగల పని ఏమిటి? ఆజ్ఞాపించు తల్లీ —”

ఈ విధంగా ఆ పతివ్రత అడుగగా, తిరిగి అనసూయాదేవి ఈ రీతిగా పలికింది :

“ఓ, సాధ్వీ! నీ ఆజ్ఞ వలన సూర్యుడు ఉదయించడం మానుకొన్నాడు. ఇప్పుడు సృష్టి యావత్తూ చీకట్లో చిక్కిపోయింది. దేవతలంతా వచ్చి నన్ను వేడుకొన్నారు. వారి వేడుకోలు విని నేను నీవద్దకు వచ్చానమ్మా. సూర్యుడు ఉదయించనందున పగలు శూన్యమైపోయింది. పగలన్నది లేకపోవడంవలన సమస్త కర్మలూ నశించాయి. కర్మనాశనం చేత స్వర్గవాసులందరికీ పుష్టిహీనత కలిగింది. ఆ కారణం చేత అనావృష్టి సంభవిస్తుంది. దానివలన జగత్తు యావత్తూ నశిస్తుందమ్మా. కావున నీవు దేవతల హితంకోసం పూర్వ ప్రకారం సూర్యోదయ సూర్యోస్తమయాలు సాగిపొయ్యేట్లు అనుగ్రహించి లోకాలను ఉద్ధరించవలసినది —”

అందులకు కౌశికుని భార్య అయిన పతివ్రత ఈవిధంగా బదులు చెప్పింది :

“అమ్మా ! సూర్యోదయం అయితే నా భర్త మరణిస్తాడని మాండవ్యుడనే మహాత్ముడు శాపం పెట్టాడు. అందువలన సూర్యోదయం కావడం నాకు సమ్మతంకాదు—”

అది విని అనసూయాదేవి —

“ఓ, సాధ్వీ ! పతివ్రతలైన స్త్రీ లందరూ నావలన అభివృద్ధి కాంచుతున్నారు. నీవు పరమ పతివ్రతవు. కావున నీ భర్త చనిపోయినట్లయితే నేను మళ్ళీ అతన్ని బ్రదికించి చిరాయువుగా చేస్తున్నాను—” అని పలికింది.

తపస్విని, అత్రిమహాముని పత్ని అయిన అనసూయాదేవి ఈ విధంగా పలుకగా పతివ్రత అయిన ఆ బ్రాహ్మణ సతి సంతోషించింది. చేతులు జోడించి భక్తితో —“ఓ, సూర్యభగవానుడా ! శీఘ్రంగా ఉదయించు స్వామీ ” అని ప్రార్థించింది.

అంతట చీకట్లను చీల్చుకుంటూ, దిక్కులనిండా దీప్తి వెదజల్లుతూ, అరుణకాంతులతో సూర్యభగవానుడు ఉదయాదిపై పొడుచుకొని వచ్చాడు.

ఆ విధంగా పది రాత్రులు గడచినపిదప సూర్యోదయం అయింది. వెంటనే మాండవ్యముని శాపంవలన ఆ పతివ్రత భర్త అయిన కౌశికుడు మరణించాడు. అప్పుడా సాధ్వీ, మహాదుఃఖంతో భర్త కళేబరం క్రిందపడకుండా విపాది పట్టుకొన్నది.

అప్పుడా పతివ్రతను చూచి అనసూయ — “అమ్మా! చింతించకు. పతి శుశ్రూషాతపోబలంవలన నేను ఇప్పుడే నీ భర్తను బ్రతికిస్తున్నాను చూడు—” అని చెప్పి, తిరిగి ఈ విధంగా పలికింది :

రూపంలోనేమీ, శీలంలోనేమీ బుద్ధిలోనేమీ, వాక్కులోనేమీ, విజయాది గుణాలలోనేమీ—నా భర్తతో సాటి మరొక పురుషుడు లేడని నేను దృఢంగా నమ్మిఉన్నమాట సత్యమే అయినట్లయితే — చనిపోయిన ఈ శ్రాహ్మణోత్తముడు తక్షణమేజీవించి, రోగరహితుడై, యౌవనుడై, భార్యతాను నూరేండ్లు సుఖంగా వర్ధిల్లుగాక ! నేను మనో వాక్తాయ కర్మములందునూ, ఎల్లప్పుడూ భక్తితో పతిశుశ్రూష చేసేదాననైతే ఈ శ్రాహ్మణుడు తక్షణమే జీవించుగాక !” —

తపస్విని, పుణ్యవతి అయిన అనసూయాదేవి ఈ విధంగా పలుకగానే కౌశికునకు ప్రాణాలు వచ్చాయి. అతను లేచి కూర్చున్నాడు. అతని కుష్ఠవ్యాధి పోయింది. ఎక్కడ లేని తేజస్సు, సౌందర్యం, యౌవనం అతనికి వచ్చాయి. నవ మన్ననలకారుడై దివ్యరూపంతో తేజరిల్లసాగాడు. అప్పుడు దివిని దేవదుందుభులు మ్రోగాయి. పూలవానలు కురిశాయి.

అంతట బ్రహ్మ, విష్ణు, మహేశ్వరాది దేవతలంతా మెచ్చి అనసూయాదేవితో—

“ఓ, కళ్యాణీ! నీవలననే ఈ దేవతల కార్యం చక్కబడింది.

నీ మూలంగానే మళ్ళీ సూర్యోదయమై లోకాలు ఉద్ధరింపబడినాయి. ఓ, పుణ్యవతి! మే మెంతో సంతోషి

చెందాము. నీకు కావలసిన వరం కోరుకో - ఇస్తున్నాము” అని పలికారు.

అప్పుడా అనసూయాదేవి—బ్రహ్మ, విష్ణు, మహేశ్వరులను చూచి—

“ఓ దేవతలారా! నాకు పుత్ర ప్రాప్తి కలిగేటట్లు అనుగ్రహించండి. బ్రహ్మ, విష్ణు, మహేశ్వరులు ముగ్ధురూ నాకు పరమయోగ్యులైన పుత్రులై పుట్టేటట్లు వరం ప్రసాదించండి” అని కోరింది.

అప్పుడా త్రిమూర్తులు, తపస్విని అయిన అనసూయాదేవికి కోరిన వరం ఇచ్చి, మళ్ళీ తమ తమ లోకాలకు వెళ్ళి పోయినారు.

## 8. సు క న్ యా చ రి త్ర ము

వ్యాసమునీంద్రుడు. జనమేజయ మహారాజునకు ఈ విధంగా చెప్ప దొడగాడు :

ఓ, జనమేజయ నృపాలా! వైవస్వతుని కుమారుడు, ఆర్యుడు అయిన శర్యాతి మహారాజు నాలుగువేలమంది భార్యలను పెండ్లాడాడు. వా రందరూకూడా పుణ్యచరితలు, సౌందర్యవతులు, సర్వలక్షణ సంపన్నలు. అందరికీకూడ భర్తయెడల ఎంతో ప్రేమ. ఎల్లప్పుడూ భర్తకు ప్రీతి చేకూరుస్తూ ఉన్నారు. ఆ మహారాజు లందరికీ ఒక్కతే

కుమార్తె. ఆమె పేరు సుకన్య. ఆ అమ్మాయి చాలా చక్కనిది. ఆ పిల్ల అంటే తల్లులందరికీ పంచప్రాణాలు. తండ్రికి ఎంతో గౌరవం. అందువలన ఆ తల్లిదండ్రుల ఇంట సుందరాంగి అయిన సుకన్య ఎంతో అల్లారుముద్దుగా పెరుగుతూ వచ్చింది.

ఆ శర్యాతి మహారాజు నగరానికి కొంచెం సమీపంలో ఒక సుందరమైన సరోవరం ఉన్నది. మానస సరోవరానికి సాటివచ్చే ఆ సరోవరం, నిర్మలజలంతో నిండి అత్యంత రమణీయమై శోభిల్లుతున్నది. హంసలు, కారండనములు, చక్రవాకములు, దాత్యూహములు (వానకోయిలలు), సారసములు, మొదలైన సమస్త పక్షిసమూహములతోను, అయిదువిధాలైన పద్మాలతోను, తుమ్మెదలతోను ఆ తటాకం మనోహరమై ఒప్పుతున్నది. సరోవరం చుట్టూ శుభప్రదమైన నానారకాల వృక్షాలు ఉన్నాయి. సాలవృక్షాలు, చీకటిప్రమానులు, దేవదారు చెట్లు, పున్నాగలు, అశోకలు, వటవృక్షాలు, కదంబ వృక్షాలు అరటిచెట్లు, నేరేళ్ళు, మాదీఫలాలు, ఖర్జూరాలు, పనసలు, నారికేళాలు, కోవిదారాలు, మొగలి మొదలైన వృక్షాలున్ను, ఇంకా అడవి మల్లె, మల్లిక, మోదుగ, నింబ, మారేడు, ఉశిరిక, ఖదిర ఆదిగాగల నానారకాల చెట్లున్ను ఆ సరోవర ప్రాంతంలో నిండిఉన్నాయి. ఆ చెట్లపైనుండి ఎల్లప్పుడూ కోకిలాది పక్షి సంతతులు మధురంగా కూస్తుంటాయి. ఆ రమణీయమైన సరోవర ప్రాంతంలో, సమీపంగా అల్లిబిల్లిగా అల్లుకొనిఉన్న వృక్షసమూహాల మధ్య, మంగళప్రదమైన ఒకచోట, శాంతుడై,

ఏకాంతుడై భాగ్యవచ్యవను డనే మహాముని తపము సలుపు తున్నాడు. ఆవిధంగా ఆ మహాముని, మానియై, విజన సంస్థితుడై, దృఢాసనం వేసుకొని, జితేంద్రియుడై, కదలక - మెదలక, పచ్చి గంగ అయినా పుచ్చుకోక, అంబను ధ్యానిస్తూ అనేక సంవత్సరాలుగా ఉగ్రతపస్సు చేస్తూ వచ్చాడు. అప్పుడా చ్యవనమహాముని శరీరమంతటా పుట్ట పెరిగింది. చుట్టూ పెద్ద మట్టి ముద్దలాగా ఏర్పడి, ఆకులు, తీగెలు అల్లు కొనిపోయినవి. చిన్న చిన్న పురుగులు అందందు పారాడ జొచ్చాయి.

ఇట్లా ఉండగా కొంతకాలానికి శర్యాతి మహారాజు తన రాణులను వెంటబెట్టుకొని, పరివారసమేతుడై ఆ సుందర సరోవరప్రాంతానికి విహారంచేయ వచ్చాడు. వచ్చి తన రమణీమణులతో ఆ సరస్సున జలక్రీడ లాడుతూ, యధేచ్ఛగా విహరిస్తూ కొంతకాలం అక్కడ ఉన్నాడు. అప్పుడు శర్యాతి కుమార్తె అయిన సుకన్య సర్వాభరణభూషితయై తన చెలి కత్తెలను వెంటబెట్టుకొని, ఆ వనంలో విహరించసాగింది.

ఆవిధంగా ఆ చంచలాక్షి చంచల (మెరుపుతీగ) లా సంచరిస్తూ అందందు పూలుకోస్తూ తుద కొకచోట, చ్యవన మహామునిపై పెరిగియున్న పుట్టను చూచింది. ఆ పుట్టలో నుంచి చ్యవనమహాముని కేండ్లురెండు రెండు మిణుగురు పురుగులవలె, మిణుకుమిణుకుమంటూ ఆమెకు అగుపించాయి. ఆమె పుట్టను సమీపించి, ఆటగోడితనంవల్ల ముల్లుతీసుకొని ఆ పుట్టను త్రవ్వబోయింది. అప్పుడు చ్యవనమహాముని సుకన్యను చూచి—

“ఓ సుందరీ ! వాడియైన ముల్లుతీసుకొని ఈ పుట్టను త్రవ్వబోతున్నావు, త్రవ్వకు సుమా ! నేను తాపసుడను, దూరంగా వెళ్ళు” — అని సన్నని కంఠస్వరంతో పలికాడు.

అయినా సుకన్య ఆ మునిమాటలు వినిపించుకోక, బాల్యచాపల్యంవలన, దైవప్రేరణంవలన ఇదేమిటో చూడమనిపోయి, తీక్షణమైన ముల్లుతో ఆ పుట్టరంగ్రధాలలో పొడిచింది. దానివలన చ్యవనమహామునికి కళ్ళుపోయినవి. అంతట సుకన్య—‘అయ్యో ! ఎంతవని చేశానని కొంతసేపు చింతించింది. కాని మళ్ళీ ఆటలుమరిగి ఆ విషయం మరిచిపోయింది. ఎప్పటిలాగా చెలికత్తెలకూడి విహరించసాగింది. తరువాత చ్యవనుడు నేత్రహీనుడై వేదన సహించలేక పరితపించసాగాడు. అంతలో దాని ఫలితంగా శర్యాతిమహారాజునకు, ఆయన సైన్యానికీ శక్తన్నూత్రాలు బంధించుకొనిపోయినవి. అంతట సైనికులువచ్చి ఆ విషయం మహారాజుకు విన్నవించుకొన్నారు. ఏనుగులకు, గుఱ్ఱాలకు, సమస్త సైనికజనానికి మలమూత్రాలు బంధించి పోయినవనీ, ప్రాణాపాయం సంభవించనున్నదనీ చెప్పారు. ఒక్కపెట్టున అందరికీ యీ విధంగా అవడానికి కారణ మేమిటని శర్యాతిమహారాజు మిక్కిలి చింతించాడు. మళ్ళీ పరివారంతో తన గృహానికి వెళ్ళాడు. తన రాజ్యంలో ఈ దుష్కృత్యానికి ఒడిగట్టినవాడెవడైవుంటాడని శంకించాడు. తర్వాత సైనికులను పిలిచి—

“ఈ నగరానికి సమీపంలోగల సరోవరానికి పళ్ళి మాన వనమధ్యంలో తపోధనుడైన చ్యవనమహాముని తపస్సు చేసుకొంటున్నాడు. ఆ మహాత్ముడికి ఎవరైనా ‘అపకారం

చేశారా? అగ్నివంటి తేజోవంతుడైన ఆ మహాతాపనికి ఎవరైనాసరే తెలిసిగాని, తెలియకగాని కొంచెమైనా పీడ కలిగించారా? చెప్పండి? నాకు చూడబోతే వృద్ధుడైన ఆ మహాత్ముడికి ఎవరో, ఏదో అపకృతి కావించారని తోస్తున్నది. ఇది నిశ్చయం. ఎవరో ఆ మునిశ్రేష్ఠునికి పీడ కలిగించడం వల్ల ఆయనే మనకీశాస్తి చేశాడు. ఆ అపరాధి ఎవడో 'తెలిస్తే చెప్పండి?' అని కఠోరంగా అడిగాడు.

అప్పు డా సైనికులు భయంతో గడగడలాడిపోతూ “మహాప్రభో! మనోవాక్కాయకర్మలా మేము యే దోషం చెయ్యలేదు. మేము ఏపాపమూ ఎరుగము” అని విన్నవించుకొన్నారు.

అని తెలిపి వ్యాసమునీంద్రుడు మళ్ళీ యీ తీరుగా చెప్పసాగాడు :—

## 2

. ఓ జనమేజయన్మపాలా! సైనికులు తాము నిరపరాధులమని చెప్పిననూ వినక, శర్యాత్రిమహారాజు కోపము, శోకము ముంచుకొనిరాగా ఆ సైనికజనాన్ని కఠినంగా శిక్షించడం మొదలుపెట్టాడు. ఆవిధంగా తండ్రి చింతా క్రాంతుడు కావడం, జనం పీడించబడటం చూచి సుకన్య తండ్రివద్దకు వచ్చింది. తానుచేసిన అపరాధం ఈ విధంగా తెలిపింది—

“నాయనా! నేను వనంలో ఆడుకుంటూ ఉండగా ఒకచోట నాకు ఒక పుట్ట కనిపించింది. చుట్టూ ఆకులు,



తీగలు అల్లుకొనివున్నాయి. ఆ పుట్టకు రెండు రంధ్రాలు కనుపించాయి. ఆ రంధ్రాలలోనుంచి జ్యోతులవలె మినుకు మినుకు మని కాంతి ప్రసరించింది. అవి మిణుగురుపురుగు లను కొని నేను ముల్లుతో ఆ రంధ్రాలను పొడిచాను. అప్పు డండు జలం స్రవించింది. అంతేకాక మందంగా హఃహఃరనం కూడా వినిపించింది. ఇదేమిటబ్బా అని నేను విస్మయము చెంది వెనక్కు-తిరిగి వచ్చాను. ఆవిధంగా నేను ముల్లుతో దేనిని పొడిచానో నాకు తెలియదు. అదేమిటో నేను చెప్ప లేను. కాని నాయనా ! జరిగిన విషయం యిది !”——

ఈ విధంగా తన కుమార్తె సుకన్య చెప్పినమాట విని శర్యాతి, అదే మునివర్యునికి జరిగిన అపరాధమని నిశ్చయించుకొన్నవాడై వెంటనే వనానికి వెళ్ళాడు. మెల్లగా ప్రయత్నించి ఆ పుట్టనంతా తొలగించి, అందు తపోవృద్ధుడు, దుఃఖితుడు అయిన చ్యవన మహామునిని చూచాడు. చూచి సాష్టాంగ దండప్రణామం ఆచరించి వినయంతో ఈ విధంగా అన్నాడు——

“ఓ మునివర్యా ! నా కుమార్తె అజ్ఞానంవలన మిమ్ములను నొప్పించింది. అందులకు ఆగ్రహించవలదు స్వామీ. అది పసిపిల్ల. తెలియకచేసింది. తాము తపోధనులు. ఆగ్రహం తగదు. కనుక దానితప్పును క్షమించండి మహామునీ”——

శర్యాతి చెప్పింది విని, చ్యవనమహాముని ఈవిధంగా బదులుపలికాడు :——

“ఓ, రాజా ! నీ కుమార్తె నా కీవిధంగా కళ్ళు పోగొట్టినందుకుగాను, నేను కొంచెమైనా కోపం తెచ్చుకో

లేదు. మనస్సులోనైనా ఆ విషయం తలపోయలేదు. కనుక నీకూ నీ పరిజనానికీ, ఈరీతిగా దుఃఖం సంభవించడానికి నేను శాపం పెట్టానని నీవు ఎంతమాత్రం అనుకోవద్దుసుమా ! ఎవ్వరికీ ఏ అపకారం చెయ్యక తపస్సు చేసుకొనే దేవభక్తులకు, ఎవరు కీడు ఒనరించినా శివుడు వారిని ఊరుకోడు మహారాజా ! వారికి సుఖం చేకూర్చుడు. కావున ఇది భగవంతుడు చేసిన పని. కాని నేనా వృద్ధుడను. వైగా గ్రుడ్డివాడ నైనాను. ఇక నాకు పరిచర్యచేసేవారెవరున్నారు ? ఓ రాజా ! నాకు సంభవించిన ఈ దీనస్థితిని తలుచుకొని దుఃఖిస్తున్నాను.”

అంతట శర్యాతి మహారాజు, చ్యవనమునితో ఈవిధంగా అన్నాడు :

“ఓ, మునివర్యా ! తమకు ఉపచారం చెయ్యడానికి కావలసినంతమంది సేవకులను పంపుతాను. వారు నిరంతరం మీవద్దనుండి పరిచర్యలు చేస్తారు. కనుక ఇకనైనా తపోధనులు, అల్పకోపులు అయిన తాము కోపం ఉడిగి శాంతించండి”.

శర్యాతి పలుకులు విని చ్యవనముని -

“ఓ, రాజేంద్రా ! అంధుడను, వృద్ధుడను, నిరంతరం నిష్కతో తపస్సు చేసుకొనేవాడను అయిన నాకు నీవు పంపే సేవకులు ఏంచెయ్య గలుగుతారు ? వారివలన నా ఆచారాది కర్మలు ఏవిధంగా నెరవేరుతాయి. కనుక నాకు సపర్యలు చేయడానికి నీ కుమార్తెను పంపవలసినది. నేను సంతోషంగా

తపస్సు చేసుకుంటూ ఉంటాను. ఓ, నరేంద్రా! మనస్సులో ఏమాత్రం సందేహించక నాకు కన్యాదానం చెయ్యి. దాని వల్ల నేను సంతృప్తి చెందుతున్నాను. కులాచార ప్రకారం నా తపస్సు యథావిధిగా సాగిపోతుంది. నీకూ, నీ పైనిక జనానికిన్ని సుఖము, శుభము చేకూరుతుంది. ఓ, రాజా! చేసిన తప్పుకు నిజంగా క్షమాపణ చెప్పుకునేవాడనైతే— న్యాయప్రకారం నీ కుమార్తెను నా కిచ్చి పెండ్లి చెయ్యి. సందేహింపకు. తాపసులమైన మాకు కన్యాదానం చెయ్యడంలో నీ కెంతమాత్రం దోషంలేదు” అని చెప్పాడు.

ముని పలుకులు విని శర్యాతి మహారాజు మిక్కిలి చింతాక్రాంతుడైనాడు -

“అయ్యో! ఇప్పుడేం చేసేది? ఈయన ముసలివాడు, పైగా గ్రుడ్డివాడు, ముని. ఎల్లప్పుడూ అరణ్యాలలో కఠోరమైన తపస్సు చేసుకొనేవాడు. ఇటువంటివాడికి దేవకన్యలాంటి నాకుమార్తె సుకన్యను ఎట్లా ఇచ్చి పెండ్లి చేసేది? ఈ మునిని భర్తగా పొంది సుకుమారి అయిన నా కూతురు ఏ విధంగా సుఖపడుతుంది? మంచీ-చెడ్డ తెలిసినవాడేవడైనా తన సుఖంకోరి, ఈవిధంగా కుమార్తె గొంతు కోస్తాడా? కన్నకూతురు కాపురాన్ని పాడుచేసి, ఆమెకు సుఖంలేకుండా చేస్తాడా? అట్లా చేస్తే అతనికి కీర్తి వస్తుందా? అయ్యో! యౌవనం, రూపం కలిగి మన్మథబాణాగ్నిలో వేగిపోతున్న నా కుమార్తె - వృద్ధుడు, అంధుడు అయిన ఈ తాపసిని భర్తగా వరించి బ్రతికినంతకాలం ఎట్లా కాపురం చేస్తుంది? అిండ్లచందాలుగల ఆడపిల్ల లెప్పడూ తమకు అన్నివిధాలా

తగిన భర్తలే కావాలని కోరుకుంటారు. యావనవత్తులైన కాంతలు ఇటునంటి కురూపినిపొందలేరు. పొంది సుఖపడనూ లేరు. పూర్వం తాపస్సుడైన గౌతముని భర్తగాపొంది అహల్య కష్టాలపాలు కాలేదా? దేవేంద్రుని పొందు ఆశించ లేదా?

ఆవిధంగా ఇంద్రునిచేపంచింపబడిన అహల్యను గౌతముడు శసించాడు. ఆమెఆరని—తీరనిశోకంలోమునిగిపోయింది. అట్లాగే ఈ గ్రుడ్డివాని కిచ్చి పెండ్లిచేస్తే నా కుమార్తెకుమాత్రం కీడు మూడకుండా వుంటుందా? కనుక లోకంలో ఆడపిల్లలకు అనుకూలదాంపత్యం సుఖకరం. అననుగుణ దాంపత్యం కన్న నీచమైనది మరొకటిలేదు” —అని ఈవిధంగా శర్యాతి మహారాజు పరిపరివిధాల చింతించి, తన కుమార్తెను చ్యవనమునికి యివ్వడానికి మనస్కరించక మళ్ళీ తన గృహానికి వచ్చాడు. మంత్రులను పిలిచాడు. విషయమంతా వారితో చెప్పాడు :—

“నా కుమార్తె నిచ్చి పెండ్లి చెయ్యమని చ్యవనముని కోరాడు. ఇవ్వనిపక్షంలో మనము కష్టాలపాలు కావలసి వస్తుంది. రెండువిధాలా చిక్కుగానేవున్నది. ఏం చెయ్యాలో తోచడంలేదు. ఇందుకు మీ రేం సలహాచెప్పుతారు” —అని అడిగాడు.

అప్పుడు మంత్రులు—“మహారాజా! దుర్భగుడైన ఆ మునికి సుకుమారి, సుందరాంగి అయిన సుకన్యనిచ్చి వివాహం చెయ్యడం మాకున్నూ ఎంతమాత్రం సమ్మతం కాదు” —అని చెప్పారు.

ఈవిధంగా మహారాజున్ను, మంత్రులున్ను చింతా క్రాంతులై సంభాషిస్తున్న సమయాన సుకన్య వారి మనో వ్యధను తెలుసుకొని అక్కడికి వచ్చింది. తండ్రితో యీ విధంగా పలికింది :—

“నాయనా ! నా కోసం మీ అందరికీ యింత ఆపద రావడం కూడదు. నేనువెళ్ళి గ్రుడ్డివాడైన ఆ మునికి సేవ చేస్తాను. ఆయన దయకు పాత్రురాల నవుతాను. నన్నాయన కిచ్చి పెండ్లిచెయ్యండి. ఈ వ్యాకులం వదలి మీరంతా స్వస్థ చిత్తులుకండి. సుఖంగా వుండండి నాయనా.”

సుకన్యమాటలు విని శర్యాతిమహారాజు, మంత్రులంతా వింటూవుండగా—

“అయ్యో ! నా చిన్నారి తల్లీ ! ఆ వనాలలో నీ వెట్లా వుంటావమ్మా ? సుకుమారివే ! వృద్ధుడు, గ్రుడ్డివాడు, మహా కోపి అయిన ఆ చ్యవనమునికి నీ వెట్లా సేవలు చేస్తావుతల్లీ ? నా సుఖంకోసం రతీదేవివంటి నిన్ను ఆ ముసలివాడికి కట్ట బెడతానా ? వద్దమ్మా ! ఐశ్వర్యం, అందం, యశావనం—అన్నీ ఉన్న సుందరపురుషులకే నిన్ను పొంద సాధ్యంకాదు. అటు వంటి విశాలాక్షివి, మృదుభాషిణివి అయిన నిన్ను—నీ తండ్రి ఒక వృద్ధుడికి ఇచ్చి పెండ్లి చేస్తాడటమ్మా ? ఇది ఎంతమాత్రం ధర్మంకాదు. భర్తయేమో మూడుగాళ్ళ ముదుసలి. పైగా గ్రుడ్డివాడు. పైపెచ్చు మహాకోపి. వీటికితోడు కాపురమా అరణ్యాలలో. మహారాజునైన నా కడుపునపుట్టిన నిన్ను ఇటు వంటివాడి కిచ్చి పెండ్లిచేస్తే నాకు పుట్టగతులుంటాయా తల్లీ ? అమ్మా ! చెపుతున్నాను విను—సైనికులంతా చనిపోయినా

సరే, నా రాజ్యం యావత్తు నాశనమైనాసరే, నేనే లేకుండా పోయినాసరే, మరేమైనాసరే—నేను భయపడను. చలించను. నినాన కళ్ళులేని ముసలివాడికిమాత్రం యిచ్చి పెళ్ళి చెయ్యను. కానున్నది కాకమానదు. జరిగేది జరిగిపోతుంది. ధైర్యమాత్రం వీడను తల్లీ!”—అని పలికాడు.

అంతట తండ్రిమాటలు విని సుకన్య ప్రసన్నవదనయై అత్యంత ప్రేమంతో యీవిధంగా బదులు పలికింది—

“తండ్రి! మీ రీవిధంగా మాట్లాడటం న్యాయం కాదు. ఆ మునివర్యుని ముసలివాడంటున్నారే—కాదు. ఆయన లోకపావనుడు. మహానుభావుడు. భోగాలనుభవించాలన్న ఆకాంక్ష నా కేమాత్రం లేదు. ఆ తపోధనుని భర్తగా పొంది—నిత్యం సేవిస్తూ వుంటాను. పతి శుశ్రూషకంపై సతికి మరేంకావాలి. పైగా నావలన సమస్తజనులకు సుఖం కలుగుతున్నది. నాకు కావలసింది అదే తండ్రి! వనాలకు వెడతాను. ఆ మునివర్యుని సేవిస్తాను. ఆయనమాటకు ఎదురాడక భక్తితో పూజిస్తాను. మీకు కీర్తితెస్తాను తండ్రి: కనుక మీరు చింతించక నన్నా తాపసుని కిచ్చి పెండ్లిచెయ్యండి.”

ఈ విధంగా సుకన్య నిశ్చయించుకోవడం చూచి అక్కడున్న మంత్రులంతా విస్మయం చెందారు. శర్యాతి మహారాజున్నా మిక్కిలి ఆశ్చర్యపోయినాడు.

తరువాతి శర్యాతిమహారాజు సంతోషంతో చ్యవన మహాముని సన్నిధికి వెళ్ళి ఆయనకు నమస్కరించి—

“ఓ, మహాత్మా! నా కుమార్తెను మీకు పరిచర్యలు చేయడానికి పంపుతున్నాను. విధివిధానంగా మీ కిచ్చి నివా

హం చేస్తాను. దయచేసి స్వీకరించి నన్ను కృతార్థుని చెయ్యండి” అని పలికి, శాస్త్రోక్తంగా సుకన్యను చృశవమహామునికి ఇచ్చి పెండ్లిచేశాడు. చృశవముని సంతుష్టాంతరంగుడై, పరివారము - ధన ద్రవ్యాదులు - మరేపి గ్రహించక కేవలం సుకన్యను మాత్రం పరిగ్రహించాడు. ఆ క్షణంలోనే శర్యాతిమహారాజుకు, ఆయన సైనికులకు, జనులకు శాఖ్యం చేకూరింది. పూర్వం వాటిల్లిన ఆపద తొలగిపోయి అందరికీ సంతోషం కలిగింది. తరువాత శర్యాతిమహారాజు తన గృహానికి పయనమవుతుండగా చూచి సుకన్య -

“నాయనా ! నా కీ సొమ్ములు, విలువైన చీరలు అక్కణ్ణేదు. వీటిని తీసికొని నాకు జంక చర్మాలు, నార చీరలు ఇవ్వండి. మునిపత్నివేషం ధరిస్తాను. నా భర్తకు సంతోషము, మీకు యశస్సు, నాకు ముక్తి చేకూరేట్లు ప్రవర్తిస్తాను. ఇక మీరు నన్ను గురించి ఏమాత్రం విచారించ పనిలేదు. నా శీలాన్ని గురించి మీరు శంకించ నవసరంలేదు. మీ కుమార్తె మీ కెన్నడూ అపకీర్తి తీసుకురాదు. తాపసి వేషం తాల్చి- వృద్ధుడు, అంధుడు, మహానుభావుడు అయిన నా భర్తను ఎల్లప్పుడూ భక్తితో సేవిస్తూ ఉంటాను. అన సూయాదేవి అత్రిమహామునిని సేవించినట్లుగాను, అరుంధతీ దేవి వశిష్టమహామునిని కొలచినట్లుగాను నేను ఈ మునిశ్రేష్ఠుని కొలుస్తాను. మీరు నిశ్చింతగా ఉండండి” అని చెప్పింది.

పరమధర్మాత్మురాలైన కుమార్తె పలుకులు విని శర్యాతిమహారాజు, కన్నుల అశ్రువులు రాల ఆమెకు జంక చర్మాలు, నారచీరలు ఇచ్చాడు. అప్పుడు సుందరాంగి

అయిన సుకన్య తన సొమ్ములు, చీరెలు వలిచిపెట్టి, ముని పత్నీవేషం తొల్పింది.

ఓ, జనమేజయ మహారాజా! అప్పుడు రాజసేవకు లందరూ ఆ సుకుమారిని చూచి బిగ్గటగా రోదనం చేశారు. ఆ సాధ్వీ శీలం ఎంతటిదో చూచారా?

తరువాత శర్యాతి మహారాజా, వల్కలాజనములు ధరించి మహాతాపసివలె ఉన్న కుమార్తెను విడువలేక విడిచి పెట్టి, మంత్రి పరివార సహితుడై మళ్ళీ తన నగరానికి వెళ్ళి పోయాడు.

అని తెలిసి వ్యాసుడు, మళ్ళీ ఈ ప్రకారం చెప్ప సాగాడు :

### 3

ఆవిధంగా శర్యాతి వెళ్ళిపోయిన అనంతరం పతిసేవా పరాయణ అయిన సుకన్య - భక్తితో భర్త శుశ్రూష చేయసాగింది. అడవిలోకి వెళ్ళి నానావిధాలైన కండమూలా లను, ఫలాలను తెచ్చి భర్త ప్రక్కన ఉంచేది. అగ్నిహోత్రం చేసుకునేటందుకు ఎండు సమిధలు ఏరుకొనివచ్చి ఇచ్చేది. కమండలాన్ని తోమి శుభ్రపరిచేది. నిత్యకర్మలు నెరవేర్చు కునేటందుకు పువ్వులు, దర్భలు తెచ్చి ఆయనవద్ద పెట్టేది. భర్తను వేడినీళ్ళతో స్నానం చేయించి, కృష్ణాజనం పఠించి దానిపై కూర్చుండబెట్టేది—“స్వామీ! ఇక మీ నిత్య కర్మలు నెరవేర్చుకోండి—” అని చెప్పేది. కర్మలు నెరవేర్చు కొనినపిదప ఆయనను చెయ్యిపట్టుకొని తీసుకొనివచ్చి ఆస



నంపై కూర్చుండచేసి, ఎంతో ప్రీతితో, నీవారాన్నమును, కందమూల ఫలానులతోను తృప్తిగా భోజనంపెట్టి సంతోష పరిచేది. పిదప కాళ్ళు చేతులు కడిగి - శయ్యకడకు తీసుకుని పొయ్యేది— “తాంబూలం సేవించండి స్వామీ—” అని తాంబూలం ఇచ్చేది. తరువాత భర్త ఆజ్ఞ గైకొని, ప్రాణాలు నిలుపుకోవడంకోసం తాను ఏ పండో, ఫలమో మాత్రం ఆరగించేది. తిరిగి వెంటనే భర్త సన్నిధికివచ్చి, విసయంగా - “పాదాలు ఒత్తమంటారా?” అని అడిగి ఆయన సంతోషించేటట్లు పరిచర్యలు చేసేది. మరల సాయంత్రం కాగానే, హోమ ద్రవ్యాలన్నీ సంతరించి పెట్టేది. మధురఫలాలు తెచ్చి ఆయనకు కడుపార కుడువబెట్టి, భర్త తినగా మిగిలినది తాను భుజించేది. తరువాత మెత్తని పాన్ను అమర్చి పతిని అందు పరుండబెట్టేది. అనంతరం పాదసేవచేస్తూ, ఆయనను పతి వ్రతా ధర్మాలు అడిగి తెలుసుకొనేది. ఆయన నిద్రించిన వెనుక, ఆయన పాదములచెంత తానూ పడుకొని నిద్రించేది. రాత్రివేళ మధ్యమధ్య లేచి మళ్ళీ భర్తకు ఉపచారాలు చేస్తూ, భక్తితో కొలిచేది.

వేసవికాలంలో భర్తకు తాపోపశమనార్థం, బాటాకుల విసనకట్టతో విసరుతూ ఆయనకు నిద్రపట్టనట్లు చేసేది. శీతాకాలంలో చలిమంటలువేసి, ఉష్ణోదకస్నానాలు చేయించి, ఉష్ణాన్న భోజనాదులు కుడువబెట్టి - “స్వామీ! మీకు సుఖంగా ఉంటున్నదికదా?” అని అడిగేది.

బ్రాహ్మీముహూర్తంలో లేచి, జలపాత్ర గైకొని, భర్తను శౌచార్థం ఆశ్రమానికి అనతిదూరానికి తీసుకొని

పోయి ఆయనను అక్కడ దిగవిడిచేది. తాను ఒక కనుమరుగు ప్రదేశంలో ఉండి, తరువాత మళ్ళీ ఆయనదగ్గరికి వెళ్ళి చెయ్యి పుచ్చుకొని ఆశ్రమానికి తీసుకొనివచ్చేది. ఆసనంపై కూర్చోబెట్టి, మట్టిచేత, జలంచేత ఆయన పాదాలు యథా విధిగా కడిగి శుభ్రపరిచేది. ఆచమనానికి నీళ్ళు ఒసగి, యశో క్తంగా పండ్లు తోముకొనుటకై దంతకాష్టం, వేడినీళ్లు తెచ్చి ఇచ్చేది.

“స్వామీ! దంతధావనం అయిందికదా! ఇంకేమి ఆజ్ఞ? ఇవిగో, వేడినీళ్లు సిద్ధంచేశాను. స్నానంచెయ్యండి స్వామీ! హోమసమయం సమీపిస్తున్నది—” అని ప్రీయంగా పలికేది.

ఈవిధంగా పతిసేవాపరాయణయైన సుకన్య, ప్రతి నిత్యం భర్తయైన చ్యవన మహామునికి భక్తితో సమస్త పరిచర్యలుచేస్తూ, ఆయనకు ఏ కష్టమూ కలగకుండా తృప్తి పరుస్తూ, అతిథి, అభ్యాగతులను పూజిస్తూ, లోకం మెచ్చగా పతిసేవ కావిస్తూ వచ్చింది.

అంతట ఒకనాడు సుందరాంగి అయిన సుకన్య, ఆశ్రమానికి అనతిదూరంలో ఉన్న తటాకానికి స్నానార్థం వెళ్ళింది. స్నానాదులు ముగించుకొని వస్తూ ఉండగా అంతకు మున్నే క్రీడార్థం అక్కడికి అరుదెంచి ఉన్న అశ్వినీదేవతలు ఆమెను చూచారు. అమె అసదృశ లావణ్యాన్ని చూచి ఆశ్చర్యచకితులైనారు. ఆమెను సమీపించి ప్రీతిపూర్వకంగా ఇట్లు పలికారు —

“ఓ, చారులోచనా ! ఒక్కక్షణంసేపు నిలువు-  
 మేము అశ్వినీదేవతలము. నిన్నొక్కవిషయం అడుగుతున్నాం  
 చెప్పు. ఓ, పంకజాక్షీ ! నీవు ఎవరి కుమార్తెవు ? నీ భర్త  
 రేమి ? ఇక్కడికి ఎందుకొచ్చావు ? ఇప్పు డెక్కడికి వెడుతు  
 న్నావు ? మృదువైన నీ పాదాలతో ముళ్ళు - రాళ్ళు ఉన్న  
 ఈ నేలపై నడుస్తుంటే మాకు ఎంతో జాలివేస్తుంది. ఓ,  
 సుందరాంగీ ! విమానంలో ఎక్క సంచరించవలసిన నీవు- ఈ  
 అరణ్యంలో కటికి నేలపై నడుస్తున్నావేమి ? నూరుమంది  
 దాసీలను వెంట తీసుకొని రావలసిన నీవు, ఇట్లా ఒంటరిగా  
 వచ్చావేమిటి ? ఓ, జవ్వనీ ! నీవు రాకుమార్తెవా ? లేక అప్ప  
 రసవా ? నిన్నుకన్న తల్లి ఎంత ధన్యురాలోకదా ! నిన్నుకన్న  
 తండ్రి ఎంత పూజ్యుడోకదా ! నిన్ను చేపట్టిన భర్త ఎంత  
 పుణ్యాత్ముడోకదా ! ఓ, వరాననా ! ఈ భూమిమీది నీ  
 కలిమి ఉన్నదే-అది దేవలోకంలో కలిమికంటెకూడా అధికమై  
 నదిసుమా ! ఈ వనంలో నిన్ను నిత్యం చూచే మృగాలు ఎంత  
 భాగ్యంచేసుకున్నాయోకదా ! ఇక్కడ నిన్ను నిత్యం చిలకించే  
 పక్షులు ఎంత పుణ్యంచేసుకొన్నవోకదా ! నీ పాదభూమివలన  
 ఈ భూమి పావనమైందంటే నమ్ము. ఓ పద్మదళాయతాక్షీ !  
 నిన్ను పొగడడంకాదు. నిజంచెపుతున్నాము. నీభర్త ఎవరో,  
 నిన్ను కన్నతండ్రి ఎవరో మాకు చెప్పు. ఆ కృతకృత్యులను  
 దర్శించాలని మా కెంతో కుతూహలంగా ఉన్నది.”

అశ్వినీదేవతలు ఈరీతి పలుకగా విని సుందరాంగి  
 అయిన సుకన్య ఎంతో సిగ్గుపడినది. తరువాత వారితో—  
 “అయ్యలారా ! నేను శర్యాతి మహారాజు కుమార్తెను.

పూజ్యుడైన చ్యవనమహర్షి భార్యను. వృద్ధుడు, అంధుడు, అయిన నా భర్తకు అహోరాత్రులు శుశ్రూష చేస్తూ నే నిక్కడ ఉన్నాను. నా అనుమతిప్రకారం నా తండ్రి నన్నా ముసీంద్రునకు ఇచ్చి వినాహం చేశాడు. మహానుభావుడు, సద్వర్తనుడు అయిన ఆ ముని ఆశ్రమం, అదిగో-అదే—అగు పిస్తున్నది. ఓ పుణ్యాత్ములారా! తాము మా ఆశ్రమానికి వచ్చి మమ్ము పావనం చెయ్యండి—” అని చెప్పింది.

అప్పుడు దేవనైద్యులైన అశ్వినీదేవతలు సుకన్యను చూచి ఈవిధంగా పలికారు —

“ఓ, కళ్యాణీ! ఇంతటి లావణ్యవతివైన నిన్ను నీ తండ్రి-దుర్భావుడు, గ్రుడ్డివాడు, ముదుసలి అయిన ఒక మునికి ఇచ్చి పెండ్లి చేశాడా? అయ్యయ్యో! ఎంత అన్యాయం! నీకీ రాత రాసిపెట్టిన విధాతకు పాపం-పుణ్యంలేదా? మెఱుపు తీగెలాంటిదానపు నీవు. సమస్తభూషణాలు పెట్టుకొని, చీని చీనాంబరాలు కట్టుకొని అంతఃపురాలలో సుఖించవలసిన నీ వీ విధంగా, నారచీరెలుధరించి తాపసివేషంలో వనాలలో సంచరిస్తున్నావా? ఓ, భామినీ! సౌందర్యంలో నీకు దేవ కన్యలుకూడా సాటిరారు. ఓ, విశాలాక్షీ! నవయావనంలో ఉన్న నీవు, ఆ గ్రుడ్డివానిని, వయసు మళ్ళినవానిని భర్తగా ఎట్లా వరించావు? అయ్యో! రూపంలో, వయస్సులో నీకు సరివచ్చే. మరొక పురుషుని వరించకపోయినావా? ఓ, కోమలీ! జగదేకసుందరివైన నీ వెక్కడ? ఈ నారచీరెలు, వనవాసాలు, మునిసేవలు ఎక్కడ? ఈవిధంగా నీ యావనం అంతా వ్యర్థం చేసుకోవడం దేనికి? జీవితాన్ని నిష్ఫలం

చేసుకోవడం దేనికి? ఓ, సుందరీ! మా ఇరువురిలో ఒక్కరిని వరించరాదా? వరించి స్వర్గలోకంలో, నందనననంలో చైత్ర రథమున ఎల్లప్పుడూ మనోరథాలు తీర్చుకుంటూ స్వేచ్ఛగా విహరించరాదా? వృద్ధుడు, అంధుడు అయిన ఈ మునివలన నీకేమి ప్రయోజనం? నీనా, మహారాజు కుమార్తెవు, సుకుమారివి, సౌందర్యరాశివి, సమస్తభోగాలు అనుభవించవలసినదానవు. అటువంటి నీవు గ్రుడ్డివాడైన ఈవృద్ధుని పొంది ఏమి సుఖద్వా మనుకున్నావు? అయ్యో! ఈవిధంగా నీ సుఖమంతా ఎందుకు పాడుచేసుకొంటున్నావు? ఇటువంటి వానిని పొందినందువల్ల నీకు తగిన విహారాలు, సంసరణ సుఖాలు ఉండవుకదా? ఓ రాకుమారీ! సకల శుభలక్షణ సంపన్నవు, కోమలాంగివి అయిన నీవు కందమూలాదులు తిని, నీళ్ళు త్రాగుతూ, ఆ వృద్ధునికి దాసివై, దేహాన్ని శుష్కింప చేసుకుంటూ ఒంటరిగా యీ వనాలలో ఎందుకుంటున్నావు? ఇది నీకు మేలుగా తోచిందా? మహారాజపుత్రివి, విశాల నేత్రివి అయిన నీకు యీ మునివృత్తి తగదు. గ్రుడ్డివాడు, ముసలివాడు అయిన ఆ మునిసేవలో నీ సౌందర్యాన్ని యావనాన్ని, సుఖాన్ని పాడుచేసుకోవడం నీకు హాయిగా కనుపిస్తున్నదా?—

ఓ జనమేజయనృపాలా! అశ్వినులు ఈవిధంగా పలుకగా సుకన్య విన్నది—

అని తెలిపి వ్యాసుడు మళ్ళీ యీవిధంగా చెప్పసాగాడు :—

అంతట సుకన్య అశ్వినీదేవతల పలుకులు విని ధైర్యం అనలంబించి వారి కీవిధంగా బదులు చెప్పింది—

“అయ్యలారా! మీ రిరువురూ సూర్యభగవానుని కుమారులు. సర్వజ్ఞులు. మీకు తెలియని విషయమంటూ లేదు. అటువంటి మీరు నిష్కారణంగా అన్యకాంతను, సాధ్వినీ అయిన నన్ను ఈవిధమైన మాటలు అనడం ధర్మమేనా? ఓ, అశ్వినీదేవతలారా! కశ్యపప్రజాపతి కుమారుడు, కర్మసాక్షి అయిన ఆ సూర్యభగవానుడు సమస్తమూ చూస్తున్నాడు. ధీరులు మీవంటివారు ఇటువంటి మాటలు ఎక్కడైనా మాట్లాడవచ్చునటయ్యా? నన్ను నాతండ్రి, మహానుభావుడు యోగి అయిన ఆ మునికిచ్చి వివాహం కావించాడు. నేను కులస్త్రీని. పుంశ్చలిని కాను. మీ రిక అధికప్రసంగాలు చెయ్యవద్దు. మీ రింకా ఇట్లాగే మాట్లాడితే శపిస్తాను—”

ఈ విధంగా పతిభక్తిపరాయణయైన సుకన్య కోపంగా పలికేటప్పటికి అశ్వినీదేవతలు, ఆమె శపిస్తుండేమోనని మిక్కిలి భీతిల్లారు. వెంటనే ఆమహాసాధ్వినీ ప్రసన్నురాలుగా చేయడంకోసం వినయంగా ఇట్లు పలికారు :-

“ఓ, కశ్యాణీ! నీవంటి శీలవతులు లోకంలో మరెవ్వరూ లేరు. మేము నీకొక వరం ఇస్తాం, తీసుకోవలసినది. దానివలన నీకు సౌఖ్యం చేకూరుతుంది. అందంలో అశ్వినీదేవతలను మించినవారులేరని కవీశ్వరులంతా-మా అందాన్ని

పొగడుతూ ఉంటారు. నీ భర్తనుకూడా మావంటి రూపము, వయస్సు కలవానినిగాచేస్తాము. అప్పుడు నీవు మాముగ్గురిలో, నీ చాతుర్యంవలన ఎవరినో ఒకరిని వరిస్తావా? ఓ, వరాననా! ఇది నీకు సమ్మతమైతే చెప్పు. నీ భర్తను మావంటి రూప యావన సంపన్నునిగా చేస్తాము—”

దేవవైద్యులైన అశ్వినీదేవతలు ఈ ప్రకారం చెప్పగా సుకన్య విని విస్మయమందింది. వెంటనే ఆశ్రమానికి వెళ్ళి భర్తను చూచి— “స్వామీ! సూర్యపుష్టులైన అశ్వినీ దేవత లిరువురు తటాకంవద్ద నన్ను చూచారు. చూచి కామాతురులై ‘ఓ కళ్యాణీ! ముసలితనము, గ్రుడ్డితనము పోయి నీ భర్తకు తక్షణమే మా ఆకారంలో సరియైన ఆకారం’ వచ్చేటట్లు చేస్తాము. అప్పుడు ఒకే ఆకారంలో ఉండే మా ముగ్గురిలో నీ యిష్టంవచ్చినవానిని వరించు— అని చెప్పారు. ఇందులో ఏదైనా కపటమున్నదేమో మహాత్మా! ఈ వృత్తాంతం తమకు ఎరిగించి, తమ ఆజ్ఞ ఎట్లా అయితే అట్లా చేద్దామని వచ్చాను” అని పలికింది.

భార్య, సుకన్య చెప్పినది విని, చ్యవనమహాముని సంతుష్టాంతరంగుడై—

“ఓ, కాంతా! దేవతలు సుప్రవతులు. సత్యవాదులు. ఆడినమాట తప్పరు. కనుక వారి ఆజ్ఞను మన్నించడం మన కెంతేని శ్రేయస్కరం. కాబట్టి నీవు వెంటనే వెళ్ళి ఆ దేవ వైద్యులు శీఘ్రంగా ఇక్కడికి వచ్చే ఏర్పాటు చేయవలసి నది” అని చెప్పాడు.

ఆవిధంగా సుకన్య, భర్త ఆజ్ఞలైకొని తిరిగి అశ్వమల చెంతకు వెళ్ళి— “ఓ దేవతలాలా! మీరు చెప్పిన విషయం నా భర్తకు ఎరింగించాను. ఆయన అందులకు సమ్మతించాడు. కనుక తాము అక్కడికి దయచేసి ఆవిధంగా చెయ్యండి” అని కోరింది. అంతట అశ్వినీదేవతలు సుకన్యవెంట చ్యవన ముని ఆశ్రమానికి అరుదెంచారు. ఆమెతో— “నీ భర్త యావనవంతుడు కావడానికై జలంలో మునుగవలసిఉన్నది” అని చెప్పారు. చ్యవనుడు అందులకు సమ్మతించి ఆవిధంగా చేశాడు. అప్పుడు అశ్వినీ దేవతలున్ను, చ్యవనుడున్ను తటా కంలో మునిగి లేచారు.

అప్పుడా ముగ్గురున్నూ ఒకేరూపంగా ఉన్నారు. ముగ్గురిదీ ఒకటే వయస్సు.

“ఓ, కాంతా! దేవతలు సువ్రతులు. సత్యవాదులు. ఆడినమాట తప్పరు. ముగ్గురూ ఒకే యావనంలో ఉన్నారు. ముగ్గురివీ దివ్యదేహాలు. ముగ్గురుకూడా దివ్యకుండలాలు, దివ్యభూషణాలు ధరించి, అమిత తేజోవంతులై ప్రకాశిస్తున్నారు. అంతట వారు సుకన్యను చూచి —

“ఓ, కళ్యాణీ! మా ముగ్గురిలో నీకు ఎవనిపై అనురాగం ఉన్నదో ఆతనిని ఏరుకొనవలసినది”—అని చెప్పారు.

ఏకరూపధారులైన ఆ ముగ్గురినీచూచి సుకన్య మిక్కిలి ఆశ్చర్యచకితయైంది.

ఒకేరూపం, ఒకేమాట—ఒకేపలుకుగల ఆ ముగ్గురినీ చూచి అందులో తన భర్త ఎవరా అని తెలుసుకొనజాలక సుకన్య చింతించసాగింది—



“ముగ్గురిదీ ఒకటే చక్కదనం. ఒకటే వయస్సు. ఒకటే రూపం— అయ్యో! ఇప్పుడేంచేసేది? ఈ ముగ్గురిలో నా భర్త ఎవరో ఎట్లా తెలుస్తుంది?”

అయ్యో! భగవంతుడా! మరణంతప్ప వేరే ఉపాయం కనుపించడంలేదే; ఈ అశ్వినీదేవతలు ఇక్కడి కెందుకు రావాలి? నాకీ చిక్కు ఎందుకు తటస్థించాలి? అయ్యో! ఈ ఇంద్రజాలాన్ని తెలుసుకోవడ మెట్లాగ? భర్తనువిడిచి మరొకనిని వరించినట్లయితే, నాకు ఈలోకంలో తీరని అపఖ్యాతి, పరలోకంలో దుర్గతి లభిస్తున్నాయి. పతివ్రత లండరిలో నవ్వులపాలవుతున్నానుగదా!—” అని ఈ విధంగా పతివ్రత అయిన సుకన్య పెక్కువిధాల చింతించి, చింతించి, చివరకు జగదంబ అయిన ఆ పార్వతీదేవియే తనకు దిక్కుని నిశ్చయించుకొన్నది. ఆ పరమేశ్వరిని మనస్సులో నిలిపి ఈ ప్రకారం ధ్యానించింది :

“ఓ జగన్నాతా! నిన్ను శరణువేడుతున్నాను. నా దుఃఖాన్ని తొలగించవలసినది. ఓ పరాశక్తి! నిన్ను వేడుకొంటున్నాను. నన్ను రక్షించవలసినది. నా సతీత్వం తొలగిపోకుండా కాపాడవలసినది.

ఓ దేవీ! పరమేశ్వరీ! ఓ విష్ణుప్రియా! ఓ లక్ష్మీ!, ఓ వేదమాతా! ఓ సరస్వతీ! సమస్తసృష్టికీ ఆధారభూతవైన ఓ దేవీ! ఓ త్రిమూర్తిజననీ! నీకు నమస్కరిస్తున్నాను. నన్ను రక్షించు. ఓ వికారశూన్యా! ఓ ప్రకృతీ! ఓ పురుషస్వరూపిణీ! నీకు ప్రణతు లర్పిస్తున్నాను. ఓ దేవీ! నీవు సమస్త లోకాలకూ భుక్తిని ముక్తిని ఒసంగుతున్నావు.

అఖిలేశ్వరివై ఏలుతున్నావు. జ్ఞానులను చల్లగా కాపాడుతున్నావు. సౌఖ్యము, జ్ఞానము, సిద్ధి, కీర్తి, జయము - సమస్తమూ ప్రసాదించి రక్షిస్తున్నావు. ఓ దేవీ! అజ్ఞానులు నీ మహిమను ఎరుంగజాలరు. ఓ జగజ్జననీ! నిన్ను శరణు వేడుతున్నాను. ఈ ముగ్గురు పురుషులూ ఒకేరీతిగా ఉన్నారు. వీరిలో నా భర్త అయిన చ్యవనమహాముని ఎవరో తెలిసి, నా పతివ్రతాత్వమహిమను నిలిపి, కాపాడుమమ్మా—”

సుకన్య ఈవిధంగా మాటిమాటికి ప్రస్తుతిస్తూ మ్రొక్కుకోగా, జగదంబ అయిన త్రిపురసుందరీదేవి ఆ పరమపతివ్రతను అనుగ్రహించి, ఆమె హృదయఫలకమునందు నెలకొని దివ్యజ్ఞానం ప్రసాదించింది.

అప్పుడా రాజపుత్రి, సుకన్య సమాన రూప వయోలావణ్యాలు గలిగి ఒకేవిధంగా ఒప్పుతున్న ఆ ముగ్గురినీ పరికించి చూచి, అందులో తన భర్తను తెలుసుకొని అతనిని పరిగ్రహించింది. అప్పుడు అశ్వినీదేవతలు ఆమె ధర్మాన్ని చూచి ఎంతగానో సంతోషించారు.

అంతట దేవీప్రసాదమువలన తన భార్య తనను వరించి నందులకు చ్యవనమహాముని మిక్కిలి సంతోషాంతరంగుడై, సుకన్యను కన్నులార కాంచుతూ, తిరిగి వెళ్ళిపోయేటందుకు ప్రయత్నిస్తున్న అశ్వినీదేవతలను చూచి ప్రీతిపూర్వకంగా ఇట్లు పలికాడు :-

“ఓ, దేవతోత్తములారా! గ్రుడ్డివాడనై వార్ధక్యం వలన రూపం చెడి, భార్యను సుఖపెట్టలేక దుఃఖిస్తున్న నన్ను - మీరు అనుగ్రహించారు. మళ్ళీ నాకు కళ్లు వచ్చేటట్లు

చేశారు. నయస్సు, సౌందర్యము ప్రసాదించి నన్ను సంసార సుఖాహ్లాదిగా కావించారు. మీరు చేసిన మహాపకారం ఎన్నటికీ మరువరానిది. ఓ, అశ్వినీదేవతలారా! ఉపకారం చేసిన మిత్రులకు ప్రత్యుపకారం చెయ్యడం విధి. అట్లా చెయ్యనివాడు అపకీర్తిపా లవుటయేకాక వారికి ఋణపడు తున్నాడు. అతని జీవితమున్నూ వ్యర్థమవుతున్నది. కావున ఉపకారంచేసిన మీకు—నేను ఏమి ప్రత్యుపకారం చెయ్య గలను? మీ వాంఛితం ఏదో నాకు తెలియచెయ్యండి. తప్పక మీకోర్కె తీరుస్తున్నాను” —

చ్యవనమహాముని యారీతిగా పలుకగా విని అశ్వినీ దేవతలు—

“ఓ మహాత్మా! మా తండ్రి అయిన సూర్యదేవుని అనుగ్రహంవలన మాకు సమస్తమూ లభించి ఉన్నది. నీకు మా కోర్కె నెరవేర్చవలెననే యిచ్చ ఉన్నట్లయితే—ఒక్క విషయం వున్నది. చెపుతాము విను. మేము దేవదైత్యుల మన్న మిషచేత, దేవతలంతా మమ్ములను యజ్ఞాలలో సోమ పానానికి అనర్హులుగా చేశారు. నీకు మాయండు ప్రీతి వున్న టైతే—నీ మహత్తరమైన శక్తిచేత మమ్ములను సోమపానాహ్లాదులుగా చేయవలసినది. ఓ మునీంద్రా! పూర్వం మేనుపర్వ తంపై దేవేంద్రుడు బ్రహ్మనుగూర్చి యజ్ఞం చేశాడు. ఆ సమయంలో మా కీ అవమానం తటస్థించింది. దీనిని పోగొట్టడానికి నీ వొక్కడవే సమర్థుడవు” —అని పలికారు.

అశ్వినీదేవతల కోర్కె విని చ్యవనమహాముని ప్రీతుడైనాడు. వారి కీ విధంగా ప్రత్యుత్తరం ఒసగాడు :

ఓ దేవతలారా ! మీవలన నాకు నేత్రాలు వచ్చాయి. రూపం, యశావనం కలిగాయి. మహాత్ములైన మీకు నే నీ ఉపకారం తప్పక చేస్తాను. దేవేంద్రుని వారించి నేను మీకు నిరాటంకంగా సోమపానాన్ని యిస్తాను. మహామహుడైన శర్యాతిమహారాజుచేసే యజ్ఞంలో మీ కిది తప్పక లభించ గలదు—”

చ్యవనమహాముని పలుకులు విని అశ్వినీదేవతలు సంతోషాంతరంగులైనారు. ముని అనుజ్ఞగైకొని మళ్ళీ స్వర్గలోకానికి వెళ్ళిపోయినారు. తరువాత చ్యవనమహాముని తన భార్య అయిన సుకన్యను తీసుకొని మరల తన ఆశ్రమానికి వెళ్ళి పోయినాడు—

అని ఈవిధంగా వ్యాసమహర్షి జనమేజయునకు— పరమపత్రిత అయిన సుకన్యాచరిత్రం చెప్పాడు.

## 9. నకులోపాఖ్యానము

జనమేజయునకు వైశంపాయనుడు యీవిధంగా చెప్ప సాగాడు :—

ఓ, జనమేజయమహారాజా ! ధర్మరాజులవారు చేసిన ఆ అశ్వమేధయాగంలో ఒక అత్యద్భుతమైన సంఘటన జరిగింది. యాగం జయప్రదంగా ముగిసింది. భూలోకంలో వుండే బ్రాహ్మణశ్రేష్ఠులంతా ఆ మహాయజ్ఞానికి విచ్చే

శారు. దాయాదులు, బంధువులు, మిత్రులు—వీరేకాక భూలోకంలోవుండే నిరుపేదలు, గ్రుడ్డివాళ్ళు, దీనులు వీగంతా అక్కడికి వచ్చారు. వా రందరికీ ధర్మరాజు భూరి దక్షిణ లొసగాడు. ఎవరికికావలసిన పదార్థాలు, బహుమతులు వారికిచ్చి అందరినీ సంతুষ্টుల కావించాడు. అప్పుడు అన్నినైపుల నుంచీకూడా ఆ యాగంయొక్క గొప్పతనాన్ని గురించిన పొగడ్తలు మిన్నుముట్టాయి. అందరూకూడా ధర్మరాజుల వారిని కీర్తించారు. అప్పుడు ధర్మనందనుని శిరస్సుపై నున్న వర్షం కురిసింది.

ఓ భరతవంశశ్రేష్ఠుడా! ఆ సమయంలో ఒక మహా దుష్కృతం జరిగింది. నీలికళ్ళుగల ఒక ముంగిస అక్కడికివచ్చింది. దాని శరీరం ఒక ప్రక్క బంగారుమయంగా వున్నది. అది మేఘగర్జనవంటి గంభీరమైన స్వరంతో మాట్లాడింది. ఆ విధంగా ఆ పెద్దముంగిస ఒక రంధ్రంలోనుంచి బయటికివచ్చి, బిగ్గరగా ధ్వనిచేస్తూ, సమస్తమృగాలు, పక్షులు భయపడే టల్లు గరిజ్జిస్తూ, ఆ బ్రాహ్మణులమధ్య నిలుచుని మానవసంబంధం యీవిధంగా పలికింది :—

ఓ బ్రాహ్మణోత్తములారా! మీ రందరూ యీ యజ్ఞాన్నిగురించి మహా గొప్పగా చెబుతున్నారు. కాని మహాక్షేత్రంలో సక్తుప్రస్థుడనే బ్రాహ్మణుడున్నాడు. గొప్ప దానశీలుడు. ఉంఛవృత్తితో జీవిస్తున్నాడు. ఆ మహాత్ముడు చేసిన ధర్మంతో యీ మహాయజ్ఞం సరితూగదు!—”

ఓ జనమేజయస్వఫాలా! ఆ ముంగిస యీవిధంగా పలికేటప్పటికి, అక్కడున్న బ్రాహ్మశ్రేష్ఠులు యావన్నెందీ

విని మిక్కిలి ఆశ్చర్యచకితు లైనారు. అప్పు డా బ్రాహ్మణులంతా ఆ ముంగిసను సమీపించి—

“ఓయీ! ఎంతో పరిశుద్ధంగా, ఆచారయుక్తంగా జరుపబడిన ఈ మహా యజ్ఞాన్ని తిరస్కరిస్తున్నావే - అసలు నీవీయజ్ఞానికి ఎప్పుడు వచ్చావు? నీశక్తియొక్క పరిమితి ఏమిటి? నీ పాండిత్యం ఏపాటిది? ఈ మహా యజ్ఞాన్ని నీవు గర్హించడానికి కారణం ఏమిటి? ఈ యజ్ఞంలో ఏదీ విడిచిపెట్టలేదు. శాస్త్రయుక్తంగాను, వేదసమ్మతంగాను ఈయాగం జరిగింది. ఇక్కడ మంత్రతంత్రాలన్నీ యథావిధిగా ఆచరించబడి, నానా విధములైన కర్మలూ నెరవేర్చబడినాయి. వేదవిహితంగా నానారకాల దానాలు ఇవ్వబడినాయి. బహుశమైన త్యాగాలు, ధర్మాలు చేయబడినాయి. బ్రాహ్మణులందరూ పలువిధాలైన గొప్పగొప్ప దానాలు, దక్షిణలు పుచ్చుకొని సంతుష్టులైనారు. క్షత్రియు లందరూ యుద్ధంవలన సంతసించారు. పితృపితామహాది పితరులు శ్రాద్ధాదులవలన తృప్తిచెందారు. వైశ్యులు, తమకు కలిగిన రక్షణవలన సంతోషించారు. ఉత్తమురాండ్రైన స్త్రీలు అనేకమంది తమ వాంఛలు తీర్చుకొని సంతృప్తి చెందారు. శూద్రులు ఉదారమైన ప్రసంగాలవలన, తక్కిన యావన్మంది జనులూకూడా గొప్పగొప్ప దానాలు పొందడంవలన సంతోషించారు. ధర్మరాజులవారు చూపిన పరిశుద్ధమైన ప్రవర్తనవలన సమస్తమైన దాయాదులు బంధువులు సంతుష్టాంతరంగులైనారు. దేవతలందరూ హవిర్భాగాలు స్వీకరించిన్నీ, పుణ్యకర్మలు గ్రహించిన్నీ ఆనందించారు. శరణాగతు లందరుకూడా రక్షించబడి సంతసిం

చారు. కనుక అన్నివిధాలా సక్రమంగా నిర్వహించబడిన ఈ యాగం శ్రేష్ఠమైనది కాదని నీవు ఏ కారణంవలన అంటున్నావు? సీవనేది సత్యమే అయినట్లయితే అదేమిటో మా అందరికీ తెలియచెప్పు. నీవు స్వానుభవం వలన ఈ మాట అంటున్నావా? లేక శాస్త్రప్రకారం చెబుతున్నావా? మేమంతా విన కుతూహలపడుతున్నాం. ఓ, సకులోత్తమా! నీమాటలు ఎంతో విలువైనవిగాను, వినదగినవిగాను శోస్తున్నవి. నీవు ప్రజ్ఞావంతుడివిగా కనుపిస్తున్నావు. దివ్యరూపంతో ప్రకాశిస్తున్నావు. విజ్ఞానవంతులైన బ్రాహ్మణుల మధ్యకు వచ్చావు నీవు. కనుక ఈవిషయం ఏమిటో నీవే సవిస్తరంగా మాకు ఎరింగించవలసినది—” అని అడిగాడు.

ఆ విధంగా బ్రాహ్మణులు అడుగగా విని ముంగిస చిగు నవ్వు నవ్వుతూ వారి కీ ప్రకారం చెప్పడం మొదలుపెట్టింది:

“ఓ, బ్రాహ్మణశ్రేష్ఠులారా! నేను పలికిన పలుకులు అసత్యంకాదు. అహంకారంతోనున్నా నే నామాటలు మాట్లాడలేదు. నేను చెప్పినవాక్యం మీరంతా వినారు కదా! ఓ, బ్రాహ్మణశ్రేష్ఠులారా!— ఈ యజ్ఞం సక్రమ స్థుడు ఒనర్చిన ధర్మంతో ఎంతమాత్రం సరితూగదు! ఇది సత్యం! ఓ బ్రాహ్మణశ్రేష్ఠులారా! జరిగిన విషయం మీకు యథార్థంగా వివరించి చెబుతాను. శ్రద్ధగా వినండి— అత్యద్భుతము, అత్యుత్తమము అయిన సంఘటన ఇది. ఇది నేను కళ్ళారా చూచాను. అనుభవించానుకూడా. కురుక్షేత్రంలో వివశిస్తూ, ఉంచవృత్తితో జీవించే ఉదారుడైన ఒక బ్రాహ్మణునికీ సంబంధించిన విషయం ఇది. ఓ, ద్విజశ్రేష్ఠులారా!

దీనివలననే ఆ బ్రాహ్మణుడు, తన భార్యతోను, కొడుకుతోను, కోడలుతోను స్వర్గానికి వెళ్ళాడు. దీనిమూలకంగానే నా శరీరంలో సగభాగం బంగారు మయమైంది—”

అని తెలిపి ఆ ముంగిస మళ్ళీ వారి కీ ప్రకారం చెప్ప సాగింది :

“ఓ, బ్రాహ్మణోత్తములారా ! ఒక బ్రాహ్మణుడు తనకు న్యాయంగా లభించినదీన్ని, అతిస్వల్పమైనదీన్ని దానం చేశాడు. అది అత్యుత్తమము, అత్యద్భుతము అయిన ఫలం ఒసగింది. ధర్మక్షేత్రము, అనేకమంది ధర్మజ్ఞులకు నివాస యోగ్యము అయిన కురుక్షేత్రంలో ఒక బ్రాహ్మణుడు నివసిస్తున్నాడు. అతను ఉంఛవృత్తితో జీవిస్తున్నాడు. ఒక పావురాయి జీవనాధారం అంత జీవనాధారం అతనిది ! అతడక్కడ తన భార్యతోను, కుమారునితోను, కోడలుతోను నివసిస్తున్నాడు. ధర్మాత్ముడు, జితేంద్రియుడు అయి తపో నిష్ఠతో జీవిస్తున్నాడు. ఉంఛవృత్తితో పొలాలలో తాలిన గింజలు ఏరుకొని, బ్రతుకుతున్నాడు. అతను ప్రతిరోజూ, వ్రతనిష్ఠతో ఉండి మూడుజాములవేళకు భోజనం చేసేవాడు. ఆ సమయానికి ఏమీ దొరకకపోయినట్లయితే ఆ బ్రాహ్మణోత్తముడు, ఆరోజు ఉపవాసం ఉండి మళ్ళీ మరుసటిరోజు అదేవేళకు భుజించేవాడు. ఓ, బ్రాహ్మణశ్రేష్ఠులారా ! ఇట్లా ఉండగా ఒకానొకసమయంలో అక్కడ ఒక భయంకరమైన కరువు సంభవించింది. ఆవిధంగా దుర్భిక్షం సంభవించిన సమయంలో ధర్మాత్ముడైన ఆ బ్రాహ్మణునివద్ద ఏ పదార్థమూ నిలువలేదు. అప్పుడా రాజ్యంలో చెట్లు - చేమలు -



అన్న మలమల మాడిపోయినాయి. ఎక్కడా గింజ- ధాన్యం నిలువలేదు. ప్రతిరోజూ భోజనసమయం అయ్యేటప్పటికీ ఆ బ్రాహ్మణునివద్ద తినడాని కేమీ ఉండేదికాదు. ఈవిధంగా రోజుతరువాత రోజుగడుస్తూ వచ్చింది. ఆ బ్రాహ్మణుని ఇంట్లో అందరూ పస్తులుంటున్నారు. ఆకలితో అలమటిస్తున్నారు. అయినప్పటికీ వారు చేసేదేమిలేక ఎలాగో రోజులు గడప సాగారు.

“ఇట్లా ఉండగా జ్యేష్ఠమాసంలో ఒకనాటి మిట్ట మధ్యాహ్నంవేళ, ఎఱ్ఱనిఎండలో ఆ బ్రాహ్మణుడు ధాన్యపు గింజలు ఏరుకొంటున్నాడు. ఎండ తాపానికి వేగిపోతూ, ఆకలిసాధకు సుళ్ళు, తిరిగిపోతూనే అతడా కఠోర తపోనిష్ఠను సాగిస్తున్నాడు. కాని అతడా విధంగా ఎక్కువసేపు గింజలు ఏరుకోలేకపోయినాడు. ఎండ దెబ్బకు, ఆకలిసాధకు తాళ జాలక అలసి, సామ్మసిల్లిపోయినాడు. అతనితోసహా కుటుంబంలో అందరూ పస్తే— ఎవరికీ తినడానికి తిండిలేదు. ఆ తీరుగా అతడు దారుణమైన బాధ అనుభవిస్తూ రోజులు గడిపాడు.

“అంతట ఒకనాడు మూడుజాములవేళకు ఆ బ్రాహ్మణుడు స్వల్పంగా ధాన్యపు గింజలు ఏరుకొని రాగలిగాడు. అప్పుడు వారా గింజలను పేలాలుగా వేయించుకొని పేల పిండి తయారుచేసుకొన్నారు. ఆ పిండి కుంచెడు అయింది. తరువాత వారు మామూలుగా స్నాన సంధ్యాద్యనుష్ఠానాలు, నిత్యకర్మలు ముగించుకొని, దేవ, పితృయజ్ఞాలు, పూజలు నిర్వర్తించుకొని, ఆ కొద్ది పేలపిండినీ ఇంట్లో ఉన్న నలుగురూ

నాలుగుభాగాలు చేసుకొని సమానంగా పంచుకొన్నారు. ఒక్కొక్కరికి ఒక్కొక్క మానెడు పేలపిండి వచ్చింది. అంతట వారు ఆ పేలపిండిని భుజించడానికి సంసిద్ధులై ఉన్న సమయంలో వారింటికి ఒక అతిథి దయచేశాడు. అతిథి రావడం చూచి వారందరూ ఎంతగానో సంతోషించారు. ఆ వచ్చిన అతిథికి భక్తితో నమస్కారంచేసి అతనిని లోపలికి తీసుకొనివచ్చారు. అతనిని మామూలుగా అడిగే కుశలప్రశ్నలన్నీ అడిగి, గౌరవించి కూర్చోబెట్టారు.

“ఓ బ్రాహ్మణశ్రేష్ఠులారా! ఆ విప్రుని కుటుంబంలో అందరూకూడ పరిశుద్ధమనస్కులు. కల్ల-కపటం లేనివారు, ఉదారులు, కామ-క్రోధాదులను జయించినవారు. వారెవరికీకూడా పరులనుఖాన్నిచూచి అసూయపడే స్వభావం లేదు. మాత్సర్యం అంతకన్నాలేదు. వారందరూ మద-క్రోధాదులను త్యజించినవారు, ధర్మాత్ములు, బ్రాహ్మణశ్రేష్ఠులు. వారికి తెలియని ధర్మవిధిఅంటూ లేదు. ఓ బ్రాహ్మణోత్తములారా! అంతట వారా అతిథికి తమ గోత్రప్రవరను చెప్పుకున్నారు. అట్లాగే ఆ అతిథి గోత్రప్రవరలు అడిగి తెలుసుకొన్నారు. ఆకలిగొనివున్న ఆ అతిథిని సగౌరవంగా భోజనానికి తోడ్కొనివచ్చారు. తమ కుటీరంలోకి తీసుకొనివచ్చి అర్ఘ్యపాద్యాదులు ఒసగి అతనిని పూజించారు. దర్భాసనం పరిచి దానిపై అతనిని కూర్చోబెట్టారు—

‘ఓ మహాత్మా! మాకువున్నది శుచిగా తయారు చేసిన యీ పేలపిండిమాత్రమే! ఇది మేము న్యాయంగా

ఆర్జించినది. ఓ బ్రాహ్మణోత్తమా! దీనిని మీకు భక్తితో సమర్పిస్తున్నాం. పరిగ్రహించవలసినది'—అని కోరారు.

“అందులకు అతిథిగావచ్చిన ఆ బ్రాహ్మణుడు సంతోషంగా అంగీకరించాడు. అప్పుడు గృహ యజమాని అయిన సక్తుప్రస్థుడు తనవంతువచ్చిన మానెడు పేలపిండినీ ఆ అతిథికి సమర్పించాడు. అతిథి దానిని ఆవురావురున భుజించాడు. కాని మిక్కిలి క్షుద్బాధాపీడితుడై ఉన్న ఆ అతిథి ఆకలి తీరలేదు. అప్పుడు ఉంఛవృత్తితో జీవిస్తున్న ఆ బ్రాహ్మణోత్తముడు ‘అయ్యో! ఈ అతిథికి ఆకలితీరలేదే! మరేమి ఆహారం పెట్టి ఇతనిని సంతృప్తిపరచేది?—’ అని చింతించసాగాడు. అప్పుడతని భార్య—స్వామీ! నా భాగంవచ్చిన పేలపిండిని ఈ అతిథికి సమర్పిస్తాను. అతిథిసత్కారంకంటె మనకు అధిక మైనపుణ్యం ఏమున్నది? కనుక అతనిని తృప్తిపొందించడం మనవిధి. ఇది తీసుకొనిపోయి. అతిథికి పెట్టి అతనిని సంతృప్తిపరచండిస్వామీ’— అని పలికింది.

“అప్పుడు సాధ్వీలయిన తనభార్య ఆవిధంగా చెప్పడం విన్నాడు సక్తుప్రస్థుడు. ఆకలితో అలమటించిపోతున్న భార్య ఆ రీతిగా చెప్పినందువలన ఆమె భాగంవచ్చిన పేలపిండి తీసి అతిథికి పెట్టడానికి ఆ బ్రాహ్మణోత్తమునికి మనస్కురించలేదు. పూజ్యుడైన సక్తుప్రస్థుడు తను ఆస్థితీలో ఉండికూడా భార్య యొక్కపరిస్థితి వివేకంతో తెలుసుకో గలిగాడు. పాప మా ఇల్లాలు వయస్సుమళ్ళిన మనిషి. శ్రమపడిన మనిషి. ఆమెలో ఎక్కడా కళా-కాంతులులేవు. ఆకలితో ఎండి వరుగైపోయింది. చర్మము, ఎముకలూతప్ప ఆమెవంటిమీద మరేమీలేదు.

శుష్కించి శుష్కించి పుల్లలాగా అయిపోయింది. ఆ విధంగా బాధతో చలించిపోతున్న ఆ అసహాయురాలిని చూచి, సక్తు ప్రస్థుడు- 'ఓ, కళ్యాణీ! సమస్తమైన పక్షులు, మృగములు, కీటకములు, పురుగులు కూడా తమతమ ప్రియురాండ్రను పోషించి, రక్షిస్తున్నాయి. కావున నీవీ రీతిగా చెప్పడం ధర్మంకాదు. భార్య తన భర్తకు ప్రేమతో భుజించబెట్టి అతనిని కళ్ళలోపెట్టుకొని కాపాడుతున్నది. ధర్మాధికామము లన్నింటికీకూడా భార్యయే మూలం. సంతాన ప్రాప్తికే- తద్వారా వంశాభివృద్ధికీ భార్యయేకదా పాదు. భర్తకు శుశ్రూషచేసి అతని సంతోషపెట్టేది భార్యయేకదా? గృహస్థుడు భార్యయే ఆధారం. ఆమె లేకపోతే ఏ ధర్మమూ లేదు. పితృదేవతలకు ముక్తికలిగించేదికూడా ఆమెయే. తన భర్త చేసే కర్మలవలన భార్య అతనిని తెలుసుకొంటున్నది. తన భార్యను పోషించి, రక్షించలేనివాడు ఈ లోకంలో అపకీర్తి పాలై తరువాత నరకానికి పోతున్నాడు. అంతేకాదు; ఎంత కీర్తిశాలి అయినాసరే, అతనికి పుట్టగతు లుండవు. ఎన్నటికీ అతను ఉత్తమగతిని పొందలేడు.' అని పలికాడు.

“అప్పు డా ఇల్లాలు భర్తనుచూచి- ‘స్వామీ! మన ఇరువురి దానధర్మాలు, సంపద ఒకటే. కనుక నా భాగానికి వచ్చిన నాలుగవంతుపేలపిండి తాము దయచేసి తీసుకోండి. నన్ను సంతోషపెట్టండి. సత్యం, సుఖం, ధర్మం, మోక్షం, అన్నీకూడా స్త్రీలయొక్క సుగుణాలవలననే పొందబడుతున్నాయి. వారి కామ్యాల్నీకూడా భర్తపైననే ఆధారపడి ఉన్నాయి. ఓ మహాత్మా! సంతానప్రాప్తికోసం తల్లి తన

రక్తాన్ని భారవోస్తున్నది. తండ్రి తన బీజాన్ని ప్రసాదిస్తున్నాడు. భార్యకు భర్తనుమించిన దైవంలేడు. భర్తలయొక్క అనుగ్రహంవలన స్త్రీలు సమస్త సుఖాలను, సంతానప్రాప్తిని పొందుతున్నారు. మీరు నా భర్త. నన్నుపాలించే ప్రభువులు. నేను మీచే భరింపబడుతున్నాను. అంతేకాదు, మీరు నాకు పుత్రుని ప్రసాదించిన పుణ్యాత్ములు. కనుక నా భాగం వచ్చిన పేలపిండిని అతిథికి పెట్టి అతనిని తృప్తిపరచండి. మీరు నాకంటే వయస్సుమళ్ళినవారు. వార్ధక్యంలో ఉన్నవారు. ఆకలిబాధవలన తాము మరీ క్షీణించిపోయినారు. ఉపవాసాలు చేసిచేసి ఎంతో శుష్కించి ఉన్నారు—' అని చెప్పింది.

“ఆవిధంగా పలికిన భార్యమాటలువిని, అంతట సక్తు ప్రస్తుడు ఆమె భాగానికి వచ్చిన పేలపిండి గైకొనివెళ్ళి అతిథికి పెట్టాడు—”

‘ఓ బ్రాహ్మణోత్తమా! దీనినికూడా భుజించి ఆకలి తీర్చుకోండి—’ అని చెప్పాడు.

“అప్పు డా బ్రాహ్మణుడు తక్షణమే దానినికూడా భక్షించాడు. కాని అప్పటికీ అతని ఆకలి తీరలేదు. అతను సంతుష్టి చెందకుండా ఉండడం చూచి ఉంఛనృత్తిచే జీవించే ఆ సక్తుప్రస్తుడు మళ్ళీ చింతాక్రాంతుడైనాడు.

“అప్పుడది కనిపెట్టి అతనికుమారుడు తండ్రితో—  
‘నాయనా! నా భాగానికివచ్చిన పేలపిండి ఇస్తాను. దానిని అతిథికి పెట్టి అతనిని సంతృప్తిపరచండి. నేనిట్లా చెయ్యడం ఎంతో ఉత్తమమైన ధర్మమని భావిస్తున్నాను, కనుక చేస్తు

న్నాను. నాయనా ! మిమ్ములను ఎంతో శ్రద్ధగా పోషించవలసిన భారం నాపైన ఉన్నది. తండ్రిని పోషించడం ఉత్తముడైన కుమారుని విధి. అందులోనూ మిక్కిలి వృద్ధాప్యంలో ఉన్న తండ్రిని, కొడుకు శ్రద్ధాభక్తులతో పోషించితీరాలి. ఈవిషయం శ్రుతులు ఘోషిస్తున్నాయి. ముల్లోకాలలోనూ ఆచరించవలసిన శాశ్వతమైన ధర్మం ఇది. మీరు కేవలం ప్రాణాలు నిలుపుకొంటూ తపోనిష్ఠ నెరవేరుస్తున్నారు. ప్రతి దేహీకూడా తన దేహంలో ఉన్న ప్రాణాలను నిలుపుకోవడం పరమధర్మం—' అని పలికాడు.

‘కుమారుని పలుకులు విని తండ్రి — ‘అబ్బయీ ! నీవు వెయ్యేండ్లవాడివి అయినప్పటికినీ, అప్పుడుకూడా నీవు నా కంటికి పసిపిల్లవాడివిలాగానే కనుపిస్తావు ! కొడుకును కనడంవలన తండ్రి, అతనిద్వారా కృతకృత్యుడవుతున్నాడు. నాయనా ! కుమారా ! పిల్లల ఆకలి ఎటువంటిదో నాకు తెలుసు. వాళ్ళకు ఆకలి ఎక్కువ. నేను వృద్ధుణ్ణి. నేను ఏ విధంగానైనా సరే ప్రాణాలు నిలుపుకోగలను. నీవట్లా కాదురా నాయనా. నీవు పసివాడివి. ఆకలికి తపించిపోతావు. నేనంటావా, పూర్తిగా వార్ధక్యంలో మునిగిపోయినవాణ్ణి. జవన త్యాలు ఉడిగినవాణ్ణి. నన్ను ఆకలి అంతగా బాధించదు. పైగా నేను ఎన్నో సంవత్సరాలుగా తపాలు, వ్రతాలు ఆచరించినవాణ్ణి. చావు అంటే నాకు భయంలేదురా నాయనా’ అని చెప్పాడు.

‘తండ్రి మాటలు విని కుమారుడు మళ్ళీ ఈవిధంగా బదులు చెప్పాడు—

‘నాయనా ! నేను మీ పుత్రుణ్ణి. తండ్రిని కాపాడే వాడే పుత్రుడని శ్రుతులు ఘోషిస్తున్నాయి. అంతేకాదు, తండ్రి తానే పుత్రుని రూపంలో మళ్ళీ పుడుతున్నాడు. కాబట్టి నన్ను కాపాడడంవలన నిన్ను నీవు కాపాడుకొని నట్లవుతున్నది’—

‘కుమారుడిట్లు చెప్పగా విని సక్తుప్రస్థుడు — ‘అబ్బాయీ! రూపంలోనూ, శీలంలోనూ నావంటివాడివే నీవున్నా. ఆత్మనిగ్రహంలోకూడా సాక్షాత్తు నావంటివాడివే నీవు. నాయనా ! ఆనేకసమయాలలో నిన్ను నేను పరీక్షచేశాను. నా పరీక్షలకు నీవు తట్టుకొన్నావు. కనుక నాయనా ! నీ భాగం పేలపిండి తీసుకొంటాను’— అని పలికి సంతోషంతో కుమారుని వంతు వచ్చిన పిండిని గైకొని దానిని అతిథిగా నచ్చిన బ్రాహ్మణునకు పెట్టాడు. అతను దానినికూడా భుజించాడు. కాని ఇంకా అతని ఊద్వాధ చల్లారలేదు. అతను శ్రుతి చెందలేదని తెలుసుకొని ఉంచవృత్తిచే జీవిస్తున్న సక్తుప్రస్థుడు మళ్ళీ ఏంచెయ్యనా, అని చింతించసాగాడు. అప్పుడది కనిపెట్టి పరమసాధ్వి అయిన అతని కోడలు అతనిని సమీపించి, — ‘పూజ్యులైన ఓ మామగారూ ! మీ కుమారునివలన నేను ఒక కుమారుని కంటాను. కావున దయచేసి నా భాగానికి వచ్చిన పేలపిండి గైకొని దానిని అతిథికి పెట్టండి. అయ్యా ! మీ అనుగ్రహంవలననే నాకు శాశ్వతంగా అంతులేని మోక్షగతులు కలుగుతున్నాయి. మనుమని డ్వారానే మోక్షగతులు ప్రాప్తిస్తున్నవనీ — కుమారుడు, మనుమడు, మునిమనుమడు — వీరివలన మూడుతరాలవారు

తరిస్తున్నారనీ శ్రుతులు చెపుతున్నాయి. మామగారూ ! కొడుకు తండ్రి ఋణం తీరుస్తున్నాడు కనుక పుత్రుడని పిలువ బడుతున్నాడు. పుత్ర పౌత్రాదుల వలననే, పితృ పితామహా దులకు శాశ్వతమైన స్వర్గలోకాలు లభిస్తున్నాయి—' అని పలికింది.

“తనను సంతుష్టిపరుస్తూ కోడలు ఇట్లు పలుకగా విని, మామ అయిన సక్తుప్రస్థుడు మళ్ళీ ఆమెతో ఈవిధంగా చెప్పాడు— ‘అమ్మాయీ ! కోడలా ! గాలికి, ఎండకూ నీ ముఖం వాడిపోయిందమ్మా. వ్రతాల పట్టి, ఉపవాసాలు చేసి నీ శరీరం ఎట్లా పాలిపోయిందో చూడు తల్లీ ! అసలే నీవు ఆకలిబాధకు అలమటించిపోయి ఉన్నావు. విహ్వలచిత్తవై కనుపిస్తున్నావు. ఆవిధంగా ఉన్న నిన్ను పస్తు పడుకోబెట్టి నీ భాగం పేలపిండి నే నెట్లా తీసుకునేది తల్లీ ! ఇది నాకు ధర్మంకాదమ్మా. నే నీపనిచేస్తే దేవుడు మెచ్చడు. కనుక ఓ కళ్యాణీ ! నీ వీరీతిగా చెప్పకూడదు, చెయ్యకూడదు. అమ్మా ! ప్రాద్దు తిరిగిపోయిన ఈసమయంలో— ఈ మూడు జాములవేళప్పుడు నిన్ను తిండిలేకుండా ఉపవాసా లుండమనీ, వ్రతాలు చెయ్యమనీ ఎట్లా చెప్పేది ? నాకు నోరెట్లా వస్తుంది ? అయ్యో ! కోడలా ! నీవు శౌచము, శీలము, తపస్సు కలదానివే ! అయినప్పటికీ నీవీ తీరుగా దుఃఖాలు అనుభవించవలసి వచ్చిందే, ఏంచేసేది ? అమ్మా ! నీవు పసి దానవు. ఆకలితో అలమటిస్తున్నదానవు. సుకుమారివి. నీవు ఎల్లప్పుడూ నాచేత రక్షించ బడవలసినదానవు. అయ్యో ! పస్తులతో ఎండి వరుగైపోయిన నిన్ను - నేను కళ్ళారా



చూడవలసి వచ్చిందే! నీ బంధుకోటి అందరికీ నీవేకదమ్మా ఆనందం చేకూర్చేదానవు'—

మామగారు ఇట్లా చెప్పగా విని కోడలు, తిరిగి ఈ ప్రకారం సమాధానం చెప్పింది — 'అయ్యా! నా గురువుకు గురువులు మీరు. నాదేవుడికి దేవుడు మీరు. కనుక మహాస్వలైన ఓ మామగారూ! నా భాగానికి వచ్చిన పేలపిండి స్వీకరించండి. నా దేహం, నా ప్రాణం, నా ధర్మం — అన్నీ కూడా ఒకేఒకదానికోసం ఏర్పాటై ఉన్నాయి. నా గురువుకు శుశ్రూష చెయ్యడమే అది. మహాత్మా! మీ అనుగ్రహం వలన ఇకమీదట నేను అనేక శుభలోకాలు పొందనున్నాను. అయ్యా! నేనున్నదల్లా మీ క్షేమం విచారించడం కోసమే కదా! నేను దృఢభక్తితో మిమ్ములను సేవిస్తున్నాను. నా సుఖం మీ సుఖమేనని మీరు భావించినట్లయితే ఈ నా సత్తువు (పేలపిండి) ను గైకొని నన్ను ధన్యురాలను చెయ్యండి'—

“కోడలు చెప్పిన సమాధానం విని, సత్తుప్రస్థుడు— ‘ఓ సాధ్వీ! ఇటువంటి శీలవృత్తివలన నీవు యెల్లప్పుడూ శోభించగలవు. నీవు ఎల్లప్పుడూ యీవిధంగా ధర్మవ్రతతో పేతవై నీ పెద్దలు అనుసరించిన మార్గాన్ని అనుసరిస్తున్నావు. నాకు తెలుసును. కనుక, ఓ కోడలా! నీ భాగం పేలపిండిని నేను తీసుకొంటాను. నీ సద్గుణాలన్నీ పరికించినపిదప నిన్ను నేను వంచనచెయ్యడం తగదమ్మా. అమ్మాయీ! ధర్మవ్రత పరాయణవైన స్త్రీ అందరిలోకీ నీవు పూజ్యురాలవు’—అని చెప్పి, ఆమెవంతు పేలపిండిని స్వీకరించి, అతిథికి పెట్టాడు.

అవిధంగా సాధువు, మహాత్ముడు అయిన సక్తుప్రస్థుడు పెట్టిన ఆ పేలపిండి భుజించి, దానితో ఆ అతిథిగావచ్చిన బ్రాహ్మణుడు మిక్కిలి సంతుష్టుడైచెందాడు.

“ఓ బ్రాహ్మణోత్తములారా ! ఆ అతిథి ఎవరోకాదు. ధర్మదేవతయే ఆ అతిథి. బ్రాహ్మణరూపంలో సక్తుప్రస్థుని యింటికి వచ్చాడు. అంతట ధర్మదేవత అయిన ఆ యమ ధర్మరాజు, సక్తుప్రస్థుని చూచి—

‘ఓ బ్రాహ్మణశ్రేష్ఠుడా ! పరిశుద్ధమైనదిన్నీ, న్యాయంగా ఆర్జించినదిన్నీ, ధర్మయుక్తమైనదిన్నీ, విశేషించి విశిష్టమైనదిన్నీ అయిన యీ దానం నీవు నాకు యథాశక్తిగా ఒసగావు. ఇందుకు నే నెంతగానో సంతసిస్తున్నాను. ఓ బ్రాహ్మణోత్తమా ! నీవు చేసిన యీ దానమహిమ స్వర్గలోకంలో కూడా చెప్పకొంటున్నారు. చూడు ! ఆకాశంనుంచి భూమి మీద పుష్పవర్షం కురుస్తున్నది. సమస్తదేవర్షులు, దేవతలు, గంధర్వులు—అంతా ఏకమై నీవుకావించిన దానానికి ఆశ్చర్యఛకితులై నిన్ను స్తోత్రం చేస్తున్నారు. బ్రహ్మలోకంలో ఉన్న బ్రహ్మర్షు లందరుకూడా విమానారూఢులై వచ్చి నిన్ను చూడాలని ఆతురతపడుతున్నారు. ఓ తపోనిధీ ! నీకు స్వర్గలోకం ప్రాప్తిస్తున్నది, వెళ్ళు. నీవలన నీ పితృదేవత లందరుకూడా తరించారు. ఇంతవరకూ తరించకుండా ఉన్న తరతరాలవారుకూడా ఇప్పుడు, నీవలన తరించి శాశ్వత బ్రహ్మలోకాలు పొందారు. నీవు కావించిన బ్రహ్మచర్యాలు, దానాలు, యజ్ఞాలు, తపస్సులు, పరిశుద్ధమైన హృదయంతోను, ధర్మం

తోను చేసిన వివిధకర్మలు—వీటన్నింటివలన నీకు శాశ్వతమైన స్వర్గం సంప్రాప్తిస్తున్నది—వెళ్ళు.

ఓ ద్విజశ్రేష్ఠుడా! నీవు వ్రతాలు, తపశ్చర్యలు—అన్నీ నిష్కతోను, దృఢభక్తితోను చేశావు. కనుక నీవు చేసిన దాన దర్శాలవలన దేవత లందరుకూడ సంప్రీతులైనారు. నీ విష్ణుచేసిన యీ దానంఉన్నదే—ఇది నీవు మహత్తరమైన కష్టసమయంలో, కల్మషరహితమైన హృదయంతో కావించావు. కనుకనే నీవు స్వర్గాన్నికూడా జయించగలిగావు! ఆకలిభాధవున్నదే—అది మహాచెడ్డది. అది మనిషియొక్క వివేకాన్ని నాశనంచేస్తుంది. ధర్మబుద్ధినుంచి పతనమయ్యేటట్లు కావిస్తుంది. ఎనడిబుద్ధి ఊద్యాధకు నశమవుతున్నదో వాడు ధైర్య-స్థైర్యాలన్నీ కోల్పోతున్నాడు. కనుక ఎనడు ఊద్యాధను జయిస్తున్నాడో, వాడు స్వర్గలోకాన్ని సయితం జయిస్తున్నాడు సుమా! దానబుద్ధి ఉన్నంతవరకూ ధర్మచ్యుతి కలుగనేరదు. నీవు భార్యాపుత్రాదు లనే వ్యామోహానికి వశుడవుకాక కేవలం ధర్మానికిమాత్రమే కట్టుబడివున్నావు. తృప్తి ను వర్జించినవాడవు నీవు. నరులు ధనద్రవ్యాలు ఆర్జించడము ఏమంత ఘనంకాదు. పాత్రత ఎరిగి దానంచేయ్యడం శ్రేష్ఠమైన పుణ్యం. అందులోనూ సకాలంలో చెయ్యడం అంతకన్నా విశేషం. పైగా భక్తితోచెయ్యడం అన్నిటికన్నా విశేషం. స్వర్గద్వారాన్ని దర్శించడం చాలా కష్టమైన విషయం. మోహంలో మునిగిన నరులు దానిని దర్శించలేరు. లోభులు, అత్యాశాపరులు అయిన వారికి ఎల్లప్పుడూ స్వర్గ కవాటాలు బంధించబడి వుంటాయి. దానిని ప్రవేశింప

ఎవరికీ తరంకాదు. జితేంద్రియులు, క్రోధాన్ని జయించిన వారు, తపోనిష్ఠగల బ్రాహ్మణోత్తములు, శక్తికొలది దానం చేసినవారు—వీరుమాత్రమే స్వర్గాన్ని చూడగలుగుతారు. వెయ్యిపుండి వంద యిచ్చినవాడూ, వందపుండి పది యిచ్చిన వాడూ, అసలు ఏమీలేక దోసెడుసిట్లు పోసినవాడూ—వీ రందరికీకూడా సమానమైన పుణ్యఫలమే లభిస్తుందని చెప్ప బడుతున్నదిసుమా! మహారాజైన రంతిదేవుడు తన సమస్త సంపదలనూ కోల్పోయినప్పుడు తనవద్ద ఏమీలేక పరిశుద్ధ మైన హృదయంతో కొంచెము జలం మాత్రమే బస గాడు. ఓ విప్రోత్తమా! ఆ స్వల్పమైన దానం వలననే అతను స్వర్గలోకానికి వెళ్ళాడు. కనుక ధర్మబుద్ధితోను, ప్రియంతోను చేసిన దానం స్వల్పమే అయినా అధికఫలాన్ని ఇస్తున్నది. తనకు న్యాయంగా లభించినది, అత్యల్పమే అయినా, శ్రద్ధాభక్తులతో సమర్పిస్తే ధర్మదేవత సంతోషిస్తున్నది. నృగుడనే మహారాజు, వేలకొలది గోవులను బ్రాహ్మణులకు దానం చేశాడు. అందులో ఒక ఆవు అతనిది కాదు. దానివలన అతను నరకానికి పోయినాడు! ఉజీనరుని కుమారుడైన శిబిచక్రవర్తి గొప్ప ధర్మవ్రతుడు. ఆ మహాత్ముడు తన శరీరంలోనుంచి మాంసం కోసిఇచ్చి, పుణ్య లోకాలు పొందాడు. నరులకు విత్తవైభవం కలిగి ఉండడం పుణ్యంకాదు. ఉత్తమ మనుజులు, ధర్మవ్రతులై పుణ్యం ఆర్జిస్తారు. ఎన్నెన్నో యజ్ఞయాగాది క్రతువులు చేస్తే వచ్చే పుణ్యంకంటే, న్యాయంగా తనకు లభించినదానిని కొంచెమే

అయినా దానం చెయ్యడంలో వచ్చే పుణ్యం ఎన్నో రెట్లు ఎక్కువ ! ఓ తపోధనుడా ! క్రోధం ఉన్నదే - అది పుణ్య ఫలాన్ని ధ్వంసం చేస్తున్నది. లోభం ఉన్నదే - అది స్వర్గానికి అవరోధం కలిగిస్తున్నది నీ విష్ణుడు ఈ కొంచెం పేల పిండిని దానం చేశావే - భూరి దక్షిణలు ఒసగి, అతిహైభవంగా చేసిన ఎన్నెన్నో రాజసూయ యాగాలు, అశ్వమేధ యాగాలుకూడా దీనితో సరితూగవు. నీ దానంయొక్క ఫలం అటువంటిది ! అత్యల్పమైన ఈ పేలపిండితో నీవు శాశ్వతమైన బ్రహ్మలోకాన్ని పొందగలిగావు ! ఓ బ్రాహ్మణ శ్రేష్ఠుడా ! సుఖంగా వెళ్ళు. వెళ్ళి బ్రహ్మసదనంలో విరాజిల్లు. బ్రాహ్మణులందరిలోకీ శ్రేష్ఠుడవైన ఓ సత్కుప్రస్థుడా ! నీ కుటుంబాన్ని అందరినీ తీసుకుపోవడానికి ఇదిగో, దివ్య యానం సిద్ధంగా ఉన్నది. దీనిని మీరందరూ యధోచ్ఛగా అధిరోహించండి.

ఓ బ్రాహ్మణుడా ! నేను ధర్మదేవతను ! ఇదిగో, చూడు ! - నీవు యీ దేహంతోటే తరిస్తున్నావు. నీ కీర్తి ఈ లోకంలో స్థిరంగా నిలుస్తుంది. నీవు నీ భార్యతోను, కుమారునితోను, కోడలుతోను ఇప్పుడే స్వర్గానికి వెళ్లు - అని పలికాడు.

“ధర్మదేవత యీవిధంగా చెప్పినపిదప, ఆ బ్రాహ్మణుడు తన భార్యతోను, కుమారునితోను, కోడలుతోను కలిసి దివ్యవిమానారూఢుడై దేవలోకానికి వెళ్ళిపోయినాడు.

“ఓ బ్రాహ్మణోత్తములారా ! ఆవిధంగా ఆ సలు గురూ స్వర్గానికి వెళ్ళిపోయిన అనంతరం నేను నా బిలం

(రంధ్రం) లోనుంచి వెలుపలికి వచ్చాను. అక్కడ వ్యాపించి ఉన్న పేలపిండి వాసన, నేలమీదపడి ఉన్న జలము, దివ్య కుసుమాలు నాకు సోకి, మహాత్ముడైన ఆ బ్రాహ్మణుడు నా ర్చిన దానమహిమవలన, అతని తపఃప్రభావంవలన నాశరీరం బంగారపు శిరస్సు అయింది ! దృశ్యమైన సత్యవ్రతుడై, ఆ విప్రోత్తముడు చేసిన సక్తుదానంవలన ఇంత పెద్దదైన నా యొక్క శరీరంలో సగభాగం బంగారుమయమై పోయింది !

“ఓ బ్రాహ్మణులారా ! నా శరీరంలో తక్కిన సగ భాగంకూడా బంగారుమయంగా చేసుకోవాలన్న తలంపుతో తరువాత నేను అక్కడనుంచి బయలుదేరి, పడేపడే తపోవనాలన్నీ తిరిగాను. సంతోషంతో ఋష్యాశమాలు దర్శించాను. మహారాజులు చేస్తున్న యజ్ఞయాగాది క్రతువులకు ఎన్నెన్నోసార్లు వెళ్ళాను. కాని యెక్కడికి వెళ్ళినా నా దేహంలో రెండవప్రక్క బంగారుమయం కాలేదు. చివరకు లోకోత్తరుడైన ధర్మరాజు ఇక్కడ యజ్ఞం చేస్తున్నాడని విన్నాను. ఎంతో ఆశపెట్టుకొని ఈ యాగానికి వచ్చాను. కాని ఇక్కడకూడా నా కోరిక తీరలేదు. నాశరీరంలో శేషించిన సగభాగం బంగారంగా మారలేదు.

“ఓ ద్విజోత్తములారా ! ఈ కారణంవలననే నేను ఆవిధంగా మాట్లాడాను. ఆ బ్రాహ్మణుడిచ్చిన పేలపిండి దానంతో ఈ యజ్ఞం ఎంతమాత్రం సరితూగ దన్నాను. అప్పుడా సక్తుప్రభుడు చేసిన దానమహిమవలన నా శరీరం బంగారమైంది. మరి ఈ మహాయజ్ఞం ఆ పేలపిండి దానంతో

సరితూగలేకపోయింది ! కావున సత్తుప్రస్థుడు చేసిన దాన యజ్ఞం ఇంతకన్నా ఎంతోగొప్పది. ఇది నా అభిప్రాయం—'

అని యీవిధంగా ఆ బ్రాహ్మణోత్తములతో చెప్పి ఆ నకులము (ముంగిస) అంతర్ధానమైపోయింది. తరువాత ఆ బ్రాహ్మణులంతా ఎంతో ఆశ్చర్యపడినవారై తమ తమ గృహాలకు వెళ్ళిపోయినారు—

అని యీ ప్రకారం జనమేజయునకు, వైశంపాయ నుడు నకులోపాఖ్యానం చెప్పాడు.

## 10. కీటకోపాఖ్యానము

భీష్మాచార్యుడు ధర్మరాజులవారికి ఈ ప్రకారం చెప్ప సాగాడు :

“ఓ ధర్మరాజా ! పూర్వం బ్రహ్మభూతుడైన కృష్ణ ద్వైపాయన మునీంద్రుడు లోకసంచారం చేస్తూ, ఓకానొక చోట బండ్లుపోయే మార్గంలో, మహావేగంగా పరుగెత్తి పోతున్న ఒక కీటకమును చూశాడు. ఆ మహర్షి సర్వజ్ఞుడు. సమస్త భూతముల మనోగతిని ఎరిగినవాడు. సమస్త జంతువుల భావ తెలిసినవాడు. అప్పు డా మహర్షి ఆ కీటకమును చూచి ఈవిధంగా ప్రశ్నించాడు :

“ఓ కీటకమా ! నీవుచూడబోలే చాలా భయపడినట్లు కనుపిస్తున్నావు. మహా వేగంగా పరుగెత్తుతున్నావు. ఎక్క-

డికి నీవు వెళ్ళేది ? ఎందుకు నీకింత భయం ? ఓ కీటకమా ! నాకు చెప్పు ?—”

వ్యాసమునీంద్రు డీవిధంగా ప్రశ్నించేసరికి అప్పు డా కీటకము, ఆ మహర్షినిచూచి ఇట్లా సమాధానం చెప్పింది :

“ఓ మహాత్మా ! వెనుకనుంచి ఒక పెద్ద శకటం వస్తున్నశబ్దం నాకు వినవస్తున్నది. ఆ శబ్దం విని నేను భయపడినాను. అంత భయంకరమైన ధ్వని అది ! అదిగో ! దగ్గటికి రానేవచ్చింది. అదేం ! ధ్వని వినపడుతూనే ఉంది. ఆ మహాశకటం నన్ను చంపకుండా ఉంటుందా ? అందుకనే పారిపోతున్నాను. అదిగో ! బండికికట్టిన ఎద్దులచప్పుడుకూడా వినిపిస్తున్నది ! బండితోలేవాడు చెర్నకోల తీసుకొని నాటిని ఛెళ్ళుచెళ్ళున కొడుతూ అదలిస్తున్నాడు. అవి మోయలేని బరువు లాగుతూ ఎంతో కష్టంగా ఊపిరి పీలుస్తున్నాయి ! ఎడ్లను తోలుకొనివచ్చే మనుష్యుల, అనేకరకాల చప్పుళ్ళు కూడా నా చెవిని పడుతున్నాయి. నావంటి కీటకజన్మం ఎత్తిన జీవులు ఇటువంటి భయంకరమైన శబ్దాలువిని భరించలేవు స్వామీ ! కనుకనే అతిభయంకరమైన ఈ పరిస్థితినుంచి తప్పించుకొని నేను పారిపోతున్నాను. సమస్త భూతాలకు కూడా మృత్యువు అత్యంత దుఃఖకరమైన విషయం. జీవితం ఎంతో దుర్లభమైనది. అందువలన నేను భయంతో పారిపోతున్నాను. దుఃఖం అనుభవించడానికి మనస్కరించక, నా క్షేమంకోసం ఈవిధంగా వెళ్ళిపోతున్నాను—”

కీటకముచెప్పిన మాటలు విని మళ్ళీ కృష్ణద్వైపాయన వ్యాసుడు ఈ విధంగా పలికాడు :



“ఓ కీటకమా ! అవుతే, నీకు సుఖం అనేది ఎక్కడ వుంది ? నీవు తిర్యగ్యోనులయందు పుట్టినదానవు. నీకు మరణమే సుఖమని భావిస్తున్నాను ! శబ్దస్పర్శ రసగంధాది వివిధ రకాల భోగాలు నీకు తెలియనే తెలియవుకదా ! ఓ కీటకమా ! మరణమే నీకు శ్రేయోదాయకమని అనుకొంటున్నాను !—”

అంతట కీటకము, తిరిగి వ్యాసముసంద్రునితో ఈ ప్రకారం చెప్పింది :

“ఓ ప్రాజ్ఞుడా ! ప్రాణంతో ఉన్న ప్రతి జీవికూడా, అది ఏటువంటి పరిస్థితిలో ఉన్నప్పటికీ, అదే దానికి పరమ ప్రీతిగా కనుపిస్తున్నది. నేను ఈవిధమైన కీటకజన్మం ఎత్తినప్పటికీకూడా ఇదే నాకు ఎంతో సుఖంగా తోచుచున్నది. కనుకనే నేను జీవించాలని ఎంతగానో వాంఛిస్తున్నాను. ఇటువంటి జీవితంలోకూడా నా దేశానికి తగినట్లు నాకు ప్రతి విషయంలోనూ ఆనందం లభిస్తూనే ఉన్నది. అచలమైన వస్తువులనుండి జన్మించిన సమస్త మానవకోటి, నావంటి జీవులుకూడా వేరువేరు ఆనందాలను పొందుతున్నాయి. ఓ స్వామీ ! నా పూర్వజన్మవృత్తాంతం చెబుతాను వినండి— వెనుకటిజన్మలో నేనొక మనుష్యునిగా, శూద్రునిగా జన్మించాను. చాలా ధనవంతుణ్ణికూడా. అప్పుడు నేను బ్రాహ్మణులను భక్తితో పూజించలేదు. పైగా నేను క్రూరుడుగాను, మహా పాపస్వభావంకలవాణ్ణిగాను ఉన్నాను. అందరికీ అధికమైన వడ్డీకి ధనం అప్పు ఇస్తుండేవాణ్ణి. చాలా కటువుగా ముట్టాడేవాణ్ణి. మోసంచెయ్యడమే గొప్పప్రజ్ఞ అనుకునే

వాణ్ణి. లోకంలో ఉండే సమస్త ప్రాణులనూ ద్వేషించేవాణ్ణి. మోసంతో, అసత్యంతో పరుల ధనం సర్వస్వం అపహరించే వాణ్ణి. నా సేవకులకుగాని, ఇంటికివచ్చే అతిథులకుగాని పట్టుమని పట్టెడు మెతుకులు పెట్టేవాణ్ణికాదు. 'చిన్ని నా పొట్టకు శ్రీరామరక్ష' అన్నట్లు—నా తిండిమటుకు నేను చూచుకునేవాణ్ణి. నా సుఖంవరకు నేను చూచుకునేవాణ్ణి. ఆ విధంగా మదంతోను, మాత్సర్యంతోను, స్వాధ్యంతోను, చాలా క్రూరంగా జీవితాన్ని వెళ్ళుచున్నాను. అత్యాశ నాకు. ధనం అంటే పడిచచ్చేవాణ్ణి. దేవతలకు, చనిపోయిన నా పితృ దేవతలకుగాని ఎన్నడూ శ్రద్ధాభక్తులతో పట్టెడన్నం పైట్టిన పాపాన పోలేదు. ఈ విధంగా విద్యుక్తంగా చేయవలసినవి కూడా మానుకున్నాను. భయమైతేనే జనులు నావద్దకువచ్చినను శరణువేడుకునేవారు. కాని ఏమాత్రం రక్షణ కల్పించకుండాను, అభయం ఇవ్వకుండాను వాళ్ళను అకస్మాత్తుగా పంపించివేసేవాణ్ణి. ఎవ్వరికీ ఏమాత్రం సహాయం చేసేవాణ్ణికాదు. పరుల ధనద్రవ్యాలను చూచి, ఎంతో ప్రియంగా ఉంటూఉన్న పరుల భార్యలనుచూచి, పరులు నివసిస్తున్న మంచిమంచి భవంతులనుచూచి, పరుల వస్తువైభవాలను చూచి, ఊరక నిష్కారణంగా అసూయపడేవాణ్ణి. ఇతరులకు సుఖమంటే నాకుగిట్టదు. ఎవరు సుఖంగా ఉన్నా చూడలేను. వాళ్ళ కెప్పుడు దరిద్రం చుట్టుకుంటుందా అని కోరుకునేవాణ్ణి. ఆ విధంగా నేను అసూయ, ద్వేషాలతో నిండిపోయి పరుల సుఖాన్ని, పరులనైభవాన్ని పరులక్షేమాన్ని—శకుంతల ధ్వంసం చేయడానికి ప్రయత్నించాను. ఆవిధంగా నేను నా

పూర్వజన్మలో ఏన్నెన్నో పాపాలుచేశాను. చేయరానిపనులు చేశాను. అవన్నీ తలుచుకుంటే నాకు ఎక్కడలేనిదుఃఖం ముంచుకొస్తుంది. అనుతాపం కలుగుతుంది. ప్రియమైన కుమారుని పోగొట్టుకున్నట్లు అంతులేని దుఃఖంవచ్చి నన్ను పుంచి వేస్తుంది. ఆవిధంగా నేను కావించిన కర్మలవల్ల - ఒక్కటి మంచి పనిలా కనుపించదు. ఒకవేళ- నేను చేసినవాటిలో ఏవైనా మంచి పనులున్నాయేమోకూడా నాకు తెలియదు. ఏమైనప్పటికీ నేను, వృద్ధురాలైన నా తల్లిని పూజించాను. ఒకానొక సమయంలో ఒక బ్రాహ్మణునికూడా భక్తితో కొలిచాను. ఒక బ్రాహ్మణుడు సంచారం చేస్తూ ఒకమాటు నా గృహానికి అతిథిగా అరుదెంచాడు. అప్పుడు నేను ఆయనను శ్రద్ధాభక్తులతో ఆహ్వానించి, ఆతిథ్యం ఇచ్చి పూజించాను. నేను చేసిన ఆ ఒక్క పుణ్యకార్యం వల్లనే ఇప్పటికీ నాకు పూర్వజన్మ స్మృతి నశించకుండా ఉన్నది. ఆ పుణ్యమే ఎప్పటికైనా నన్ను మళ్ళీ సౌఖ్యవంతునిగా చేస్తుందని ఆశతో ఉన్నాను. తపోధనుడవైన ఓ మహర్షి! మీరు సమస్తమూ ఎరుగుదురు. దయచేసి నాకు శ్రేయస్సు చేకూరే మార్గం చెప్పండి—”

## 2

అంతట ద్వైపాయన వ్యాసుడు కీటకముతో ఈరీతిగా పలికాడు :

“ఓ కీటకమా! నీవు చేసిన ఆ పుణ్యకర్మవల్లనే, నీవు తిర్యగ్యోనియందు జన్మించినప్పటికీ, నీకు స్మృతి తప్పి

పోకుండా ఉన్నది. అంతేకాదు, నీవు నన్ను దర్శించగలిగి నందువలనకూడా నీకీ స్మృతి ఉన్నది. ఓ కీటకమా! నేను నా తపోబలంవల్ల, నా దేహదర్శనం మాత్రమే లభించేటట్లు అనుగ్రహించి ఒక జీవుణ్ణి పాపంనుండి బయటపడేసి కాపాడ గలను. తపశ్శక్తికంటే బలీయమైన శక్తి మరొకటి లేదు. ఓ కీటకమా! నీవు పూర్వజన్మలో చేసుకొన్న పాపకర్మలవల్ల ఈ కీటక జన్మం ఎత్తావని నే నెరుగుదును. పుణ్యము, సౌఖ్యము ఆర్జించాలని నీవు ఎంతగా అనుకొన్నప్పటికీ నీవు తిరిగి దానినే పొందవచ్చుకూడా. దేవతలుకాని, తిర్యగ్గోను లందు జన్మించిన జీవులుకాని తా మొనర్చిన శుభాశుభ కర్మలవలన సుఖంకాని దుఃఖంకాని అనుభవిస్తున్నారు. ఈ అనుభవం తప్పదుసుమా! మనుష్యులు కామ్యాధ్యులై పుణ్య కర్మలు ఆచరిస్తున్నారు. సుఖాపేక్షతో ఆచరించిన ఆయా కర్మలు ఆయా ఫలములనే ప్రసాదిస్తున్నాయి. పూర్వజన్మలో పండితుడేకాని లేక మూర్ఖుడేకాని, ఆ జీవుడికి ఈ జన్మలో వాక్కు, బుద్ధి, కర చరణాదులు - అన్నీకూడా కుంచించ బడుతున్నాయి! ఓ కీటకమా! ఎవడైతే జీవించి ఉన్నప్పుడు సూర్యచంద్రాది దేవతలను వేదమంత్రాలతో పూజిస్తున్నాడో వాడు ఉత్తమమైన బ్రాహ్మణజన్మ ఎత్తుతున్నాడు. ఆవిధంగా చేసినట్లయితే నీవుకూడా ఆ జన్మ పొందగలవు! నీవు ఆస్థితిని పొందినప్పుడు ప్రపంచంలోని సమస్తభూతకోటిని చూచి ఆనందం అనుభవించగలవు. అంతటి స్థితి వచ్చినప్పుడు నీకు నేను బ్రహ్మత్వాన్ని ప్రసాదిస్తాను. లేక నీవు మరేది కోరితే, ఆగతి నీకు లభింపజేస్తాను—”

వ్యాసమునీంద్రుడు ఈవిధంగా చెప్పగా విని కీటకము అందుకు అంగీకరించింది. మార్గం వదిలి పారిపోకుండా, మరణ భయం విడిచి అక్కడే ఉన్నది. అంతలో వెనుకనుంచి వస్తున్న శకటం రానే వచ్చింది. వచ్చి ఆ మార్గంగుండా బరబర వెళ్ళిపోయింది. ఆ శకటంయొక్క చక్రాల క్రిందపడి ఆ కీటకము తునాతునకలై పోయింది. ఆవిధంగా చనిపోయిన కీటకము, మహాతపశ్శక్తి సంపన్నుడైన వ్యాసమహర్షి అను గ్రహంవలన శ్మత్రియుడై జన్మించి, మళ్ళీ ఆ మహర్షిని చూడడానికై వచ్చింది. శ్మత్రియజన్మ ఎత్తడానికి పూర్వం ఆ కీటకము క్రమంగా అనేక జన్మలై త్తింది. వరాహము, ఉషుము, ఎలుగు, జంక, పక్షి, ఆదిగాగల అనేక జంతువుల యోనులందు జన్మించింది. అనంతరం క్రమంగా, చండాలుడుగాను, శూద్రుడుగాను, నైశ్యుడుగాను జన్మించి చివరకు శ్మత్రియుడై పుట్టింది. అప్పుడు శ్మత్రియుడైన ఆ కీటకము, సత్యవాది అయిన వ్యాసమహర్షి అనుగ్రహాన్ని జ్ఞప్తియందుంచుకొని ఆయనను దర్శించి, తాను పొందిన నానావిధ జన్మపరంపరల విషయం విన్నవించుకోవాలని మరల ఆ మహర్షి వద్దకు వచ్చింది. ఆయన పాదాలపై పడి సాష్టాంగ నమస్కారం కావించింది.

తరువాత చేతులు జోడించి, శ్మత్రియుడైన ఆ కీటకము వ్యాసమహర్షితో ఈవిధంగా విన్నవించుకొన్నది :—

“ఓ మహాత్మా! శిరస్సువంచి మీకు నమస్కరిస్తున్నాను. ఇక—ఇప్పుడు నన్ను ఏంచెయ్యమంటారో ఆజ్ఞాపించండి.

చండి. ఓ మహాప్రాజ్ఞుడా! తమ తపోమహిమవలన నేను ఈ స్థితికి వచ్చాను—”

ఆవిధంగా మహారాజురూపంలోవున్న కీటకము చెప్పి నది విని వ్యాసముని ఈ రీతిగా ప్రత్యుత్తరం ఒసగాడు :—

“ఓ రాజా! ఈరోజు నేను నీచే పూజితుడనైనాను. గౌరవపూరితమైన ఎన్నెన్నో నాక్యాలచేత నన్ను నీవు సంతోషపెట్టావు. నీవు కీటకముగా మారినప్పుడు నీ స్మృతి జుగుప్సతో ఆవరింపబడివున్నది. మళ్ళీ ఇప్పుడదే ప్రత్యక్షమవుతున్నది. నీవు పూర్వం శూద్రుడవై జన్మించి, ధనమే ప్రధానంగా చూచుకొని, బ్రాహ్మణులను ద్వేషించి, అనేక పాపకార్యాలు చేశావే—ఆ పాపం యింకా నశించలేదు. ఇప్పుడు నా దేహదర్శనంమాత్రమే నీకు లభించింది. నీవు కీటకమై జన్మించినప్పుడు, నేను నీకు ప్రసాదించిన పుణ్య ఫలమే యీ నా దర్శనం నీకు లభ్యం కావడానికి కారణం. ఓ రాజా! నీవు నా కిప్పుడు నమస్కారంచేసి నన్ను పూజించావు. ఈ కారణంవలన నీవు ఇంతకంటె ఉత్తమజన్మకు— అనగా బ్రాహ్మణజన్మకు పోగలవు. కాని నీ వొక్కకార్యం అవశ్యంగా చెయ్యాలి. గోవులకోసం, బ్రాహ్మణులకోసం ఊత్రియుడవైన నీవు రణరంగంలో పోరాడి మరణించినప్పుడే నీకు బ్రాహ్మణజన్మ తప్పక లభిస్తుంది. ఓ రాజపుత్రుడా! అనేకసుఖాలు అనుభవించి, భూరి దక్షిణలతో ఎన్నెన్నో క్రతువులు, యజ్ఞాలుచేసి, నీవు స్వర్గలోకాన్ని పొందుతావు. తరువాత శాశ్వతమైన బ్రహ్మాత్మాన్ని పొంది, నిరతిశయానందంలో తేలిపోతావు! తిర్యగోన్మలందు జన్మించినవారు

తిరిగి శూద్రులై పుడతారు. శూద్రజన్మనుంచి వైశ్యజన్మము వైశ్యజన్మనుంచి క్షత్రియజన్మము క్రమంగా లభిస్తాయి. క్షత్రియుడైనవాడు తన క్షత్రియ ధర్మాలను సక్రమంగా నిర్వహించి బ్రాహ్మణత్వాన్ని పొందగలుగుతాడు. బ్రాహ్మణుడు సచ్చీలవంతుడై, సాధువ్రతుడైనచో శాశ్వతమైన స్వర్గలోక సుఖాలను అనుభవించుతాడు—”

అని వ్యాసునకు, కీటకమునకు జరిగిన సంభాషణ తెలిపి భీష్ముడు మరల యీవిధంగా చెప్పసాగాడు :—

3

ఓ ధర్మనందనా! ఆవిధంగా ఆ కీటకము క్షత్రియ జన్మం ఎత్తింది. ఆ క్షత్రియుడు మహారాజై, నీర్యవంతుడై, పూర్వజన్మ స్మృతి కలిగినవాడై, తీవ్రమైన తపస్సును అభ్యసించడం మొదలుపెట్టాడు. అతను ఆ రీతిగా ధర్మాన్ని విధులై తీవ్రమైన తపోనిష్ఠ కొనసాగించడం చూచి బ్రాహ్మణశ్రేష్ఠుడైన ద్వైపాయన వ్యాసుడు అతనివద్దకు వెళ్ళాడు—విశ్వి అతనితో యీవిధంగా పలికాడు :—

“క్షత్రియరూపం ధరించిన ఓ కీటకమా! రాజులుచేసే తపస్సులు, వ్రతాలు—అన్నీకూడా సమస్తభూతాలను పరిపాలించడానికేసుమా! క్షత్రియునియొక్క యీ ధర్మవిధులను షర్యాలోచించడానికి నీ కీ తపస్సులు, వ్రతాలు నియతమైనాయి. నీ విక బ్రాహ్మణత్వాన్ని పొందాలి. నీవు ధర్మాధర్మాలను వివేచించి తెలుసుకొని, పరిశుద్ధాత్ముడవై, సమస్త

స్రాశికోటిని న్యాయంగా పరిపాలించవలసినది. ధర్మాన్ని ఉద్ధరిస్తూ, అధర్మాన్ని సరిదిద్దుతూ ఉండవలసినది. పరిశుద్ధమైన ఆ శ్లోతో సంతృప్తిచెందుతూ ఎల్లప్పుడూ స్వధర్మపరాయణుడనై ఉండవలసినది. ఆ విధంగా నడుచుకొన్నట్లయితే నీవు మరచించిన తరువాత ఉత్తమమైన బ్రాహ్మణజన్మ ఎత్తగలవు—”

ఓ యుధిష్ఠిరుడా! వ్యాసమునీంద్రుడు ఆవిధంగా చెప్పి వెళ్ళినతరువాత, ఆ రాజు అరణ్యాలకు వెళ్ళిపోయినాడు. అప్పుడుకూడా అతను మహర్షి వాక్యాలను వింటూ, ప్రజలను ధర్మంగా పాలిస్తూవచ్చాడు.

ఓ ధర్మనందనా! తరువాత అచిరకాలంలోనే కీటకమైన ఆ రాజశ్రేష్ఠుడు, ధర్మంగా ప్రజలను పాలించి స్వధర్మాన్ని అనుష్ఠించినవాడైన కారణాన ఆ క్షత్రియదేహాంత్యజించి బ్రాహ్మణుడైనాడు. ఆవిధంగా అతడు బ్రాహ్మణత్వం పొందడం చూచి, మహాప్రాజ్ఞుడు, యశస్సంపన్నుడు అయిన ద్వైపాయనవ్యాసమహర్షి అతనివద్దకుఅరుదెంచాడు— అతనితో ఈరీతిగా పలికాడు :

“ఓ బ్రాహ్మణశ్రేష్ఠుడా! నీవిక వ్యధపడకుము. శుభకర్మలు చేసినవాడు శుభయోనులనుంచి జన్మిస్తున్నాడు. పాపకర్మ లొనర్చినవాడు పాపయోనులనుండి జన్మిస్తున్నాడు. ఓ ధర్మజ్ఞా! ఎంత పాపం చేస్తే అంత పాపఫలమే ప్రాప్తిస్తున్నది. కావున, ఓ కీటకమా! మృత్యుభయంవలన ఏమాత్రం కలవరపడకుము. నీవు భయపడవలసినది మృత్యువుకుకాదు, ధర్మానికి— ధర్మం లోపిస్తుందేమోనని మాత్రమే



నీవు భయపడవలసినది. కనుక నిరంతరం ధర్మాన్ని అనుష్ఠించు—”

వ్యాసమహర్షి పలుకులు విని— బ్రాహ్మణ రూపంలో ఉన్న కీటకము ఈవిధంగా సమాధానం చెప్పింది :

“ఓ మహాత్మా, తమ అనుగ్రహంవలన నేను సుఖం నుంచి సుఖతరమైన స్థితికి వచ్చాను. ఈ నా అభ్యున్నతికి ధర్మమే మూలంకదా! కనుక నా పాపాలన్నీ పటాపంచలై పోయినవని భావిస్తున్నాను—”

ఓ ధర్మరాజా, ఆవిధంగా ఆ మహర్షి ఆజ్ఞవలన ఒక కీటకము దుర్లభమైన బ్రాహ్మణత్వాన్ని పొందిగలిగింది. ఇది చాలా క్షప్తసాధ్యమైన విషయం. పృథివిమీద నూలు యొడ్డ ములయొక్క యూపస్తంభాలతో గుర్తుపెట్టవలసిన విషయం! బ్రహ్మవిదులైన బ్రాహ్మణోత్తము లందరికీకూడా అప్పుడు సాక్షాత్తు బ్రహ్మలోకం ప్రాప్తించింది.

ఓ ధర్మనందనా, ఆరీతిగా కీటకము, వ్యాసులవారి వచనాలు అనుసరించి, ఎప్పటికప్పుడు స్వధర్మాన్ని నిర్వర్తిస్తూ అత్యున్నతమైన స్థితిని— బ్రహ్మపదవిని సాధించింది. ఆవిధంగానే తమశక్తిని యావత్తూ ధారవోసి, ప్రాణాలు కోలుపోయిన ప్రభావంకల రాజపుంగవు లందరూకూడా పుణ్యలోకాలనూ పొందారు. కావున, ఓ ధర్మరాజా! నీవు వారినిగురించి ఎంతమాత్రం దుఃఖించవలసిన పనిలేదు—

అని ఈప్రకారం భీష్ముడు, ధర్మరాజుకు అద్భుతమైన కీటకోపాఖ్యానం చెప్పాడు.

భీష్మచార్యుడు ధర్మరాజుకు ఈ విధంగా చెప్ప నారంభించాడు :

ఓ భరతవంశశ్రేష్ఠుడా, పూర్వం భృగువంశజుడైన చ్యవను డనే మహర్షి ఉన్నాడు. ఆ మహానుభావుడు నిరంతరం తపం సలుపుతుండేవాడు. ఒకమాటు ఆయనకు 'ఉదవాసం' (నీళ్ళలో ఉండి తపస్సుచెయ్యడం) అనే కఠోరవ్రతం ప్రారంభించాలని బుద్ధిపుట్టింది. దానికి పూనుకున్నాడు. ఆ మహర్షి అభిమానం, క్రోధం, ఆనందం, శోకం, మోహం, - అన్నీ పరిత్యజించి, పన్నెండు సంవత్సరాలు ఏకధాటిగా, దృఢవ్రతుడై నీళ్ళలో ఉండి తపస్సు చెయ్యాలని నిశ్చయించుకొన్నాడు. సమస్తప్రాణికోటికీ పరమ ఆప్తుడైనాడు. అట్లాగే సమస్త జలచరాలకూ కూడా అత్యంత ప్రీతిపాత్రుడైనాడు. ఆ తపోధనుడు విశ్వానికంతకూ చంద్రునివంటి చల్లనిస్వభావం కలవాడైనాడు. ఆ మహర్షి శుచిరూభుతుడై, సమస్తదేవతలకూ మొక్కి గంగా-యమునా సంగమమునకు వెళ్ళి నీళ్ళలో ప్రవేశించాడు. ఆ విధంగా నీళ్ళలో ఒక అచేతనమైన స్తంభంలా నిలుచుండిపోయాడు. గంగా-యము నలు రెండుకూడా మహావేగంతో ప్రవహిస్తున్నాయి. మహా భయంకరమైన ధ్వనులతో ఘూర్ణిల్లుతున్నాయి. వాయువేగమంత వడిగా వస్తున్న ఆ రెండు మహాప్రవాహాలకు ఎదురుగా ఆ మహాత్ముడు తన శిరస్సు మోటించాడు.

గంగానది, యమునానది, తక్కిన ఉపనదులు, సరస్సులు—అన్నీకూడా ఏకమై ఆ మహర్షికి ఏమాత్రం హాని

కలిగించకుండా ఆయనకు ప్రదక్షిణంచేస్తూ ప్రవహించ సాగాయి.

ఓ ధర్మనందనా ! ఆవిధంగా చ్యవనమహర్షి, దారు స్తంభంలా ఆ జలాలలో ఉండి అప్పుడప్పుడు సులువుగా ఆ నీళ్ళలోనే పడుకొని నిద్రించేవాడు. మరొకప్పుడు కొయ్య స్తంభంలా కదలక-మెదలక నిలుచుండిపోయేవాడు. నీళ్ళలో సంచరించే సమస్త జంతువులకుకూడా ఆ ముని ప్రియదర్శనుడైనాడు. ఆ జలచరాదులన్నీకూడా ఏమాత్రం భయంలేకుండా ఆ మహర్షిని తాకుతూ, ఉల్లాసంగా ఆయన పెదవులను సోకుతూ తిరగడం మొదలుపెట్టాయి. ఆ విధంగా ఆ చ్యవన మహర్షి ఎంతోకాలం నీళ్ళలో నిశ్చలంగా ఉండి కళోరమైన తపస్సు సలిపాడు.

అంతట ఒకానొక సమయంలో కొందరు బైస్త్తవాండ్రు అక్కడికి వచ్చారు. వారందరూ పెద్దపెద్ద వలలు పట్టుకొని ఆ ఋషిఉన్న ప్రదేశానికి వచ్చారు. వాళ్ళు చాలామంది ఉన్నారు. అందరుకూడా ఆజానుబాహులు, విశాలవక్షస్థలం కలవారు, దృఢకాయులు, బలిష్ఠులు, అమిత ధైర్యవంతులు, సాహసులు. నీళ్ళంటే వాళ్ళకెంతమాత్రం భయం లేదు. నీళ్ళలో దిగి ఎన్నడూ వెనుకంజ నెయ్యరు. ఆ వలలే వాళ్ళకు జీవనాధారం. వాళ్ళంతా చేపలు పట్టడానికి అక్కడికి వచ్చారు. ఓ భరతవంశ శ్రేష్ఠుడా ! ఆ విధంగా ఆ బైస్త్తులు అనేక మత్స్యములతో కూడుకొన్న ఆ గంగా యమునా సంగమమునకు వచ్చి, తమ వలలన్నీ ఒకడానితో ఒకటి బిగించి కట్టారు. నదీజలాలలో ఒక ప్రదేశమంతా

ఆక్రమించి, వలలు నీళ్ళలోకి విసిరారు. ఆ వలలన్నీ కొత్త దారాలతో అల్లినవి. కావలసినంత పొడుగు - వెడల్పు కలిగిన పెద్ద వలలు అవి. ఎంత పెద్దచేపలైనా వాటిలో పడతాయి. ఆవిధంగా ఆ బెస్తలు నీళ్ళలో దిగి, అన్నీ కలిపి కట్టిన ఆ పెద్దవలను నదీజలాలలోకి విసరి, నీళ్ళలోకి వంగి చేపలు పట్టడం మొదలుపెట్టారు. వాళ్ళంతా నిర్భయమై, ఎంతో ఉల్లాసంగా ఒకరితో ఒకరు పందెం వేసుకొంటూ, అనేక చేపలను, ఇంకా ఇతర జలచరాలను పట్టుకొన్నారు.

ఓ ధర్మరాజా! ఆవిధంగా ఆ బెస్తలు వలలు లాగుతూ అనేక చేపలతోపాటు భృగుమహర్షి కుమారుడైన చ్యవన మహర్షినికూడా పట్టుకొన్నారు. ఆ మహర్షి వళ్ళంతా పాచి పట్టిపోయింది. గడ్డము, తలవెండ్రుకలు జడలు మెలుచుకొని పోయి, అంతటా పాచి పేరుకొని ఆకుపచ్చ వర్ణంగా కనుపిస్తున్నవి. ఆ మహాముని శరీరమంతటాకూడా శంఖాలు, నత్తగుల్లలు నిండిఉన్నాయి. వేదపాఠగుడైన ఆ మహర్షిని బెస్తలు చూచారు. తాము ఆయనను నీళ్ళలోనుంచి బయటికి లాగామని తెలుసుకొని ఆ బెస్తవాండ్రు మిక్కిలి భీతి చెందినవారై ఒడ్డుకు వచ్చారు. వలలన్నీ నేలమీద పెట్టారు. అంతట ఆ బెస్తలు తాము చేసినపనికి ఎంతో భయపడుతూను, బాధపడుతూను మహర్షికి దాసోహం అంటూ, 'అంజలి ఘటించి, పదేపదే శిరస్సులు వంచి మ్రొక్కారు. నీళ్ళలోనుంచి బయటికి తీయడంవలన, భయంవలన వలలలో పడిన చేపలన్నీ చచ్చిపోయినవి. ఆవిధంగా మృతిచెందిన

చేపలను చూడగానే చ్యవనమహర్షికి ఎక్కడలేని కరుణ, జాలీ పుట్టుకొచ్చాయి. అయ్యో, పాపం, అన్నట్లు పదేపదే నిశ్చసించాయి.

అంతట ఆ నిషాదులు ( బెస్తలు ) చ్యవనమహర్షిని చూచి సవినయంగా ఇట్లు పలికారు :

“ఓ మహామునీ ! మేము అజ్ఞానంవలన ఈ సాప కృత్యం చేశాము. మమ్మలను అనుగ్రహించుము ! మీకోర్కె ఏమిటో చెప్పండి, నెరవేరుస్తాము. ఆజ్ఞాఇవ్వండి మహర్షీ !”

ఆవిధంగా బెస్తలు చెప్పిన మాటలువిని, మృత్యుచెందిన చేపలమధ్య ఉన్న చ్యవనమహర్షి వారితో— “ఓ బెస్తలారా ! నాకోర్కె ఏమిటో చెబుతాను, శ్రద్ధగా వింటారా? ఈ చేపలమధ్య నేను ఎంతోకాలంబట్టి నివసిస్తున్నాను. ఈ జలజంతువులన్నీ నాకు మిక్కిలి స్నేహమైనాయి. నీనుక చస్తే వీటితోపాటు నేను చస్తాను. లేదా వీటితోపాటు నన్నూ తీసుకొనిపోయి మీరు అమ్ముకోండి ! అంతేకాని ఇప్పుడి స్థితిలో వీటిని వదలివెట్టి నేను జీవించలేను !”— అని పలికాడు.

ఓ ధర్మరాజా ! చ్యవనమహర్షి ఈ రీతిగా పలికేటప్పు టికి, ఆ బెస్తవాండ్రంతా మిక్కిలి భయకంపితులై నాగు. ముఖాలన్నీ వెలవెలబుచ్చుకొని - వెంటనే తమ రాజయిన సహుషునివద్దకు వెళ్ళి జరిగిన విషయమంతా ఆయనకు విన్నవించారు—

అని తెలిపి భీష్ముడు మళ్ళీ ఈ ప్రకారం చెప్పసాగాడు:

బెస్తలు చెప్పిన సమాచారమంతా విని రాజయిన నహుషుడు, వెంటనే తన మంత్రులను, పురోహితులను వెంట తీసుకొని చ్యవనమహర్షి ఉన్న ప్రదేశానికి వచ్చాడు. యథా విధిగా కాళ్లు - చేతులు కడుగుకొని, శుచిర్భూతుడై, శ్రద్ధా భక్తులతో చ్యవనమహర్షికి నమస్కరించాడు. తాను ధలానా 'నహుషచక్రవర్తి' నని విన్నవించుకొన్నాడు. తరువాత రాజపురోహితులున్నూ, సత్యవ్రతుడు, మహాత్ముడు, దేవాంశ సంభూతుడు అయిన చ్యవనమహర్షిని యథావిధిగా పూజించారు.

అంతట నహుషుడు, ఆ మహర్షితో —“ఓ బ్రాహ్మణ శ్రేష్ఠుడా! తమకు నేను చేయదగిన ప్రియమైన కార్యం ఏమిటి? సెలవీయండి మహాత్మా! మీరు ఆజ్ఞాపిస్తే, అది ఎంతకష్టతరమైన కార్యమైనా సరే, అవశ్యం చేస్తున్నాను” — అని చెప్పాడు.

నహుషుని మాటలు విని చ్యవనమహర్షి ఈ విధంగా బదులు చెప్పాడు :

“ఓ రాజా! చేపలుపట్టి జీవించే ఈ బెస్తవాండ్రం దరూ, శ్రమతో మిక్కిలి బడలి ఉన్నారు. కనుక నాతో కూడా కలుపుకొని, ఈ చేప లన్నింటికీ ఎంత మూల్యం అవుతున్నదో — అది ఈ బెస్తలకు ఇవ్వవలసినది!” —

అందుకు నహుషుడు ఇట్లా చెప్పాడు :

“ఓమహర్షీ! తమ ఆజ్ఞప్రకారం పూజ్యులైన తమతో సహా చేపలను కొన్నందుకు వెయ్యి బంగారునాణెములు మా పురోహితుడు ఈ బెస్తలకు ఇస్తాడు.”

అది విని చ్యవనమహర్షి మరల ఇట్లు పలికాడు :

“ఓరాజా! నా విలువ వెయ్యి బంగారు నాణెములు కాదు. అది నీ వివేకంపై ఆధారపడి ఉన్నది. కావున నీవు మళ్ళీ స్వబుద్ధితో నిర్ణయించుకొని న్యాయమైన ధర వీళ్ళకు ఇప్పించవలసినది” —

అప్పుడు నహుషుడు —

“ఓ మహాప్రాజ్ఞుడా! అవుతే నూఱువేల బంగారు నాణెములు ఈ బెస్తలు పుచ్చుకుంటాను. ఇది సరైన ధరయే నంటారా? లేక తమ అభిప్రాయం వేరుగా ఉన్నదా? ఉంటే చెప్పండి మహాత్మా!” అన్నాడు.

అందుకు చ్యవనమహర్షి —

“ఓ రాజశ్రేష్ఠుడా! నన్ను కొనేధర నూఱువేల నాణెములేనా? కానేకాదు! వీళ్ళకు న్యాయంగా ధరకట్టి ఇవ్వండి! మళ్ళీ ఒకమాటు మీ మంత్రులతో సంప్రదించండి మహారాజా!” అని పలికాడు.

అప్పుడు నహుషుడు —

“ఓ మహామునీ! అవుతే ఒక కోటి బంగారు నాణెములు ఈ బెస్తలు పుచ్చుకుంటారు. సరేనా? చాలకపోతే చెప్పండి— ఇంకా ఎక్కువ తీసుకొంటారు” — అన్నాడు.

అందుకు చ్యవనమహాముని మళ్ళీ —

“ఓ రాజేంద్రా! ఒకకోటి ఏమిటి?— అంతకు ఎక్కువైనాకూడా నన్ను కొనడానికి చాలదు. కనుక న్యాయంగాను, సక్రమంగాను ధరకట్టి ఈ బెస్తలకు ఇప్పించు. నీవు మరొకతడవ బ్రాహ్మణులతో సంప్రదించు మహారాజా!”— అని పలికాడు.

అప్పుడు నహుషుడు —

“ఓ బ్రాహ్మణోత్తమా! అవుతే నా అర్ధరాజ్యాన్ని కాని లేక పూర్తిరాజ్యాన్నికాని ఈ బెస్తలకు సమర్పిస్తాను. సరేనా మహాత్మా? ఇది మీకు సరైన ధర అనుకుంటాను — కాకపోతే చెప్పండి?”— అన్నాడు.

అందులకు చ్యవనమహర్షి —

“ఓ రాజపుంగవా! నన్ను కొనడానికి అర్ధరాజ్యం కాని— పూర్తిరాజ్యంకాని చాలదు. వీళ్ళకు న్యాయమైన ధర ముట్టేటట్లు చూడండి. ఒకసారి ఋషులతో సంప్రదించండి నృపాలా!—” అని వచించాడు.

ఓ ధర్మనందనా! ఆ మహర్షి ఈవిధంగా పలికేటప్పటికి, నహుషమహారాజు మహాదుఃఖంలో మునిగిపోయినాడు. ఈ విషయాన్నిగురించి తన మంత్రులతోను, పురోహితులతోను ఆలోచన చేశాడు. కాని పరిష్కారమార్గం కానక నహుషుడు మిక్కిలి పరితపించసాగాడు. అప్పు డక్కడికి, కందమూలాలు, ఘలాలు తిని జీవిస్తూ, అరణ్యాలలో నివసించే గోజాతికిచెందిన ఒకముని వచ్చాడు. ఆ మునివర్యుడు నహుషునివద్దకు వచ్చి —



“ఓరాజా ! నేను నీ దుఃఖాన్ని పోగొట్టి స్వస్తిపరుస్తాను. ఈ చ్యవనమహర్షి నికూడా సంతుష్టుని కావిస్తాను. ఓ రాజా ! నేను అసత్యం పలికేవాడినికాను. పరిహాసానికైనా అబద్ధమాడనివాణ్ణి. ఇక తక్కిన సమయాల్లో అసత్యమాడతానా ? లేదు. నీవేమాత్రం సంశయించవలసిన పనిలేదు. నేను చెప్పినట్లు చెయ్యి —” అని పలికాడు.

అది విని నశుషుడు —

“స్వామీ ! భృగుమహర్షి కుమారుడైన ఈ మునిశ్రేష్టుని విలువ ఎంతో తమకు తెలుసునా ? తెలిస్తే నన్నీ మహా సంకటంనుంచి కాపాడండి. నన్ను, నా కుటుంబాన్ని, నా రాజ్యాన్ని— ఈ మహావిపత్తునుంచి రక్షించండి మహాత్మా ! మహాత్ముడైన ఈ చ్యవనమహర్షి కోపించినట్లయితే ముల్లోకాలను సయితం ధ్వంసం చెయ్యగలడు. ఇక, ఆ మహర్షి ముంపు తపోహీనుడను, దౌర్భాగ్యుడను, కేవలం శాశుబలంకోసం బ్రతికేవాడను అయిన నేను నిలువగలనా స్వామీ! — కనుక ఓ మునివర్యా ! అగాధమైన దుఃఖసముద్రంలో మునిగిఉన్న నన్ను, నా మంత్రులను, పురోహితులను కాపాడండి. ఈ మహర్షి యొక్క విలువ ఎంతో తెలిపి ఈ చిక్కును పరిష్కారం చెయ్యండి —” అని ప్రార్థించాడు.

ఓ యధిష్ఠిరమహారాజా! ఆవిధంగా నశుషుడు చెప్పినది విని, మహాప్రతాపశాలి, గోజానికి చెందినవాడు అయిన ఆ ముని—రాజును, అతని మంత్రులను సంతృప్తికావిస్తూ ఈ విధంగా చెప్పాడు :

“ఓ రాజా ! నాలుగు వర్ణాలలోనూ శ్రేష్ఠులైన బ్రాహ్మణులున్నారు— వారికి విలువ అనేదిలేదు. వారికి విలువ కట్టడం సాధ్యంకాదు. ఎంత ఎత్తుధనం పోసినా వారితో సరి తూగదు. అట్లాగే గోవులుకూడా ! కనుక గోవులు, బ్రాహ్మణులు ఒకటి. గోవు ఒక్కటే ఈ బ్రాహ్మణునితో సరిరాగలదు—”

ఆ మునివర్యుడు ఇట్లు చెప్పగా విని నహుషుడు పరమానందభరితుడైనాడు. ఆయన మంత్రులు, పురోహితులు కూడా మిక్కిలి సంతోషించారు. అంతట నహుషుడు, తన మంత్రి, పురోహితులను వెంటబెట్టుకొని, ఆ మునితోసహా బయలుదేరి, భృగునందనుడు, దృఢవ్రతుడు అయిన చ్యవన మహర్షిచెంతకు వెళ్ళాడు. వెళ్ళి ఆ మహాత్ముని సంతుష్టి పరుస్తూ ఈ విధంగా పలికాడు :

“ఓ బ్రహ్మర్షీ ! తెమ్ము, తెమ్ము. ఓ భృగునందనా ! మీకు తగిన ధర గోవు. గోవును మీకుప్రతిగా సమర్పిస్తున్నాను. ఓ ధర్మజ్ఞా ! ఇది మీకు న్యాయమైన మూల్యం అని భావిస్తున్నాను !—”

నహుషుని పలుకులు విని చ్యవనమహర్షి —

“ఓ నహుషచక్రవర్తి ! నీవు చెప్పినట్లు నేను లేస్తున్నాను. ఓ పాపరహితుడా ! ఇప్పుడు న్యాయమైన మూల్యం యిచ్చి నీవు నన్ను కొన్నావు. ఓ కీర్తినంపన్నుడా ! ఎంత ధనమైనా గోవుతో సమానంకాదని ఇప్పుడైనా నీవు తెలుసుకొన్నావుకదా ! గోవులను కీర్తించడం, గోవుల మహిమ చెప్పగా వినడం, గోవులను దానంచెయ్యడం, గోవులను దర్శించడం—ఈ కార్యాలన్నీకూడా అత్యంత శుభప్రదమైనవి.

సర్వపాలనూ పోగొట్టేవి. వీరుడవైన ఓ రాజా ! గోవులు ఎల్లప్పుడూకూడా అభ్యున్నతికి మూలం. గోవులు దోషరహితమైనవి, పవిత్రమైనవీను. దేవతలకుహవిస్సురూపంలో గోవులు ఎల్లప్పుడూ శ్రేష్ఠమైన అన్నాన్ని ఒసగుతున్నాయి. స్వాహా కార, వషట్కారాది వేదమంత్రాలన్నీకూడా ఎప్పుడూ గోవులపైననే ప్రతిష్ఠితమై ఉన్నాయి. యజ్ఞయాగాది క్రతువులన్నీకూడా గోముఖంగానే నిర్వహించబడుతున్నాయి. గోవు యజ్ఞముఖం. గోవులు దివ్యమైన, మహా శక్తిమంతమైన అమృతాన్ని ప్రసాదిస్తున్నాయి. సమస్తలోకాలవారిచేత పూజింపబడుతున్నాయి. గోవులు యీ భూమిమీద అగ్ని సమమైన తేజస్సు, రూపము కలిగి, సమస్తప్రాణికోటికీ సుఖప్రదములై వెలుగొందుతున్నాయి. ఏ దేశవాసులచేత గోవులు సురక్షితంగా పెంచబడి, కాపాడబడుతున్నాయో, ఆ దేశంలో ఎప్పుడూ భయం ఉండదు. ఆపద ఉండును. పాపం అసలే ఉండదు. ఆ దేశం మహావైభవంతో విరాజిల్లుతూ ఉంటుంది. ఓ రాజపుంగవా ! గోవులు స్వర్గానికి నిచ్చెనలవంటివి. గాత్రుత్వ స్వర్గంలోనే గోవులు పూజింపబడుతున్నాయి. గోవులు సమస్త కామ్యాలనూ తీర్చే దేవతలు. గోవులకంటే అధికమైనదికాని, శ్రేష్ఠమైనదికాని మరొకటి లేదు !—” అని చెప్పాడు.

భరతవంశశ్రేష్ఠుడవైన ఓ యుధిష్ఠిరమహారాజా ! గోవుల మాహాత్మ్యాన్ని గురించి, ఆధిక్యమును గురించి నీ కీ విషయం చెప్పాను. గోవులయొక్క పుణ్యాన్నిగురించి, గుణాలనుగురించి నీకు నేను ఏదో స్వల్పంగామాత్రమే చెప్పగలను.

కాని, ఈ విషయంపై సమగ్రంగా వివరించి చెప్పడం నా శక్యంకాదు. ఓ ధర్మరాజా! తరువాత కథ చెబుతాను విను—

తరువాత తాము వలవేసి పట్టిన చేపలకు చ్యవనమహర్షికి ప్రత్యామ్నాయంగా నహుషమహారాజునుంచి తాము ఆవును స్వీకరించిన బెస్తవాండు—చ్యవనమహర్షికి సమస్త రించి సవినయంగా యిట్లా విన్నవించుకొన్నారు —

“ఓ మహాత్మా! మాకు తమ దర్శనం లభించింది. తమరు మాతో సంభాషించడంకూడా జరిగింది. ఏడడుగులు నడిచినంతమాత్రాననే, ఏడుమాటలు మాట్లాడినంతమాత్రాననే ఒకరి కొకరు స్నేహితు లవుతారని పెద్దలు చెబుతారు. కావున తమరు మా కిప్పుడు ఆ పుట్టలైనారు. ఓ స్వామీ! మాయందు అనుగ్రహం చూపవలసినది. అగ్నిహోత్రుడు తనపై వైచే నిర్మలమైన వెన్నను యావత్తూ ఆశుతిగా గైకొంటున్నాడు. ఓ ధర్మాత్మా! నీవు మానవులమధ్య ఉంటున్న అగ్నిహోత్రుడవు. మహా తపశ్శాలివి. ఓ మహాత్మా! మా పాపాలన్నీ పరిహారం చెయ్యండి. మమ్ములను అనుగ్రహించండి. మేము మీ చరణదాసులము. మాపై కృపచూపి మళ్ళీ యీ ఆవును మీరే పరిగ్రహించండి—”

వారో ప్రార్థన విని చ్యవనముని—

ఓ బెస్తలారా! దుఃఖార్తుడైన వాని, కన్నుగాని, మునీశ్వరుని కన్నుగాని, విషపూరితమైయున్న పాముయొక్క— కన్నుగాని, వాయువుతోకూడిన అగ్ని, ఎండుగడ్డిని దహించి నట్లుగా ఒక మానవుని సమూలంగా దహించివేస్తున్నాయి.

కనుక ఓ బెస్తలారా! మీరు నాకు దానం చెయ్యదలచిన ఆవును నేను స్వీకరిస్తున్నాను. ఓ పాపహితులైన నిషాదులారా! ఇక మీరు వలలువేసి పట్టిన ఈ చేపలు జలచరాదులతో సహా స్వర్గలోకానికి పొండి—” అని పలికాడు.

ఓ పాండవాగ్రజా! ఆతరువాత పరిశుద్ధాత్ముడైన ఆ మహర్షి వచనప్రభావంవలన ఆ బెస్త లందరూకూడా ఆ చేపలతో సహా స్వర్గానికి వెళ్ళారు. ఓ భరతవంశశ్రేష్టుడా! ఆ విధంగా ఆ బెస్తవాండున్ను, ఆ చేపలున్ను స్వర్గానికిపోవడం మహాద్భుతమై చూపట్టింది.

అటుపిమ్మట గోజాతికిచెందిన మునివర్యుడున్ను, చ్యవన మహర్షి యున్ను సంతసించినవారై నశుషునకు అనేక వరాలు అనుగ్రహించారు.

అంతట మహా వీర్యవంతుడు, పృథ్వీపతి అయిన నశుషుడు మిక్కిలి ఆనందపరవశుడైనాడు. మహాత్ములైన ఆ ఇరువురు మునులూ, నశుషునకు ఎల్లప్పుడూ ధర్మర తొలగకుండా ఉండేటట్లున్ను, అతను దేవేంద్రవైభవంతో సమానమైన వైభవం పొందేటట్లున్ను వరాలు ఒసగారు. నశుషు చక్రవర్తి ఆ ఇరువురు మహర్షులను శిరస్సున పెట్టుకొని పూజించి గౌరవించాడు.

అంతట చ్యవనమహర్షి తన ద్వాదశవర్షవ్రతం సంపూర్తి అయినందున తిరిగి తన ఆశ్రమానికి వెళ్ళిపోయినాడు. గోవుకు జన్మించిన ఆ రెండవ మునీశ్వరుడుకూడా మరల స్వస్థానానికి వెళ్ళిపోయినాడు.

ఓ ధర్మనందనా ! ఆవిధంగా బెస్తవాండున్ను, వారు పట్టుకొన్న చేపలున్ను దివ్యలోకానికి వెళ్ళిపోయినపిదప నశుషచక్రవర్తికూడా ఆ విషయం తెలుచుకొంటూ మిక్కిలి ఆశ్చర్యము, ఆనందము పొందుతూ తన పరివారంతో మళ్ళీ తన పట్టణానికి వెళ్ళిపోయినాడు—

అని ఈవిధంగా భీష్ముడు ధర్మరాజులవారికి పుణ్య ప్రదమైన చ్యవనోపాఖ్యానం వినిపించాడు.

## 12. నంద (ధేను) చరిత్రము

పులస్త్యుడు ఈవిధంగా చెప్పసాగాడు :—

పూర్వం ప్రభంజను డనే రాజు ఉండేవాడు. అతను ఒకనాడు ఒక వనానికి వేటకు వెళ్ళాడు. అక్కడ ఒక ఆడు లేడి తనబిడ్డకు పాలిస్తుండగా దానిని తన తీక్షణమైనబాణంతో కొట్టాడు. అప్పుడా ఆడులేడి కుపితయై, ఆ రాజును పెద్దపులివి కమ్మని శపించింది.

ఆ విధంగా మృగంచే శపించబడినవాడై ఆరాజు పెద్ద పులి అయినాడు. పెద్దపెద్ద గోళ్లు, కోరలు కలిగి భయంకరమైన వ్యాఘ్రరూపం ధరించాడు.

ఆవిధంగా ఆ పెద్దపులి ఆ వనంలో సంచరిస్తూ, తత్తత్కాలలో అక్కడికి వస్తూపోతూ ఉండే మృగాలను, మనుష్యులను తన పొట్టన పెట్టుకుంటూ వచ్చింది. ఈ ప్రకారంగా నూఱుసంవత్సరాలు గడచాయి.

అంతట కొంతకాలానికి కొందరు గొల్లలు తమ ఆవుల మందలతో వచ్చి ఆ వనంలో విడిశారు. అప్పుడా గోగణాలన్నీకూడా బాగా పచ్చిక పెరిగిఉన్న ఆ వనప్రాంతంలో, మేతకోసం, నీళ్ళకోసం యథేచ్ఛగా సంచరించసాగాయి. ఆ ఆలమందలో ఒక చూడచక్కని ఆవు ఉన్నది. దాని పేరు నంద, రాజహంసవలె తెల్లగా తళతళ మెరిసిపోతున్న ఆవు అది. కుండలకొద్దీ పాలు జాలువారే శక్తిగలది. దాని బట్ట నున్నగా -మెదమెదలాడుతున్నది. సుదీర్ఘమైన నాసిక, నీలవర్ణంగల కంఠం, ముచ్చటైన మెడ, మధురమైన కంఠం స్వరం కలిగి ఆ ధేనువు ఎంతో పుష్టిగా, మనోహరంగా ఉన్నది. మెడలో గంటలు గణగణ మ్రోగుతుండగా, నంద అను పేరుగల ఆ ధేనువు ఆ గోగణానికి మున్నుండుగా బయలు వెడలినడుస్తూ, ఇతరఆవుల తోడులేకుండానే ఆ అరణ్యప్రాంతం లోని పచ్చికబయళ్లలో నిర్భయంగా సంచరించసాగింది.

ఆ అరణ్యంలో అనేక గుహలు, లోయలు కలిగిన రోహితీ మనే ఒక పెద్ద పర్వతం ఉన్నది. ఆ పర్వతానికి ఈశాన్యమూలగా అనేక మృగాలు, సింహాలతోకూడి, లెక్కలేనన్ని చెట్లతోను, తీగెలతోను దట్టంగా అల్లుకొని, అనేకములైన నక్కల కూతలతో నిండి, ప్రవేశించ శక్యం కాకుండా ఒకఅడవి ఉన్నది. పూర్వం రాజు, లేడి శాపంవలన వ్యాఘ్రుజన్మ ఎత్తిన భయంకరమైన పెద్దపులి ఆ అడవిలోనే నివసిస్తున్నది. ఆ పులి మేఘగర్జనవంటి కంఠస్వరం, పెద్ద కొండగుహలంత నోరు, తీక్షణమైన కోటలు, గోళ్ళు కలిగి మహాభయంకరమై, మహాబలిష్ఠమై, కాలమే ఆ రూపం

ఎత్తిందా అని చూపఱులకు మహాభీతిని గొలుపుతూ ఆ అడవిలో నివాసం చేస్తున్నది.

అంతట ఒకనాడు ఎంతో ధర్మబుద్ధి కలది, గోవులకు గోపాలురకు ఎల్లప్పుడూ హితముకోరుతుండేది, అయిన నంద అను పేరుగల ఆ ధేనువు, తోటి ఆవుల నన్నింటినీ విడచి, యథేచ్ఛగా మేతమేయడానికై ఒంటరిగా, ఆ పెద్దపులి నివసించేచోటికి వచ్చింది. అప్పుడా వ్యాఘ్రం నందనుచూచి వెంటనే, ఆ ఆవుపై కవిసింది. భయంకరంగా గోండ్రిస్తూ నిలునిలు మని అదలించింది.

తరువాత ఆవునుచూచి ఆ వ్యాఘ్రం ఇట్లా అన్నది :

“ఓ ధేనుకా ! నీవు నాకు ఆహారంగా వచ్చావు. ఇక నీవు నా బారినుండి ఏవిధంగా తప్పించుకుంటావు ? తప్పించుకొని పోలేవునుమా !”

ఈవిధంగా ఆ పులి నిష్ఠురంగా పలికేటప్పటికి నందకు పసిబాలుడు, చందమామవంటి వన్నె - చిన్నెలు కలవాడు అయిన తన కొడుకు జ్ఞాపకానికి వచ్చాడు. హృదయంలో నుంచి పుత్రవాత్సల్యం వెల్లుబికివచ్చింది. అప్పుడా నంద అంతులేని చింతతో పొగులుతూ చూచేవారికి జాలిగొలిపే టట్లు కన్నులనుండి బాష్పధారలు ఒలికించసాగింది. ఇక ఆ నాటితో తనకూ తన కుమారునికీ ఋణం తీరినదని - కొడుకుపై ఆశ వదలుకొని ఎంతో దుఃఖించడం మొదలుపెట్టింది.

అప్పుడా విధంగా దుఃఖిస్తున్న ఆవునుచూచి పులి మళ్ళీ —



“ఓ ధేనుకా! నీ వెందులకు దుఃఖిస్తున్నావు? ఆ దేవుడే నేడు నిన్ను నాకు ఆహారంగా పంపాడు. నీవు ఎంత ఏడ్చి - మొత్తుకొన్నా ప్రయోజనంలేదు. నీ వీ రీతిగా దుఃఖించినంత మాత్రాన నిన్ను నేను వదలిపెట్టను. ఏవిధం గానూ నీవు నీ ప్రాణాలు రక్షించుకోలేవు. ఇవాళ నీకు నా చేతిలో చావు వ్రాసిపెట్టి ఉన్నది. కనుక, ఓ ధేనుకా! నీవు చింతించి లాభంలేదు. కాని ఒక్క-విషయం నాకు చెప్పు? నీ దుఃఖానికి కారణం ఇదికాదు. వేతే ఏదోఉన్నది. అదే ఖిటో నాకు చెప్పు?” అని పలికింది.

పులిమాటలు విని నంద అను ఆ ఆవు అప్పు డీవిధంగా బదులు చెప్పింది :

“ఓ వ్యాఘ్రరాజమా! నీకు నమస్కారం చేస్తున్నాను. లోకంలో ఇంతవరకూ, నీ వాతబడి బ్రతికి బట్ట కట్టినవారిని చూచి ఎరుగము. క్షౌద్రమైన ఈ నా జీవితాన్ని గురించి నేను ఎంతమాత్రం విచారించడంలేదు. చావు సమస్త జంతువులకూ సహజమేకదా! పుట్టినవాడు గిట్టకమానడు. అట్లాగే గిట్టినవాడున్నూ మళ్ళీ పుట్టకమానడు! ఈ చావు పుట్టుకలను తప్పించుకొనడం ఎవ్వరికీ వశంకాదు. కాబట్టి ఈ విషయమై నాకేమాత్రం విచారంలేదు. ఓ వ్యాఘ్ర రాజా! సమస్త దేవతలుకూడా, భోగకాలం సంప్రాప్తించి నంతనే పదవులు పొందుతున్నారు. అది తీరినంతనే భ్రష్టు లవుతున్నారు. కనుక దీనినిగురించి చింతించవలసిన పనేలేదు. కాని నా హృదయంలో దుఃఖం పెల్లుబికి వస్తున్నది. ఎంత ప్రయత్నించినా ఆదుఃఖాన్ని ఆపుకోలేకుండా ఉన్నాను. నాకు

తొలిచూలుకు పుట్టిన కొడుకు ఒకడున్నాడు. మహాబల వంతుడనైన ఓ వ్యాఘ్రరాజమా! ఆ పసివాడు ఇంతవరకూ గడ్డిపరక ముట్టి ఎరుగడు. ఎప్పుడూ నాపాలే కావాలి వాడికి. పాలు త్రాగడం తప్ప మరేమీ తినడు. నాపాలే వాడికి జీవనాధారం. వాడిప్పుడు ఇంటిదగ్గర గొల్లవాండ్రచే కట్టివేయబడి ఉన్నాడు. ఆకలిబాధకు నాకోసం అలమటిస్తూ ఉంటాడు. నే నెప్పుడు వస్తానా అని ఎదురు - తెన్నులు చూస్తుంటాడు. ఓ వ్యాఘ్రరాజా! ఒకమాటు నేను అక్కడికి వెళ్ళి ఆ చంటి వాడికి తృప్తితీరేటట్లుగా పాలుకుడిపిస్తాను. వాణ్ణి ఒకమాటు కళ్ళారాచూచి, ముద్దాడి వస్తాను. వాడికి బుద్ధులుచెప్పి - మంచిచెడ్డలు బోధించి, వాడి పోషణభారం నా స్నేహితురాండ్రకు ఒప్పగించి, తిరిగి నీవద్దకు వస్తాను. ఓ వ్యాఘ్రరాజమా! అప్పుడు నీవు నన్ను కడుపార భక్షించవచ్చును. ఓ వ్యాఘ్రరాజమా! నేను ఇప్పుడే నీ కి విధంగా ఆహారమైతే - ఆ తరువాత నా కుమారుని గతి ఏమవుతుందో నని నేను దుఃఖిస్తున్నాను—”

అంతట నంద పలుకులు విని ఆ పెద్దపులి మళ్ళీ ఈ ప్రకారంచెప్పింది.

“ఏమిటీ? — ఇంకా నీకు కొడుకు పనిఉన్నదా ధేనుకా? ఎట్టఎదుటఉన్న మృత్యువుతో నీకు రాయబారాలు కూడానా? ఓ ధేనుకా! నన్నుచూచిన తక్షణమే సకల భూతములు భయకంపితము లవుతున్నాయి. అసలు చాలవరకు వాటి స్వరూపమే నశించిపోతున్నది. నీవింకా కొడుకుమీద ఆశపెట్టుకొన్నావా? ధేనుకా! ఇంకా నీవు ‘నాకొడుకు, నా

కొడుకు'— అని గోలపెడతావెందుకు ? మృత్యుముఖంలో చిక్కినవాణ్ణి— వాడి కొడుకులేకాదు, తపస్సేకాదు, దాన ధర్మాలేకాదు, తల్లేకాదు, తండ్రేకాదు— ఎవ్వరూ కాపాడ లేను. నీవిప్పుడు నాచేత చచ్చి గోపీజనంతోగూడిన గోలోకానికి పోయి, నీతోడివారినిచూచినచో ఇక మళ్ళీ ఇక్కడికి రావాలని నీకు బుద్ధిపుడుతుందా ? ఓ ధేనుకా ! పాంచభౌతిక మైన నా శరీరం సుఖంగా ఉండేటందుకు— ఇంకా ఒక్కనిముషంలో నిన్ను చంపి, నీరక్తం కడుపారత్రాగి త్రేన్పుతాను.”

అప్పుడు వ్యాఘ్రుం చెప్పినది విని, నంద మరల ఇట్లు పలికింది :

“ఓ వ్యాఘ్రరాజమా ! నామాట విను. నా స్నేహితు రాండ్రను, పసిబాలుడైన నా కుమారుని, గోపకులను కళ్ళారా ఒక్కతడవ చూచి వృద్ధురాలైన నాతల్లిని ఓదార్చి మళ్ళీతప్పక నీచెంతకు వస్తాను. ఆడినమాట తప్పను. అసత్యం చెప్పను. ఓ మృగరాజా ! ఆప్రకారం నేను మళ్ళీ నీదగ్గరికి రానట్లయితే— నేను బ్రహ్మహత్యా సదృశమగు పాపాన పోతాను. తల్లిదండ్రులను చంపిన పాపాన పోతాను. మెట్ట నేలపై దుర్బలములైన ఎద్దులనుకట్టి పెద్దబరువు మోయించిన మహాపాపం నాకు చుట్టుకొనునుగాక ! తనపై ఎన్నెన్నో ఆశలుపెట్టుకొని తన ఇంటికివచ్చిన స్నేహితుడికి ఆశాభంగం కలిగించిన మహాపాపం నాకు తప్పక తగులుగాక !”

—అని ఈవిధంగా ధర్మాత్మురాలైన నంద అను ఆవు- ఒట్లు-సత్యాలు పెట్టుకొనేటప్పటికీ— అప్పుడు వ్యాఘ్రుం మళ్ళీ ఇట్లా బదులు పలికింది :

“ఓ ధేనుకా ! నీ విట్లా ప్రమాణాలు చేసినందువలన ఇప్పుడు నాకు నీమీద నమ్మకం కుదిరింది. నా కనుచూపు దాటి, నన్ను తప్పించుకొని పోయినంతనే— ‘మూర్ఖుడైన ఈ వ్యాఘ్రునిని బాగా మోసంచేసి వచ్చాను’— అని అనుకుంటావా? లేదుకదా ! కొందరు ఎన్నెన్నో శపథాలుచేసి-ఆడిన మాట తప్పినా తప్పులేదనీ, పాతకంలేదనీ అనుకొంటారు. ‘వారిజాక్షులందు, వై నాహికములందు-’ అన్న సూక్తి నీకు తెలిసినదేకదా ? ఓ ధేనుకా ! లోకంలో పండితమృన్మయగు మూర్ఖులు కొంద రున్నారు. వారు నీబుద్ధిని భ్రమింపజేయ వచ్చు. వాళ్ళు స్వయంగా ఏమీ ఎరుగని అజ్ఞానులైనప్పటికీ, అనేకములైన దుష్టవాదాలు బయలుదేరదీస్తారు. ఆ వాదాలను సమర్థిస్తూ శాస్త్రాలనుండి ప్రమాణాలు ఉటంకిస్తారు. వారు ఆవిధంగా లోకాన్ని వంచనచేసే ప్రజ్ఞావాదులు. వారు ఉన్నదానిని లేనట్లు, లేనిదానిని ఉన్నట్లు చెప్పడంలో మహా నిపుణులు. ఓ ధేనుకా ! ఈ లోకంలో ఉపకారబుద్ధి కలవాళ్ళకు గౌరవం ఎంతమాత్రం లేదు. పాలు కుడిచిన మరుక్షణంలోనే శిశువుకూడా తల్లిదగ్గరకు అంత ఉబలాటంగా పోదు. పూర్వకాలంలో కార్యసిద్ధికొరకు ఋషులు, దేవతలు అసురులు, నరులు పరస్పర శపథాలుచేసుకొన్నారు. ఇప్పుడు నీవుచేసిన శపథంకూడా దేవతల ఎదుట, అగ్నిహోత్రుని ఎదుట, గురువుల ఎదుట చేసిన శపథంలాగా స్థిరమై, సత్యమై వెలుగొందుగాక ! ధర్మాత్ముడు, మహారాజు అయిన వైవస్వతమనువుకాలంలోలాగా మన శపథం నెరవేరుగాక ! నీ

బుద్ధి నిష్కల్మషమై, భ్రాంతిరహితమై ఉండుగాక ! ఓ ధేనుకా ! ఇక నీవు వెళ్ళిరా !”

అది విని నంద ఈవిధంగా బదులు చెప్పింది :

“ఓ సాధుసత్తమా ! వ్యాఘ్రరాజా ! నేను నిన్ను ఎన్నటికీ మోసంచెయ్యను. ఎవడు ఇతరులను మోసగిస్తున్నాడో, వాడు తనను తానే మోసం చేసుకొన్నవాడవుతున్నాడు” —

అప్పు పెద్దపులి ఇట్లా చెప్పింది :

“ఓ గోరత్నమా ! ఓ పుత్రవత్సలా ! ఇక శీఘ్రంగా నీవు వెళ్ళిరా. నీకుమారుని కల్లారా చూచుకొనిరా. ఆ పసిబిడ్డ డికి పాలుకుడిసి, వాడి శిరముమూర్చాని, నీతల్లిని, అక్క చెల్లెండ్రను, అన్నదమ్ములను, స్నేహితురాండ్రను, సమస్తమైన బంధుజనులను— అందరినీ ఊరార్చి, మళ్ళీ శీఘ్రంగా ఇక్కడికి రా ” —

అని తెలిపి ఫులస్త్వుడు మళ్ళీ ఈవిధంగా చెప్పసాగాడు :

ఆ విధంగా నంద అను ఆ ధేనువు అనేక శపథాలు చేసి తన కొడుకును చూడడానికై బయలుదేరింది. కాని పాపమా ధేనువు కనులనిండా నీరు క్రమ్ముకొనగా వగల పొగులుతూ, అంతులేని శోకసముద్రంలో— మొసలి తనకాలు పట్టుకోగా తప్పించుకోలేని ఏనుగువలె—విలవిల తన్నుకొరితూ అంభా అని బిగ్గటగా అరుస్తూ ఇంద్రనదీతీరాన ఉన్న ఆవులమందకు చేరింది. అక్కడ తనకోసం ఎదురుతెన్నులుచూస్తూ ఆర్తారావంచేస్తూఉన్న తన కొడుకు చెంతకు వెళ్ళింది.

అప్పు డా విధంగా దుఃఖాక్రాంతయై మింటికి మంటికి ఏకధారగా కన్నీరు కారుస్తున్న తల్లినిచూచి ఆవుదూడ ఇట్లా అడిగింది —

“అమ్మా! నీవు చూడబోతే, ఏదో చాలా ఉద్విగ్నమై ఉన్నట్లు కనుపిస్తున్నావు. నీవు చాలా భయంతోను, దిగులుతోను ఉన్నట్లు నాకు తోస్తున్నది. అమ్మా! ఏమిటి కారణం? నాకు చెప్పవ్వా.”

కుమారుని మాటలు విని నంద ఈవిధంగా బదులు చెప్పింది :

“నాయనా, కుమారా! నీ తనివితీరేటట్లు పాలు కుడవరా తండ్రీ! నా భయానికీ, నా దిగులుకూ కారణం అడిగావుకదూ? ఆవిషయం నే నిప్పుడు చెప్పేస్థితిలో లేనురా నాయనా. ఇక నీవు నీ తల్లిని చూడవు. ఇవాళ ఒక్కరోజే నీవు నా చన్ను కుడుస్తావు. నాపాలు ఇవాల్చిమటుకే నీకు ప్రాప్తం నాయనా. మరి రేపటినుంచి నీగతి ఏమవుతుందో నాకు తెలియదు. అంతా నాకు అగమ్యగోచరంగా ఉన్నది. అబ్బాయీ, ఆకలితో ఉన్న ఒక పెద్దపులికి నా జీవితం అర్పించుకోవలసి ఉన్నది. తిరిగివస్తానని నేను ఆ వ్యాఘ్రానికి మాట ఇచ్చి వచ్చాను.”

అప్పుడు తల్లిమాటలు విని — ఆవుదూడ ఈ ప్రకారంగా బదులు పలికింది :

“అమ్మా! నేనుకూడా నీతోపాటు అక్కడికి వస్తాను. ఆ పులికి ఆహార మవుతాను. అమ్మా! నీతోపాటు చావడం కంటే ఇక నాకు కావలసిన దేమున్నదమ్మా? నీవు లేనిదే

నేనొక్క ఊణంకూడా జీవించలేనమ్మా ! నీతోపాలు నేను కూడా ఆ పెద్దపులికి ఆహారంగా, నా ప్రాణాలను సమర్పించు కొన్నట్లయితే- మాతృభక్తు లందరికీ ఏలోకం లభిస్తున్నదో నాకూ అదేలోకం లభించగలదు. కనుక నేనుకూడా నీతో అక్కడికి వస్తానమ్మా. నన్ను తీసుకొని వెళ్లు. లేదంటావా, నీవు చేసిన శపథాలు నావిగా భావించుకొని, నేనే వెళ్ళి ఆ వ్యాఘ్రునికి ఆహారమవుతాను. అమ్మా ! తల్లి లేని బిడ్డకు ఈ జీవితంవల్ల ప్రయోజనం ఏమిటి ? తల్లినిమించిన దైవంలేదు. లోకంలో తల్లిని మించిన బంధువునుకూడా ఎక్కడా చూడం. ఇది ప్రజాపతి విహితమైన పరమధర్మమమ్మా. మాతృ రక్షణ తత్పరులైనవాళ్ళకు ఎల్లప్పుడూ ఉత్తమగతులు కరతలామలకమై ఉంటాయి. తల్లీ.”

కుమారుని మాటలు విని నంద మళ్ళీ ఈ ప్రకారం పలికింది :

“నాయనా! నాకు చావుతప్పదు. ఇది విధి నా నోసట వ్రాసిపెట్టాడు. నీవంటావా ? ఇంకా పసివాడవు. ముందు ముందు ఎంతో వృద్ధిలోకి రావలసినవాడవు. తల్లి మాటను అనుసరించి ప్రవర్తించడమే నీకు శ్రేయస్సు నాయనా. కనుక నామాట విని నీ విక్కడనేఉండు. నావెంట రావద్దు. అబ్బాయి! కుమారా! ఇక నీకు బుద్ధులు చెప్పే వారెవరున్నారు ? నాయనా! వనాలలో కాని, నీళ్ళలోకాని తిరిగి ఆపద కొనితెచ్చుకోకు, తండ్రీ! ఏమరిపాటున్నదే- అది లోకంలో ఎంతటి కీడునైనా తెచ్చిపెడుతుంది తండ్రీ. కనుక ఎప్పుడూ ఏమరిపాటుగా ఉండకు. తృణలోభంచే

విషమ భూములకు ఏగకు. అబ్బాయీ! లోభమున్నదే చాలా చెడ్డది నాయనా. లోకమున లోభం ఎంతటి వినాశ నాన్ని అయినా తెచ్చిపెడుతుందని తెలుసుకో. ఇదినిశ్చయం. లోభమోహితులైనవారు సముద్రమనిగాని, అరణ్యమనిగాని-దేనినీ లెక్కపెట్టక అనేక ప్రమాదాలకు గురి అవుతూ ఉంటారు. లోభము, ప్రమాదము, అతి విశ్వాసము - అవే లోకంలో సమస్త భూతకోటికీ ఆపదకు హేతువులు నాయనా. ఎల్లప్పుడూ ఆత్మరక్షణమే కర్తవ్యము. తిర్యగ్యోనులగు మృగాలన్నీకూడా ఒకేచోట ఉంటున్నట్టుటికీ, వేర్వేరు జంతువుల తీరు వేర్వేరుగా ఉంటున్నది. ఒక్కొక్కదానికి ఒక్కొక్క విపరీతబుద్ధి స్వభావమై ఉంటున్నది. కుమారా! గోళ్ళు ప్రధానంగా కల జంతువులను, కొమ్ములే ప్రధానంగా కల జంతువులను, శస్త్రాది ఆయుధాలు ధరించేవారలను, స్త్రీలను, దాస్యవృత్తితో జీవించే జనులను ఎప్పుడూ నమ్మరాదు. నమ్మినవాళ్ళనైనా అతిమాత్రంగా నమ్మరాదు. నమ్మతగని వాళ్ళను అసలే నమ్మరాదు. నాయనా! అట్లా నమ్మినట్లయితే భయం ఉత్పన్నమవుతుంది. ఒక్కొక్క స్వీడు మూలచ్ఛేదంకూడా జరుగుతుంది. పుత్రకా! స్వదేహమునుకూడ నమ్మరాదు నాయనా! కనుక అన్నీ చూచుకొని, అన్నీ విచారించుకొని, ఎప్పుడూ పరాకులేక ప్రమాదానికి లోనుగాక సంచరించాలిరా. రాజులు చారులనే కండ్లతో రాజ్య విషయాలన్నీ ఎట్లా కనుగొంటున్నారో— అట్లాగే గోవులు ఎప్పుడూ గంధమును (వాసన) బట్టియే! త్రోవ కనుగొంగలుగుతున్నాయి. కాబట్టి కుమారా త్రోవ



ఎరిగి సంచరించు. భయంకరమైన అరణ్యాలలో ఎప్పుడైనా సరే, ఒక్కడివి ఉండబోకు నాయనా. ఎల్లప్పుడూ ధర్మచింత కలిగి ప్రవర్తించు. ఏసమయంలోనైనా సరే—ఉద్వేగాన్ని తెచ్చుకోకు. బిడ్డా! ప్రతి ఒక్కరికీ మరణం తప్పదుకదా! బాటసారి ఒక చెట్టునీడనచేరి ఆనీడ పోగానే మరొక చెట్టును ఆశ్రయిస్తున్నాడు. అట్లాగే జీవుడుకూడా ఒక శరీరంవలన తీరవలసిన కోర్కెలన్నీ తీర్చుకొన్న పిదప వేరొక శరీరాన్ని ఆశ్రయిస్తున్నాడు. నాయనా! కుమారా! ఈ జగత్తంతా అశాశ్వతం. అటువంటిదాని విషయమై ఎప్పుడూ విచారించుకుండా ఉండు. నా మాటలన్నీ శ్రద్ధగా విన్నావుకదా తండ్రి—ఆ ప్రకారం నడుచుకో” —

ఈ విధంగా నంద అను ఆ ఆవు తన కుమారుడికి బుద్ధులుచెప్పి, పుత్రీవాత్సల్యంతో అతని శిరస్సు ఆఘ్రాణించింది. కుమారుడులేని తనకు ఇక ఈ ప్రపంచంలో పనేమి అన్నట్లుగా అంతులేని శోకసముద్రంలో మునిగింది. ఆవిధంగా పడే పడే దుఃఖిస్తూ తన పుత్రుడికి మళ్ళీ, ఈరీతిగా చెప్ప సాగింది:— “నాయనా! కుమారా! లోకంలో పుత్రీ ప్రేమను మించినది మరేదీ లేదు. పుత్రుడులేని ఇల్లు శ్మశానంతో సమానం. పుత్రునివలననే జీవుడికి ఉత్తమలోకాలు ప్రాప్తిస్తున్నాయి. లోకంలో ఏ జీవికైనా సరే, కుమారుణ్ణి మనసారా కౌగలించుకొన్నప్పుడు కలిగే సుఖం—చందన గంధాదులు పూసుకొన్నా కలుగదు. అంతటి చల్లనిదీ, ఆనందకరమైనదీ లోకంలో మరేదిలేదు నాయనా!”—నంద ఈ విధంగా తన కొడుకునకు చెప్పి, పడేపడే అతనివంక

చూస్తూ, అంతట నృధురాలైన తన తల్లిని, స్నేహితు  
రాండ్రను, తక్కిన బంధుజనులను, ఇతర గోవులను దీనార్ద్ర  
దృష్టితో చూచింది. అందరూ వింటుండగా తల్లితో ఇట్లా  
పలికింది:

“అమ్మా! పులికి ఆహారమవుతానని ప్రమాణం చేసి  
వచ్చాను. అది వదిలిపెట్టగానే ఎకాఎకి ఇక్కడికి వచ్చాను.  
నా కొడుకును, తల్లివైన నిన్ను, తక్కిన సఖులను—  
మిమ్ముల నందరినీ చూచిపోదామనే ఇక్కడికి వచ్చానమ్మా.  
నేను మళ్ళీ శీఘ్రంగా ఆవ్యాఘ్రం చెంతకు వెళ్ళవలసి  
ఉన్నది. అమ్మా! నేను దుశ్శీలంతో ఏదైనా నీకు అప  
చారంచేసి ఉన్నట్లయితే నన్ను తుమించవలసినది—  
ఇడుగో, నీమనుమడు— వీణ్ణి నీ కుమారునిగా భావించుకో  
అమ్మా. ఇంతకంటే నీకు నేను చెప్పేదేమున్నదమ్మా!—  
విపులా, చంపకా, భద్రదా, సురభీ, మాలిని, నందా, మహా  
నందా, వసుధారా, ప్రియా, ఘటస్రవా, రండమ్మా. రీండి.  
ఇడుగో— నా బిడ్డడు. వీడు దిక్కులేనివాడు. దీనస్థితిలో  
ఉన్నాడు. వీణ్ణి మీ చేతుల్లో పెడుతున్నానే తల్లులారా!  
ఇక వీణ్ణి మీరే కాపాడాలి. ఓ అమ్మలారా! ఓ అక్కలారా!  
తెలిసికాని తెలియకకాని నా నల్ల దోషాలేవైనా ఉంటే—  
నన్ను మన్నించండి. మీరంతా బిడ్డలగన్న తల్లులు, పుణ్య  
వతులు. ధర్మతల్లులు. వీడు—నా కొడుకు, పసివాడు. అనా  
ధుడు. వికలుడై ఉన్నాడు. తల్లిలేని దుఃఖంలో వేగిపోతు  
న్నాడు. మీరంతా వీణ్ణి కనిపెట్టి ఉండండమ్మలారా! మీకడు  
పున పుట్టిన బిడ్డలా చూచుకోండి. వీడికి ఏ కొఱతారాకుండా

చూడండే తల్లులారా. ఇక నే వెడుతున్నాను. సత్యం కోసం, ధర్మకోసం కన్నకొడుకును వదిలి చావడానికి పోతున్నాను. ఎప్పటికైనా చావు తప్పదుకదా!”

నంద ఈ విధంగా చెప్పగా విని ఆమె తల్లి, సేహి తురాండ్రు, అందరూ అంతు లేని దుఃఖంలో మునిగిపోయారు. మహాత్మురాలైన నంద చేస్తున్న పనికి ఎంతో ఆశ్చర్యం చెందారుకూడా. అంతట నంద తల్లి, సఖులు ఇట్లా పలికారు:

“ఆహా, నందా! నీ వెంత సత్యసంఘురాలవు! పులికి వస్తానని మాటయిచ్చి ఆ మాటప్రకారం తిరిగి దానిదగ్గరికి పోవాలనుకుంటున్నావే—ఇది యెంత ఆశ్చర్యంగా ఉన్నది! కాని, ఓ నందా! నీవు ఆచరించేది అధర్మమేసుమా! ఆడిన మాట తప్పకూడదని ఎవరైనా యింతటి భయంకరమైన కార్యం చేస్తారా? శపథంచేస్తే చేశావు. మోసగించి ఆత్మ రక్షణ చేసుకోవాలికాని యిట్లాచెయ్యడం తగదు. ఓనందా! సత్యం అనే లోభంచేత కన్నకొడుకునే వదిలిపెట్టి పోవాలను కుంటున్నావా? ప్రాణాపాయం సంభవించినప్పుడు—శపథానికి భంగం ఒనరించినా పాపం లేదని పూర్వం ధర్మవాదులైన ఋషులు చెప్పారు. ఇందుకు తార్కాణంగా ఎన్నెన్నో గాథలున్నాయి. ఒక అసత్యం పలికి ఒక ప్రాణికి ప్రాణదానం చేసినట్లయితే—ఆ అసత్యం సత్యమే అవుతున్నది. వారిజాక్షుల యందు, వైవాహికములందు, గో-బ్రాహ్మణుల ప్రాణరక్షణ యందు—ఆడినమాట తప్పినా పాతకం అంటదని పెద్దలు చెప్పిన సూక్తి నీకు తెలియదా నందా?”

అప్పుడు నంద అందులకు యీ రీతిగా ప్రత్యుత్తరం బసగింది :

“అమ్మలారా! అక్కలారా! మీరు చెప్పింది నిజమే. ఇతరులప్రాణాలు రక్షించేటప్పుడు మాత్రమే అసత్యం ఆడ వచ్చును. కాని తనప్రాణాలు కాపాడుకోడానికై ఎప్పుడూ అసత్యం పలుకరాదు. ఒక్కడే గర్భవాస్తవ్యశం అనుభవించి బయటపడిన తరువాతకూడ అతనే సుఖదుఃఖాలను అనుభవిస్తున్నాడు. కనుక ఆ బేవుడికి హితం కలిగేరీతిగా నేను సత్యం పలుకవలెననే అనుకొంటాను. ఓ అమ్మలారా! లోకా లన్నికూడా సత్యంపై ననే ఆధారపడి ఉన్నాయి. సత్యానికి బద్ధుడయ్యే సముద్రుడు చెలియలికట్టను అతిక్రమించకుండా ఉన్నాడు. సత్యవాక్యానికి కట్టువడియేకదా బలిచక్రవర్తి సమస్తలోకాలనూ విష్ణుమూర్తికి దానంయిచ్చి తాను పాతాళంలో పడివున్నాడు! సత్యవాక్యానికి కట్టువడియేకదా అనేక శిఖరాలతో ఒప్పుతున్న వింధ్యపర్వతం పెరిగిపోకుండా మాను కున్నది! అంతేకాక లోకంలో తన ఆత్మను ఎవడు వంచించు కుంటాడు? ఆత్మను వంచించుకొని నేను నరకయాతనలు అనుభవించలేను. అగాధమైన జలం కలిగి, క్షమ అనే మడుగుతో కూడుకొన్న సత్యతీర్థంలో స్నాన మాచరించి నేను ఉత్తమలోకాలకు పోతాను. వేయి అశ్వమేధయాగములవలన కలిగిన ఫలాన్ని ఒక్క సత్యమువలన కలిగినఫలాన్ని త్రాసులో పెట్టి తూచినట్లయితే సత్యంవలన కలిగినఫలమే అధికంగా ఉంటున్నదని ప్రాజ్ఞులు చెబుతారు. సత్యమనగా-క్లేశాది వివర్జితమగు తపస్సు. సత్యమే సత్పురుషులకు కులధనము. సత్యమే

సాధువులకు భూషణము. ఉత్తము లెప్పుడూ సత్యాన్ని తప్పరు. సత్యాన్ని మించిన పరమధర్మం లోకంలో లేనేలేదు. మేచ్చ జాతికి చెందినవాడుకూడా సత్యంపనికి స్వర్గలోకం పొందు తున్నాడు—”

అంతట నందమాటలు విని, సఖురాండ్రు యిట్లు పలికారు :—

“ఓ నందా! నీవు పూజ్యురాలవు! సురలు, అసురులు—యావత్తందీకూడా నమస్కరించ దగినదానవు! త్యజించరాని వ్రాణాలను సహితం సత్యంకోసం త్యజిస్తున్నావు! నీవు ధర్మదురంధరవు. అటువంటి నీకు మేము చెప్పే దేమున్నది కనుక? సత్యమును మించిన ఉత్తమ వస్తువు యీ ముల్లోకాలలోనూ లేదు. నీ కుమారుడికివచ్చిన భయ మేమీలేదు. ఓ నందా! కల్యాణచిత్తయగు స్త్రీకి యెన్నడూ ఆపదలు రానే రావు—”

అంతట నంద అను ఆ ధేనువు ఆ విధంగా గోపీ జనాన్ని, గోకులాన్ని వదిలిపెట్టి పిమ్మట సమస్తవృక్షాలనూ దేవతలనూ ఉద్దేశించి యిట్లు పలికింది—భూమిని, వరుణుని, అగ్నిని, వాయుదేవుని, చంద్రుని, దశదిశలను, దిక్పాలకులను, వృక్షాలను, నక్షత్రాలను, నవగ్రహాలను—అందరినీ ఉద్దేశించి పదే పదే నమస్కరిస్తూ యీవిధంగా వేడుకొన్నది:

ఓ వనదేవతలారా! వనంలోఉండే సిద్ధులారా! మీ అందరికీ నమస్కరిస్తున్నాను. నాకుమారుడు అడవిలో తిరుగుతున్నప్పుడు మీరందరూ వాణ్ణి రక్షించండి. ఓ చంపక, అశోక, పున్నాగ, సరళ, అద్భుత, కింశుకాది సమస్తవృక్షము

లారా! మీకు నమస్కరించి వేడుకొంటున్నాను. బాలుడు, ఏకాకి, దీనుడు అయిన నా కుమారుడు యీ భయంకరమైన అరణ్యాలలో తిరుగుతున్నప్పుడు వాణ్ణి రక్షించేభారం మీదే. నామాట విన్నారకదూ? తల్లిదండ్రులు లేనివాడై, అనాథుడై, దీనమనస్కుడై, వ్యాకులచిత్తుడై, దుఃఖాత్తుడై, మహాశోకంలో మునిగినవాడై, ఆకలి-దప్పలతో అలమటించి తిరిగే నా పుత్రుణ్ణి ఓ వనములారా!—మీ రందరూ ఆహారం ఒసగి రక్షించండి. వాడికి ఏ ఆపదా రాకుండా కాపాడండి. నా ప్రార్థన విన్నారకదూ?—”

ఇట్లు పలికి నంద, కొడుకుపైగల ప్రేమవలన అతనిని విడిచిపెట్టలేక మిక్కిలి శోకాగ్నిసంతప్త అయినది. బిడ్డతో ఎడబాటుగలిగిన పక్షిలాగా, చెట్టునుండి వేరుచేయబడి నేల కూలిన తీగలాగా కళ్ళుపోయిన గుడ్డిదానిలాగా విల విల బోతూ, మాటిమాటికీ వెనక్కు తిరిగిచూస్తూ, అడుగులు తడబడనడుస్తూ తిరిగి వ్యాఘ్రుంచెంతకు పయనమైంది. కాని ఆవిధంగా తన తల్లి అయిన నంద ప్రయాణమైన వెంటనే ధేను కుమారుడుకూడా శీఘ్రంగా బయలుదేరి మహాభయం కరము, మృత్యుసదృశము అయిన పెద్దపులిదగ్గరికి వచ్చాడు. అంతట నంద, వ్యాఘ్రుంచెంతకు వచ్చి యిట్లా అన్నది :—

“ఓ వ్యాఘ్రరాజా! నేను వచ్చాను. నీతో చెప్పిన ప్రకారం మాటతప్పక—సత్యధర్మమున నిలిచి తిరిగి నీ కడకు యేతెంచాను. ఇక నీ యిష్టప్రకారం నా మాంసం భక్షించి తృప్తిచెందవలసినది. నా రక్తాన్ని కడుపునిండా త్రాగి నీ పాంచభౌతికమైన దేహాన్ని సంతృప్తిపరుచుకోవలసినది. ఆ

విధంగా నేను మరణించిన తరువాత నా కుమారునికూడా చంపి తినవలసినది——”

అప్పుడు నందను చూచి వ్యాఘ్రం యిట్లా బదులు పలికింది——

ఓ ధేనుకా! ఓ కల్యాణీ! ఓ సత్యవాదినీ! నీకు స్వాగతం! సత్యవ్రతులైనవారికి లోకంలో ఏమాత్రం అశుభ మంటూ కలుగదు. ఓ ధేనుకా! నీవు తిరిగి నా దగ్గరికి వస్తా ననిచెప్పి ఇదివరకు శపథంచేసి వెళ్ళావు. ఇది సాధ్యమేనా?— అని నాకు సందేహం కలిగింది. ఆ సందేహం నివృత్తిచేసు కొందామనుకున్నాను. నీ సత్యనిష్ఠ ఎటువంటిదో పరీక్షిద్దా మని కుతూహలపడ్డాను. అందుకై నాకు నేనే నిన్ను వదలి పెట్టాను. లేకపోతే నాబారినపడి తిరిగి తప్పించుకోవడం ఎట్లా సాధ్యమవుతుంది? ఓ ధేనుకా! నీవు నీ మాటను నిలుపు కొన్నావు. శపథంచేసినప్రకారం—ఆడినమాట తప్పక మరల నాకడకు యేతెంచావు. నా పరీక్షకు తట్టుకొన్నావు. సత్య నిష్ఠ గొప్పదని నిరూపించావు. కనుక ఓ గోరత్నమా! నీ సత్యనిష్ఠయే నిన్ను బ్రతికించినది. ఇకనుంచీ నీవు నాకు సోద రివి. నీ కుమారుడు నాకు మేనల్లుడవుతున్నాడు. ఓ ధేనుకా. సమస్తలోకాలూ కూడా సత్యంవలననే నిలుస్తున్నాయి! సత్యాన్నిమించిన ధర్మం లోకంలో లేదు. ఓ గోరత్నమా! నీ క్షీరంవలన జీవించే లోకాలు ఎంతో ధన్యమైనవి. సత్య వాదినివైన నీవు సంచరించే భూములు, నీవు మేతమేసే ప్రదేశాలు ఎంతో పవిత్రమైనవి, ఎంతో పుణ్యప్రదమైనవి. నీ పాలను త్రాగినవారు నిజంగా కృతార్థు లవుతున్నారు. వాళ్ళ

జన్మ తరిస్తున్నదిసుమా ! ఓ ధేనుకా ! నీ దర్శనంవలన నా జన్మకూడా ధన్యమైంది. ఇంతకుమున్ను నేను ఎన్నెన్నో జీవరాసులను బలిగొన్నాను. నేను మహా పాపిని, దురాచారుణ్ణి. నృశంసుణ్ణి. జీవఘాతకుణ్ణి. నేను చేసిన పాపాలకు ప్రాయశ్చిత్తం లేదు. నేను ఎటువంటి లోకాలకు పోతానో తెలియదు. అటువంటి నాకు ధర్మాత్తురాలివి, సత్యవాదినివి అయిన నీ దర్శనభాగ్యం లభించింది. సత్యనిష్ఠకు ఆధారమైన నీ జీవితాన్ని చూస్తున్నకొలదీ నా హృదయం పశ్చాత్తప్త మవుతున్నది. నే నింక పుణ్యతీర్థాలకు వెడతాను. నేను ఒనర్చిన ఘోరమైన పాపాలకు విమోచనం చేసుకొంటాను. అగ్నితో దహించివేసుకొన్నట్లు నా పాపకర్మ లన్నిటినీ పోగొట్టుకొంటాను. నా పాపాలు పోవడానికి నీవు చెప్పవలసినది యేదైనా ఉంటే చెప్పమని ప్రార్థిస్తున్నాను. ఓ ధేనుకా ! నీవు ఉపదేశం.యిచ్చినట్లైతే నాకదే పదివేలు.”

అప్పుడు నంద అను పేరుగల ఆ ధేనువు యిట్లా చెప్పింది :

“ఓ వ్యాఘ్రరాజా ! కృతయుగంలో తపస్సు ప్రధానం. త్రేతాయుగంలో జ్ఞానం ప్రధానం. ద్వాపరయుగంలో యజ్ఞయాగాది క్రతువులు ముఖ్యమైనవి. కలియుగంలో ఒక్క దానంమాత్రమే ప్రధానమైనది. కాబట్టి నాకు చూడ అన్నింటిలోకీ దానమే ఉత్తమధర్మమని తోచుచున్నది. చరాచరములగు సమస్త భూతాలకుకూడా ఎవడు భయం తీర్చి - అభయమిస్తున్నాడో అతడే ఉత్తమదాత అని నా అభిప్రాయం. అనగా - అహింసను మించిన శ్రేష్ఠమగు



దానం లేనేలేదు. అన్ని ధర్మాలుకూడా అహింసలోనే అంతర్భూతములై ఉన్నాయి. యోగమనే మహావృత్తానికి ఆ అహింసయే తాపత్రయ వినాశిని అగు ఛాయ. ఇందులో సందేహంలేదు. ఓ వ్యాఘ్రమా! నన్ను అడుగుతున్నావే కాని—నీకు సర్వం తెలుసును—”

అప్పుడు వ్యాఘ్రం ఇట్లా చెప్పింది —“ఓ ధేనుకా! నేను పూర్వం ఒక ఆడులేడిచే శపించబడినవాడనై, ఈ వ్యాఘ్ర రూపం పొందాను. ఇప్పటివరకూ ఎన్నెన్నో ప్రాణులను వధిస్తూ రావడంవలన ఆ విషయమంతా నాకు మరపునకు వచ్చినది. ఇప్పుడు సాధువైన నీ సంపర్కంవలన, నీ ఉపదేశం వలన, నాకు పూర్వస్మృతి కలిగినది—”

అంతట పూర్వం శాపంవలన వ్యాఘ్రరూపం ధరించిన ఆ ప్రభంజనుడికి, శాపవిముక్తి కలిగింది. అతను వ్యాఘ్ర రూపం విడిచి తిరిగి, బలరూప సమన్వితుడైన రాజరూపం ధరించాడు. అంతలో అక్కడ ధర్మదేవత ప్రత్యక్షమై, ధర్మాత్మురాలు, సత్యవాదిని, కీర్తివంతురాలు అయిన నందకు దర్శనమిచ్చింది.

అప్పుడు ధర్మదేవత నందనుచూచి—

“ఓ నందా! నేను ధర్మదేవతను. నీ సత్యనిష్ఠకు మెచ్చి నీకు వరం ఇవ్వ వచ్చాను. ఓ దేవీ! నందా! ఏం కావాలో కోరుకో” అని అడిగింది.

అంత నంద—

“ఓ ధర్మదేవతా! నీకు నా నమస్కారం. ఈ కథ జరిగిన ఈ ప్రదేశం, నీవు అడుగుపెట్టిన ఈ భూమి ఒక శుభ

ప్రదమైన ధర్మదాయకమైన, మునిసేవితమైన పుణ్యతీర్థం అయ్యేటట్లు నాకు వరం ఇవ్వవలసినది” — అని కోరించి. అప్పుడు ధర్మదేవత - అట్లే అగుగాక! అని వరం ఒసగి అంతర్ధానమైంది.

### 13. మరుత్తోపాఖ్యానము

క్రౌష్టకి మార్కండేయుని చూచి—

“ఓ మునీంద్రా! అవేక్షితుని కుమారుడు, మహాత్ముడు, అయిన మరుత్త చక్రవర్తి చరిత్ర నాకు వినాలని కుతూహలంగా ఉన్నది. చక్రవర్తి మహాభాగుడు, శూరుడు, కాంతిమంతుడు, మహామేధావి, ధర్మమూర్తి, కీర్తిశాలి, ప్రజలను న్యాయంగా పాలించినవాడు అయిన ఆ మరుత్తుని చరిత్ర నాకు వినిపించకోరుతున్నాను” — అని అడిగాడు.

అప్పుడు మార్కండేయుడు ఈ విధంగా చెప్పసాగాడు:

ఓ మహాత్మా! మరుత్తుడు తన తండ్రి ఆజ్ఞప్రకారం, తాతగారివలన పట్టాభిషిక్తుడై పృథ్వీతలానికి రాజయినాడు. ఆ విధంగా రాజయి సకల దీవులలోనూ తన చక్రానికి ఎదురు లేకుండా వీలాడు. తన రథగతికి ఆకాశమున, పాతాళమున, జలములందున - ఎక్కడాకూడా అడ్డుఅనేది లేకుండా సమస్త భూమండలాన్ని జయించి పాలించాడు. అంతలేని ధన సంపదను సాధించి, అనేక యజ్ఞయాగాది క్రతువు లొనర్చాడు.

దేవతలను సంతుష్టుల కావించాడు. బ్రాహ్మణులకు, ఋత్విక్కులకు, పురోహితులకు భూరిదక్షిణలు ఒసగాడు. వారి ఆదేశానుసారం గొప్పగొప్ప దానాలు చేశాడు. ఎల్లప్పుడూ బ్రాహ్మణోత్తములను పూజస్తూ, సమస్త ప్రజలను కన్నతండ్రివలె చూస్తూ న్యాయంగా పరిపాలన సాగించాడు. ఆ మహాత్ముని రాజ్యంలో ఇతర వర్ణాలవారుకూడా ఆయనవలన అధిక ధనాన్ని పొంది నిరంతరం ఇష్టపూర్తములు మొదలుగాగల ధర్మాలుచేస్తూ వచ్చారు. మహాత్ముడైన మరుత్త చక్రవర్తి కేవలం రాజ్యపాలనలోనే కాక యజ్ఞాలుచెయ్యడంలో మిక్కిలి వినుతికెక్కాడు. ఆయన కావించిన యజ్ఞముల వైభవం ఇంత - అంత అని చెప్పనలవికాదు. ఇంద్రాదిదేవతలు సయితం విస్తుపోయేట్లు యజ్ఞాలొనర్చాడాయన. అంగిరసుని పుత్రుడు, బృహస్పతులవారి తోబుట్టువు, తపోనిధి అయిన సంవర్తుడనే మహాత్ముడు ఆయన యజ్ఞాలకు ఋత్విక్కుగా అరుదెంచాడు. మరుత్త చక్రవర్తి-సువర్ణమయము, సురసేవితము అయిన ముంజవ మనే దివ్యపర్వతంపై గల శిఖరాన్ని తన శక్తిచేత పడగొట్టాడు. అక్కడ అపరిమితమైన ధనం లభించగా దానిని గైకొని ఆ ప్రదేశాన్ని యజ్ఞభూమిగా చేశాడు. అక్కడ బంగారుమయమైన స్థలాలలో గొప్పగొప్ప భవనాలు, శాలలు, గృహాలు సమస్తోపకరణాలతో నిర్మించాడు. బంగారపు స్తంభాలు నెలకొల్పాడు. ఆ విధంగా సమస్తమునూ కనకమయంగాచేసి మరుత్త చక్రవర్తి అక్కడ మహాయజ్ఞయాగాది క్రతువు లెన్నో కావించాడు. ఆ యజ్ఞాలకు స్వర్గలోకాధిపతి అయిన దేవేంద్రుడు, దేవతలతోకూడి

వచ్చాడు. గొప్పగొప్ప మునీశ్వరులు, బ్రాహ్మణోత్తములు అరుదెంచారు. మరుత్తచక్రవర్తి సోమమున ఇంద్రాది దేవతలందరినీ తృప్తినొందించాడు. బ్రాహ్మణులకు సమగ్ర దక్షిణలు బిసగి సంతృప్తుల కావించాడు. అంతేకాదు, వారికి సువర్ణమయములైన భవనాలు, గృహాలు ఇంకా సమస్త వస్తు సంపదలు దానంగా ఇచ్చాడు. బ్రాహ్మణులకేకాక, ఇతర వర్ణాలవారికికూడా ధనద్రవ్యాదులిచ్చి సంతోషపెట్టాడు. ఆ మరుత్త భూపతి సకలమునూ దానమొసగి, సఫలీకృత మనోరథుడై మళ్ళీ తన రాజ్యానికి ఏతెంచాడు. తిరిగి ఎప్పటివలె ప్రజలను న్యాయంగా పాలిస్తూ వచ్చాడు.

అంతట తపోధనుడైన ఒక మునీశ్వరుడు అక్కడికి అరుదెంచాడు. మరుత్త చక్రవర్తిని చూచి ఇట్లా చెప్పాడు—

“ఓ మహారాజా! నేను మీ పితామహి (నాయనమ్మ) దగ్గఱనుంచి వస్తున్నాను. ఆమెగారు నీతో కొన్ని వాక్యములు చెప్పమన్నది—ఆమాటలు చెపుతాను, శ్రద్ధగా ఆలకించవలసినది—” అని పలికి ఆముని, ఆయన పితామహి చెప్పిన వృత్తాంతం ఈ విధంగా చెప్పాడు—“నీ తాతగారు ఈ భూమండలాన్ని ధర్మంతో పరిపాలించి స్వర్గధామం చేరుకొన్నాడు. నేను ఔర్వాశ్రమ ప్రాంతంలో ఇప్పటిదాకా తపస్సు చేసుకొంటూ శాంతిగా ఉంటున్నాను. ఓ మరుత్తుడా! నీ తాత ముత్తాతలు—నీ పూర్వపు రాజులందరూ ఈ భూమిని పాలించి నెళ్ళారు కాని—ఎవరి తరంలోనూ ఈ భూమిమీద ఎక్కడా ఎటువంటికిడూ సంభవించలేదు—

అయ్యో! అటువంటిది—ఇప్పుడు, నీ తరంలో ఎన్నడూ ఎరుగని కీడు వాటిల్లినది! నీవు నిరంతరం భోగాలలో తేలు తూనో, లేక యజ్ఞాది కార్యకలాపాలలోనో ఉండిపోయి, చారాంధ్రుడవై ఈ భూమిమీద దుష్టులెవరో - దుష్టులుకాని వారెవరో తెలుసుకోకుండా ఉన్నావు - ఓ మరుశ్చుడా! అదేమిటో చెప్పతాను విను - పాతాళలోకంలోనుంచి అధిక దర్పంతో, ఘోరమైన సర్పాలు ఈ భూమిమీదికి వచ్చాయి. నిర్మల మూర్తులు, తపస్సంపన్నులు అయిన ఏడుగురు మునీశ్వరులను నిష్కారణంగా కఠిచాయి. ఆ ఏడుగురు మునులు తక్షణమే మృతిచెందారు. ఆ ఘోరమైన సర్పాలు అంతటితో పోక, నిర్మలమైన జలాశయములను తమ చెమటతోను, మలమూత్రాదులతోను, విషంతోను దూషితం కావించి, మునుల హవిస్సులన్నీ పాడుచేసి కెళ్ళాయి. ఆ సర్పాలను తక్షణమే భస్మీభటలం చెయ్యగల శక్తి మునీశ్వరులకున్నది. ఉండికూడా అట్లు దండించడానికి తమకు అధికారం లేదని ఊరకొన్నారు. అందులకు అధికారివి నీవు! ఓ రాజా! ధర్మయుక్తంగా శిరస్సున కిరీటం ధరించి పట్టాభిషిక్తుడు కాకుండా ఉంటున్నాడో అప్పటి వరకు మాత్రమే రాజు భోగాలు, సుఖాలు అనుభవిస్తూ న్నాడు. అటుపైన రాజ్యపాలన అనే ఘహాభారాన్ని వహించి అనేక దుఃఖాలు పొందవలసినదే కాని, భోగాలు, సుఖాలు అంటూ వుండవు. ఓ నృపాలా! రాజు అయినవాడికి దేహధారణం భోగాలకోసం కాదు. అతను భూభారం వహించి నృధర్మ పరిపాలన సాగించి, నిరంతరం అనేక

దుఃఖాలు పాలుకావలసిందే, తప్పదు. ఈ విధంగా రాజు ధర్మపరిపాలన వేరిట ఇహలోకంలో కష్టపరంపర లనుభవించి అటుపిమ్మట పరలోకంలో స్వర్గసౌఖ్యాలు పొందుతున్నాడు. కాబట్టి, ఓ మరుత్తచక్రవర్తి ! ఇకనైనా నీవు రాజ్య భోగాలు పరిత్యజించి పృథ్వీపాలన అనే క్లేశాన్ని అంగీకరించ వలసినది. నీవు దురాచారుడవైనందున ఆ దుష్ట సర్పాలవలన బ్రాహ్మణులు మరణించినప్పటికీ ఆ విషయం తెలుసుకో లేకండా వున్నావు. ఓ రాజా! ఇక నేను వేరే చెప్పవలసిన పనిలేదు. పలు మాట లెందుకు! తక్షణమే దుష్టశిక్షణకు, శిష్ట రక్షణకు పూనుకోవలసినది. తద్వారా కలిగే ధర్మంలో ఆటవభాగాన్ని పొందవలసినది. ఈ విధంగా శిష్టపరిపాలనకు పూనుకోక ఉపేక్షచేసినట్లయితే దుష్టులుచేసే ఆ పాపాలన్నీ రాజువైన నీకే తగులుతాయి. ఇందులో సందేహం ఎంత మాత్రంలేదు” —

అని ఈ విధంగా ఆముని, మరుత్తచక్రవర్తికి ఆయన పితామహి చెప్పినమాటలు తెలిపి —

“ఓ రాజేంద్ర! మీ నాయనమ్మ నాకు చెప్పిపంపిన విషయం సవిస్తరంగా నీకు నివేదించాను. ఇక నీ మనస్సుకు ఏది హితమని తోస్తుందో దానిని తక్షణం ఆచరించవల సినది” — అని పలికాడు.

## 2

ఈ విధంగా తెలిపి - మార్కండేయుడు క్రౌంచుకితో ఇట్లు చెప్పసాగాడు:

ఓ మహాత్మా ! ఆవిధంగా ఆముని చెప్పినమాటలు విని మరు త్తచక్రవర్తి చాల సిగ్గుపడినాడు. తన్ను తాను నిందించుకొన్నాడు. పెద్దపెట్టున నిట్టూర్పులు విడిచాడు. వెంటనే ధనుర్బాణాలు చేతపట్టాడు. దివ్యాస్త్రాలుగైకొన్నాడు. బయలుదేరి వెళ్ళి జూర్వని ఆశ్రమం చేరుకొన్నాడు. ఆతీరుగా వెళ్ళి అక్కడ తన పితామహికిన్నీ, సమస్త మునులకున్నూ మ్రొక్కాడు. పాములచేత చచ్చిపడిఉన్న మునీంద్రులను చూచి మహాత్ముడైన ఆ మరు త్తచక్రవర్తి, మిక్కిలి వ్యాకులం చెందాడు. తన్ను తాను తిట్టుకొన్నాడు - “అయ్యో! నే నెంత అశ్రద్ధచేశాను! ఇంతటి ఘోరమైన పాతకం నన్ను చుట్టుకొన్నదే” - అని పెక్కు భంగుల పరితపించాడు - అంతట మహాకోపం వహించి, రోషకపాయిత నేత్రుడై—

“దుష్టమైన ఈ సర్పా లన్నింటినీ నా భుజబలంతో సంహరిస్తాను. వీటి మదం అణచుతాను”-అని యీ విధంగా పలుకుతూ మహాకోపంతో భగ్గున మండుతూ, సంవర్తకమనే మహాస్త్రాన్ని ధనస్సున సంధించాడు - ఓ దేవతలారా ! యక్ష, కిన్నర, ఖేచరగణములారా! ఓ మానవులారా! ఇక నా ప్రతాపం చూడండి. మహాత్ములైన ఈ మునులను కఱచి చంపిన ఈ సర్పాలన్నింటినీ సంహరిస్తున్నాను. పాతాళ లోకంలో ఉండే పాములన్నింటినీ నామ - రూపాలు లేకుండా భస్మీపటలం కావిస్తున్నాను” - అని ప్రతిజ్ఞలు పలుకుతూ మరు త్తచక్రవర్తి సంవర్తక మహాస్త్రాన్ని సర్వలోకంపై ప్రయోగించాడు.

అప్పుడా దివ్యాశ్రమం భయంకరమైన మంటల నెగ జిమ్ముతూ బయలుదేరి వెళ్ళి, పాతాళలోకంలో ప్రవేశించింది. సర్పాలన్నీ సమూలంగా దహించడం మొదలుపెట్టింది. అప్పుడు నాగలోకమంతటా హాహారావాలు చెలరేగాయి. సర్పకోటి యావత్తూ మహాభయంతో తల్లడిల్లింది. తల్లులు-పిల్లలు, తండ్రులు - కొడుకులు, అంతా ఆర్తనాదాలు చేస్తూ ఆ మహాశ్రుజ్వాలలకు ఆహుతి కాజొచ్చారు. అంతట ఆ సర్పాలన్నీ దిక్కు - మొక్కు కానక, పడగలు, తోకలు కాలిపోగా, వాలిపోగా ఆర్తనాదాలు చేస్తూ, తమ వస్త్రాలు, ఆభరణాలు మున్నగు సమస్త సంపదలు ఎక్కడి వక్కడ విడిచిపెట్టి, పరుగులుతీస్తూ పాతాళలోకంనుంచి బయలు వెడలివచ్చాయి. ఆవిధంగా వచ్చి మరుత్తచక్రవర్తి యొక్క తల్లిని శరణుజొచ్చాయి.

పూర్వం ఆమె తమకు వరం ఇచ్చి ఉండడంచేత స్వామిని ఆమెచెంతకు వెళ్ళి, నమస్కారాలు చేసి ఆతల్లి నిట్లా శరణువేడుకొన్నాయి —

“తల్లీ ! పూర్వం మాకు నీవు దయతో ఒక వరం ఇచ్చావు. అది ఇప్పుడు జ్ఞాపకం తెచ్చుకోమని వేడుతున్నాం తల్లీ. నీ కుమారుడువేసిన సంవర్తకాశ్రమవల్ల నశించిపో కుండా మమ్ములను కాపాడవలసినది. అమ్మా ! నీ కుమారుడు అశ్రమం ప్రయోగించి సమస్త నాగలోకాన్ని దహింపనెంచాడు. ఇప్పుడు నీవే మాకు దిక్కు. ఏవిధంగానైనా సరే నీ కుమారుని వారించి, సర్పకోటిని యావత్తూ నాశనంకాకుండా రక్షించవలసినది తల్లీ. నిన్ను శరణువేడుతున్నాం. ఓ మహా



సాధ్వీ ! ఓ యశస్విని ! ఈ ఆపదనుంచి మమ్ములను కాపాడే వారు నీవు తప్ప మరెవ్వరూ లేరు” —

ఈవిధంగా భయార్తులై, దీనులై, గద్గదకంఠంతో తనను శరణువేడుకొన్న ఆ సర్పరాజుల పలుకులు విని మరు త్తునితల్లి, తాను పూర్వం ఆ నాగరాజులకు ఇచ్చిన వరం జ్ఞప్తికి తెచ్చుకొన్నది. వెంటనే ఆ మహాసాధ్వీ తత్తరపాటు చెంది తన భర్తనుచూచి —

“స్వామీ ! పూర్వం ఈ నాగరాజులు నన్ను పాతాళలోకంలోకి తీసుకొనివెళ్ళి, ప్రార్థించగా వీరికి నేను అభయదానంచేశాను. కాబట్టి నేనిచ్చిన అభయానికి భంగం రాకుండాను, నా పలుకులు అసత్యం కాకుండాను, వెంటనే మీరు మీ కుమారుని ఎట్లాగై నాసరే వారించి, ఈ నాగ రాజులను కాపాడండి” — అని పలికింది.

అప్పు డా సాధ్వీ పలుకులు విని అవేక్షితుడు —

“దేవీ ! ఈ సర్పాలు ఘోరమైన అపరాధం చేశాయి. ఈ నాగరాజులమీద నీ కుమారుడు మహాకోపం వహించి ఉన్నాడు. అతని కోపాన్ని నేను ఎట్లా చల్లార్చేది? ఇది ఏవిధంగా సాధ్యమవుతుంది ? ” — అని చెప్పాడు.

అది విని నాగరాజులు తల్లడిల్లి —

“ ఓ అవేక్షిత మహారాజా ! తాము మహాత్ములు. ఇట్లా అనకండి. మేము శరణాగతులమై వచ్చాం. మాకు ప్రసన్నుడవు కమ్ము. ఆర్తులను రక్షించడానికేకదా క్షత్రియులు

శస్త్రాలు ధరించింది? కాబట్టి మీరు మీకుమారుని వారించి మమ్ము కాపాడండి” — అని ప్రార్థించారు.

అప్పుడు వారి ప్రార్థనలు విని పూజ్యుడైన అవేక్షిత మహారాజు మనసు కరిగింది. ఆ మహాత్ముడు దయార్థ్ర చిత్తుడై తన భార్యతో —

“దేవీ! నీవు చెప్పినప్రకారం నేను మన కుమారు డైన మరుత్తుని వారిస్తాను. నాగరాజు లందరినీ అవశ్యం రక్షి స్తాను. ఓ కళ్యాణీ! ఎవడైనాసరే శరణాగతుడైనవానిని పరి త్యజించకూడదు. అందులోనూ క్షత్రియుడైనవాడు ఆ పని అసలు చెయ్యకూడదు. శరణన్నవానిని రక్షించడం పరమ ధర్మం. కనుక ఓ సాధ్వీ! చెపుతున్నాను విను — మన కుమా రుడైన మరుత్తుడు తన అస్థాన్ని తక్షణం ఉపసంహరించాడా సరే — లేదా నేను నా దివ్యాస్త్రంతో దానిని నివారించి ఈ నాగలోకా న్నంతటినీ కాపాడతాను” అని పలికాడు.

ఈవిధంగా మహా యశస్సంపన్నుడు, రాజశ్రేష్ఠుడు, అయిన అవేక్షితుడు ప్రతిజ్ఞ చేసి, నాగరాజు లందరినీ కాపాడ కంకణం కట్టుకొన్నవాడై, దివ్యమగు ధనుర్బాణాలు ధరిం చాడు. తన భార్యను వెంటతీసుకొని శీఘ్రంగా భార్గవుని ఆశ్రమానికి బయలుదేరి వెళ్ళాడు.

అని తెలిపి మార్కండేయుడు, క్రౌఞ్చుకితో మళ్ళీ ఈ ప్రకారం చెప్పసాగాడు :

ఓ క్రాష్టుకిముసంద్రా ! అట్లు అవేషితుడు భార్యా సహితుడై భార్గవ అశ్రమానికి వెళ్ళి, అక్కడ తన కుమారుడైన మరుత్తుని చూచాడు. అప్పుడు 'మరుత్తచక్రవర్తి మహోగ్రమైన ధనుస్సును తాల్చి దిక్కులు మండిస్తున్నాడు. అతని కళ్లు ఎఱ్ఱగా - జ్యోతుల్లా వెలుగుతున్నాయి. తీవ్రమైన కోపంతో కనుభాములు ముడివడి ఉన్నాయి. దారుణమైన అనలాస్తాన్ని పాతాళానికి చొనుపుతున్నాడు. ఆ మహాస్త్రిం నుండి భయంకరమైన అగ్నిజ్వాలలు బయలుదేరి భూమ్యా కాశాలను నింపుతున్నాయి. ఆ విధంగా ఉగ్రరూపం తాల్చి ఉన్న కుమారుని చూచి అవేషితుడు, భార్యాసహితుడై అతని దగ్గరకు వెళ్ళాడు. మెల్లగా ఇట్లా అన్నాడు —

“నాయనా ! నీ కోపం, నీ సాహసం చూస్తుంటే లోకాలు తల్లడిల్లుతున్నాయి. ఇంతటి ఉగ్రరూపం నీకు తగదు నాయనా. ఇకనైనా నీ సంవర్తక మహాస్త్రాన్ని ఉపసంహరించు తండ్రీ ” — అని పలికాడు.

అప్పు డా పటుకులు విని మరుత్తచక్రవర్తి, ఏమాత్రం అశ్రద్ధచేయక తన తల్లిదండ్రులను చూచాడు. అట్లు చూచి చేతిలో ధనుస్సు ఉంచుకొనే, సగౌరవంగా తల్లిదండ్రులకు మ్రొక్కింది. తరువాత తండ్రినిచూచి ఈవిధంగా పలికాడు—

“తండ్రీ ! ఏమిటి ? నన్ను అస్త్రాన్ని ఉపసంహరించ మంటున్నారా ? నాయనా ! ఏమిమాట ఇది ! ఈ సర్పాలు నా సామర్థ్యాన్ని, నా పరాక్రమాన్ని తృణీకరించాయి.

పుణ్యాత్ములు, తపస్సంపన్నులు అయిన ఏడుగురు ఋషులను నిష్కారణంగా కఱచి చంపాయి. ఇంతటిచుష్టులు. క్రూరులు ఘోరమైన అపరాధంచేసినవారు అయిన ఈ నాగరాజులను నేను ఎట్లా మన్నిస్తాను, వీల్లేదు. తండ్రీ? మీరు అడ్డుమాట చెప్పకండి. బ్రహ్మహత్యకు ఒడిగట్టిన ఈ నాగలోకాన్ని నశింపజేస్తాను. ”—

కుమారుడు చెప్పినది విని అవేషితుడు మళ్ళీ ఇట్లు పలికాడు —

“నాయనా ! బ్రాహ్మణులను చంపిన పాపానికి ఈ పాములు నరకంలో పడతాయి. అంతేకాని నీకెందుకు వాటి మీద పగ? మన కీవిషయంలో ప్రమేయంకూడదు కుమారా. నామాట విని ఇకనైనా అత్రుం ఉపసంహరించు” —

అప్పుడు మరుత్తుడు తండ్రీమాటలకు ఈరీతిగా బదులు చెప్పాడు—

“ తండ్రీ ! సమస్తమూ ఎరిగిన మీరుకూడా ఇట్లా అంటున్నారేమిటి ? ఘోరమైన పాపంచేసిన ఈ స్వామిని నిగ్రహించనట్లయితే, ఆ పాతకం నాకు తగిలి నేనే నరకానికి పోతున్నాను. అంతేకాని ఈ పాము లెన్నటికీ నరకానికిపోవు. తండ్రీ ! పృథ్వీపతిగారు నేను దుష్టులను దండించాలేకాని ఉపేక్షించకూడదు.”

అంతట అవేషితుడు కుమారుని చూచి తిరిగి ఇట్లు పలికాడు :

“కుమారా ! ఈ నాగరాజులు వచ్చి నన్ను శరణు వేడుకొన్నారు. వీళ్ళకు నేను అభయం ఇచ్చాను. కాబట్టి కోపం మాని, నీ అస్త్రాన్ని ఉపసంహరించు.”

తండ్రిమాటలు విని మరుత్తుడు మళ్ళీ ఈవిధంగా ప్రత్యుత్తరం బసగాడు—

“తండ్రి ! దుష్టులు, మహాపరాధులు అయిన ఈ సర్పాలను నేను ఎంతమాత్రం క్షమించను. మీ మాట ప్రకారం నడుచుకొని, నా ధర్మాన్ని నేను విడువజాలను. దుష్టులను శిక్షించడం, శిష్టులను రక్షించడం రాజుకు పరమ ధర్మం. అట్లు కావించిన రాజు స్వర్గలోకాలకు పోతున్నాడు. దానిని తప్పినవాడు నరకం పొందుతున్నాడు.”

ఈ రీతిగా జవాబుచెప్పిన కుమారునిమాటలు విని అవేషితుడు మిక్కిలి నొచ్చుకొన్నాడు.

“ఓరీ దురాత్మకా ! నేను ఎంతచెప్పినా వినక, నన్ను శరణువేడుకొన్న ఈ నాగరాజులను సంహరించ బూనుకు న్నావు. అస్త్రాన్ని ఉపసంహరించకుండా ఉన్నావు. ఇక నిన్ను ఎంతమాత్రం సహించను. అస్త్రవిద్యలు నేర్చిన మొనగాడవు నీ వొక్కడివేనా ? ఇటువంటి అస్త్రాలేవీ నే నెరుగనను కున్నావా ? చూపిస్తాను చూడు నా ప్రతాపం ! నీ దురాగ్ర హాన్ని అణచివేస్తాను, చూడు” — అని ఈవిధంగా వీరాగ్రే సరుడైన అవేషితుడు కుమారునిపై కోపించినవాడై, కన్నుల నుండి ఎఱ్ఱని నిప్పులురాల ధనస్సును ఎక్కువెట్టాడు. భయం కరమైన అగ్నివర్షాన్ని కురిపించే కాలాస్త్రాన్ని సంధించాడు.

ఆవిధంగా అవేషితుడు జగత్తు నంతా సంహారం చేస్తుందా అన్నట్లున్న భయదకాలాస్త్రాన్ని వింట సంధించగా—అప్పుడు ధరణి కంపించింది. లోకాలన్నీ గజగజ వణకాయి. మునులంతా మహా భీతిచెందారు.

అట్లు తండ్రి సంధించిన అస్త్ర ఘోరత్వాన్ని చూచి, మహాత్ముడైన మరుత్తుడు యిట్లు పలికాడు :

“తండ్రి! నేను దుష్టులను సంహరించడానికి యీ సంవత్సరాస్త్రాన్ని ప్రయోగించాను. కాని యెంతమాత్రం ధర్మం తప్పని నామీద మీరు మళ్ళీ ఆ దివ్యాస్త్రాన్ని ప్రయోగించబూనుకున్నారు. తండ్రి! ఇది మీకు న్యాయంకాదు. నేను న్యాయంగా ప్రజలను పరిపాలిస్తున్నాడను, దోషరహితుడను. ఇక నన్ను మీరు చంపబూనుకోవడానికి కారణమేమిటి?”—

అప్పుడు అవేషితుడు తన పుత్రుడైన మరుత్తునకు యీవిధంగా చెప్పాడు—

“ఓరీ! భయంతో శరణాగతులైనవారిని నేను రక్షించబూనుకొన్నాను. నీవు అందుకు అడ్డుతగిలావు. కాబట్టి నిన్ను ఎంకమాత్రం విడిచిపెట్టను. ముందు నన్ను నీవు చంపి, తరువాత నా శరణువొచ్చిన యీ సర్పాలను నీవు సంహరించడమో, లేక నేను నా దివ్యాస్త్రంతో నిన్ను వధించి, ఈ సర్పకోటిని కాపాడటమో—ఈ రెంటిలో ఏదోఒకటి ఇప్పుడు జరిగితీరాలి. భయార్తుడై శరణుజొచ్చినవాడు శత్రువైనా సరే దయతలచి అతనిని రక్షించాలి. అట్లా రక్షించనివాని

బ్రతుకు బ్రతుకు కాదు. నేను ఉత్తమ క్షత్రియుడను. శరణాగతరక్షణ నాకు పరమధర్మము. అందుకు అడ్డుతగిలిన నీవు అవశ్యం వధ్యుడవు. కనుక ఓరీ దుష్టుడా! నిన్ను చంపక ఎంతమాత్రం విడిచిపెట్టను.”

అంతట మరుత్తుడు, తన తండ్రికి ఈవిధంగా బదులు పలికాడు—

“తండ్రి! ప్రజలను పాలించడమే రాజధర్మం. అటు వంటి ప్రజాపాలనకు విఘ్నం కలిగించినవాడు—బంధువేకానీ, మిత్రుడేకానీ, లేక తండ్రియేకానీ, గురువేకానీ—అతను ఎవరైనాసరే అవశ్యం చంపవలెను. ఈరాజనీతిని నేను ఉల్లంఘించను. కాబట్టి మిమ్ములను వధిస్తాను. తండ్రి, ఇందులకు మీరు ఆగ్రహించకండి. నా ధర్మాన్ని నేను నిర్వర్తిస్తాను. అంతే కాని మీమీద నాకు ఏ దురభిప్రాయమున్నూ, ఏ ఆవేశమున్నూ లేదు.”

ఇట్లు తెలిపి—మార్కండేయుడు మరల క్రౌష్ఠకితో ఈప్రకారం చెప్పసాగాడు :

ఓ క్రౌష్ఠకిమునీంద్రా! ఈవిధంగా తండ్రికొడుకులైన ఆ అపేక్షితుడు, మరుత్తుడు పరస్పరం వాదించుకొంటూ, దివ్యాస్త్రాలు సంధించి ఒకరి నొకరు చంపుకొన సాహసించారు. అప్పుడు భార్గవుడు ఆదిగాగల మునిపుంగవు లంతా షిక్కిలి సంభ్రమం చెందినవారై శీఘ్రంగా అక్కడికి అరుదెంచారు. ప్రచండమూర్తులై ఉన్న ఆ యిరువురినీ, ఇది తగదని వారించారు. తండ్రిని కొడుకు, కొడుకును తండ్రి చంపబూనుకోవడం ధర్మం కాదని బోధించారు.

అప్పు డా తపోధనులైన మునులనుచూచి మరుత్తుడు—

“ఓ మహాత్ములారా! రాజునైన నాకు దుష్టులు, అపరాధులు అయిన ఈ నాగులను శిక్షించడం సద్వర్త్యం కాదా? ఇందులో నాదోష మేమున్నది?” అని పలికాడు.

అంతట అవేక్షుతుడు ఆ ఋషులతో—

“ఓ పుణ్యాత్ములారా! ఈ సర్పాలన్నీ వచ్చి నన్ను శరణు వేడుకొన్నాయి. వీటిని రక్షించడం నా కర్తవ్యం. ఆర్తులై ఉన్న ఆ సర్పాలను చంప సమకట్టిన నా కుమారుడు అపరాధికాడా? మీరే సెలవియ్యండి మహాత్ములారా!”— అని చెప్పాడు.

ఆ తండ్రికొడుకు లిట్లా చెప్పగా విని ఋషులు ధర్మ మూర్తులైన ఆ ఇరువురుని చూచి ఈ విధంగా వచించారు—

“నాయనలారా! ఈ నాగరాజులు చెపుతున్నమాటలు వినండి. దుష్టసర్పములచే మృతులైన, ఆ ముసీంద్రు లేడుగు రిసే తిరిగి తక్షణమే బ్రతికిస్తామని చెపుతున్నారు. ఈ నాగరాజు లందరూ మహాభీతితో తల్లడిల్లి ఉన్నారు. కాబట్టి ఇంక మీరు ఈ స్వర్గ విడువండి. ప్రసన్నులు కండి. ఓ రాజ శ్రేష్టులారా! మీ రిరువురూ సత్యప్రతిజ్ఞలు. సద్ధర్మపరులు. త్సత్రియులలో మీవంటివారు లేరు. ఇక ఈ పోరు మానండి—

అప్పుడు అవేక్షితుని తల్లిఅయిన వీర అతనిని సమీ పించి—“నాయనా! నీ కుమారుడైన మరుత్తుడు నా ఆజ్ఞ ప్రకారం ఈ సర్పాలను దండించ బూనుకొన్నాడు. చివరకు



కార్యసఫలమైనది. మృతులైన మునీశ్వరులు తిరిగి జీవించుట వలన నీ కుమారుడైన మరుత్తుడు కృతార్థుడైనాడు. నిన్ను శరణుజొచ్చిన నాగరాజులున్న భయమును వీడినారు. కావున నీవున్న ధన్యుడవైనావు” — అని కుమారుని దీవించినది.

తరువాత అవేషితుని భార్య-తన అత్తగారికి భక్తితో నమస్కరించి, సర్పములను రక్షించడానికే తాను, తన భర్తను పంపిన వృత్తాంతమంతా ఆమెకు ఎరిగించి-“అమ్మా! నీ అనుగ్రహంవలననే నీ కుమారుడున్ను, నీ మనుమడున్ను కృతార్థులై, సంతృప్తులైనారు” అని పలికింది.

అంతట తండ్రి కొడుకులైన అవేషితుడున్ను, మరుత్తుడున్ను, ఎవరి దివ్యాస్త్రాన్ని వారు ఉపసంహరించారు. తరువాత విషాన్ని హరించే దివ్యౌషధాలు తెచ్చి నాగరాజులు, ఆ మృతిచెందిన మునీశ్వరులను మరల బ్రతికించి, అందరివలన సెలవుగైకొని, నిర్భీతులై తమ లోకానికి తాము వెళ్ళిపోయినారు.

అనంతరం మహాత్ముడైన మరుత్తుడు వచ్చి తండ్రి పాదాలకు మ్రొక్కాడు. అప్పు డవేషితుడు, కుమారుని సంతోషంతో దీవించాడు. తరువాత అవేషితుడు మహా పతి వ్రత, పూజ్యురాలు అయిన. తన తల్లికి, తక్కిన మునులకు నమస్కరించి, వారి ఆజ్ఞప్రకారం, భార్యతోను కుమారుడైన మరుత్తునితోను దివ్యరథం ఎక్కి, తమ పట్టణానికి వెళ్ళి పోయినాడు—.

ఓ, మునీంద్రా! ఆవిధంగా మహాత్ముడైన మరుత్త చక్రవర్తి, పరమధార్మికుడై కీర్తిసంపన్నుడై ఈ భూమండలాన్ని పరిపాలించాడు—

అని మార్కండేయుడు, కౌస్తుభికి మరుత్తోపాఖ్యానం వినిపించాడు.

## 14. చక్షు స్తీర్ణవర్ణణం

పూర్వం ఒక పర్వతశిఖరంపై భౌవన మను పేరుగల ఒక పట్టణం ఉన్నది. ఆ పట్టణాన్ని భౌవను డనే రాజు స్వధర్మ పరాయణుడై పరిపాలిస్తున్నాడు.

ఆనగరంలో వృద్ధకౌశికు డనే బ్రాహ్మణుడు నివసిస్తున్నాడు. ఆయన కొక కుమారుడు కలడు. అతనిపేరు గౌతముడు. అతను విద్యాభ్యాసం చేసి వేదవిదుడైనాడు. కాని తల్లి మనోదోషంవల్ల, విపరీతబుద్ధి కలవాడై సంచరించసాగాడు.

గౌతమునకు ఒక వైశ్యసేషితుడున్నాడు. అతని పేరు మణికుండలుడు. అతను చాలా భాగ్యవంతుడు. ఆవిధంగా ఆవైశ్యునికీ బ్రాహ్మణునికీ, ఆశ్రీమంతునికీ దరిద్రునికీ మిక్కిలిసేషహం కుదిరింది. గౌతమ మణికుండలు లిరువురూ ఎంతోసహవాసంగా, అన్యోన్యంగా ఉంటూవచ్చారు.

ఇట్లా ఉండగా ఒకనాడు విపరీతబుద్ధిగల గౌతముడు తనవైశ్య స్నేహితుడైన మణికుండలుని రహస్యంగా పిలిచి—

“ఓయీ! మిత్రమా! మనం ధనం ఆర్జించడంకోసం పర్వతాలు, సముద్రాలు దాటి విదేశాలకు వెడదాం. సౌఖ్యానుకూల్యం లేనట్లయితే యశావనం వ్యర్థమైపోతున్నది కదా! కనుక మనం దూరదేశాలకు వెళ్ళి కావలసినంత ధనం గడిద్దాం. సుఖపడదాం”— అని చెప్పాడు.

అది విని వైశ్యుడైన మణికుండలుడు—

“ఓయీ! స్నేహితుడా! నాకు పితౄర్జితమైన ధనం ఎంతో ఉన్నది. ఇంకా నేను ధనం గడించడం ఎందులకు?”— అని బదులుచెప్పాడు.

అప్పుడు మళ్ళీ గౌతముడు తనస్నేహితుని చూచి—  
“ఓయీ! మణికుండలా! లోకంలో జ్ఞానం విషయంలోను, ధర్మం విషయంలోను, అర్థం విషయంలోను, కామంవిషయం లోను సంతృప్తిపడి ఉండుకోరాదు. సమస్తజీవులనూ ఇవే అభివృద్ధి హేతువులు. కనుక ప్రతిఒక్కరూ వీటిని సాధించితీరాలి. అంతేకాదు. నమస్తజీవులనూ వాటి వాటి స్వయంకృపి వల్లనే జీవిస్తున్నాయి కదా! ఇంకొకరి మోచేతిగంజిత్రాగుతూ బ్రతికేవాడు హీనుడు. వాడు అనేక కష్టాలపాలవుతున్నాడు. మాటవరుసకైనా సరే, పితౄర్జితమైన ద్రవ్యాన్ని అశించని వానినే తల్లిదండ్రులు ప్రశంశిస్తారు. గౌరవిస్తారు. స్వశక్తివల్ల, తనరెక్కల కష్టంమీద ఎవడు ధనం ఆర్జిస్తున్నాడో, ఎవనికి పితౄర్జితమైన ఆస్తితో పని

లేదో వాడేలోకంలో గణనకెక్కుతున్నాడు. ఎవడు స్వయంగా ద్రవ్యం ఆర్జించి తన తల్లిదండ్రులకుగాని తక్కినబంధువులకుగాని పెడుతున్నాడో అతడే నిజంగా పుత్రుడని పిలువబడుతున్నాడు. అట్లా చెయ్యనివాడు పుత్రుడుగాడు, వట్టి యోని కీటకము!—” అని చెప్పాడు.

తనన్నేహితుడు, బ్రాహ్మణుడు అయిన గౌతముని బోధనలు విని, వైశ్యుడైన మణికుండలుడు వెంటనే కొన్ని రత్నాలను సంగ్రహించుకొనివచ్చి గౌతమునికి ఇచ్చాడు. అంతట గౌతముడు—ఈధనంతో దేశదేశాలు తిరిగి ఎంతో ద్రవ్యం ఆర్జించి, గొప్పసంపన్నులమై ఇంటికి చేరవచ్చునని—ఆవైశ్యపుత్రునకు ఎన్నెన్నో ఆశలు కల్పించాడు. కాని గౌతముడు పాపాత్ముడనీ, ద్రోహబుద్ధి కలవాడనీ, తనను మోసం చేస్తాడని మణికుండలుడు ఎంతమాత్రం గ్రహించలేక పోయినాడు.

ఆ విధంగా ఆన్నేహితు లిరువురూ తల్లిదండ్రులకు తెలియకుండా దేశాటనానికి బయలుదేరారు. బ్రాహ్మణుడైన గౌతముడు, ఎంతవరకూ ఆ వైశ్యపుత్రుని ధనము అపహరించ చూస్తూ వచ్చాడు —“ఏదో ఉపాయం పన్ని ఈ మణికుండలుని ధనం యావత్తూ కాజేస్తాను. ఆ ధనంతో సమస్త సుఖాలు అనుభవిస్తాను. లోకంలో రమ్యమైన పట్టణాలు ఎన్నెన్నో ఉన్నాయి. అవన్నీ తిరిగి చూస్తాను. మనోహర రూప సంపన్నులగు స్త్రీలు ఎందరెందరో ఉన్నారు. వారిని పొంది సుఖిస్తాను. హాయిగా ఆటలతో పాటలతో కాలం

వెళ్ళబుచ్చుతాను. వైశ్యుడైన ఈ మణికుండలుని ఏవిధంగా నైనా దక్కించుకొని సమస్త భోగాలు అనుభవిస్తాను”- అని ఈ విధంగా గౌతముని మనస్సులో ఆలోచనలపై ఆలోచనలు బయలుదేరాయి. మణికుండలుని ఎట్లా మోసగించి అతని ధనం అపహరిద్దామా అని అతడు నిరంతరం దురాలోచనలు చేయసాగాడు.

అంతట ఒకనాడు ఆ గౌతముడు తన స్నేహితుడైన మణికుండలునితో ఈ విధంగా పలికాడు—

“ఓయీ! మిత్రమా! ఈ లోకంలో అధర్మంవల్లనే మనుష్యుడు సుఖపడుతున్నాడు! వృద్ధి, సుఖము, అభీష్టసిద్ధి - అన్నీ అధర్మపరునకే లభిస్తున్నాయి! ధర్మాత్ములైనవారికి ఈ లోకంలో స్థానంలేదు. ధర్మిష్టులైన వారెందరో అంతులేని కష్టాల పాలుకావడం మనం కళ్ళారా చూస్తున్నాం - కాబట్టి కష్టాలకు, దుఃఖాలకు హేతువైన ధర్మాన్ని అవలంబించి ప్రయోజనం లేదు”—

అది విని వైశ్యుడైన మణికుండలుడు—

“స్నేహితుడా! నీవు పొరపడుతున్నావు. ఎప్పుడైనా సరే ధర్మమే సుఖహేతువు. అధర్మంవల్లనే దుఃఖం, భయం, శోకం, దారిద్ర్యం, క్లేశం - ఇవన్నీ సంప్రాప్తిస్తున్నాయి. ధర్మంగా ప్రవర్తించడంవల్లనే ముక్తి లభిస్తుంది. స్వధర్మాన్ని తప్పక అనుష్ఠించేవాడికి ఎప్పుడూ నాశనంలేదు. కనుక నీవు చెప్పింది తప్పు”- అని ప్రత్యుత్తరం ఒసగాడు.

ఈ విధంగా ఆ స్నేహితు లిరువురిమధ్య వాదోపవాదాలు చెలరేగాయి. అధర్మం మంచిదంటున్నాడు గౌత

ముడు. కాదు, ధర్మమే శ్రేష్ఠమైనదంటున్నాడు మణికుండలుడు. ఇట్లా వారి వివాదం ఎంతకూ తెగకుండా వచ్చింది. చివరకు వారిరువురూ పందెములు వేసుకొన్నారు. ఎవడి మాట గెలిస్తే వాడిదే ఆ ధనమంతానని పందెం. ఇంకేం? వారా విధంగా పణములనొడ్డి దారినపోయేవారిని పిలిచి ధర్మానికి ప్రాబల్యమా లేక అధర్మానికి ప్రాబల్యమా? - చెప్పమని అడిగారు. అప్పుడు త్రోవనపోయేవారు చాలామంది - ధర్మంగా ప్రవర్తించడంవల్ల మానవులెన్నో ఇక్కట్ల పాలవుతున్నారనియు, లోకంలో అధర్మపరులే ఎక్కువ సుఖపడుతున్నారనియు నిర్ణయం చెప్పారు. దానితో వైశ్యుడైన మణికుండలుని ధనం యావత్తూ గౌతముడు గెల్చుకొన్నాడు.

ఈ విధంగా అతన్ని పందెంలో ఓడించి, తరువాత గౌతముడు—

“ఓయీ! మణికుండలా! నీవు పందెంలో ఓడిపోయినావు. ఇప్పటికైనా చెప్పు? ఇప్పుడుకూడా ధర్మమే గొప్పదంటావా?” - అని అడిగాడు.

అందులకు మణికుండలుడు—

“ఓయీ! బ్రాహ్మణుడా! ఇప్పటికీ నాకు ధర్మమే శ్రేష్ఠమని అనిపిస్తున్నది. పురుషార్థాలు నాలుగింటిలోనూ ధర్మమునకుగల స్థానం దొడ్డది. సందేహంలేదు.” అని బదులు చెప్పాడు.

మళ్ళీ ఈ తడవకూడా వారిరువురూ పందెములు ఒడ్డారు. ఓడినవాడికి కరాచ్చేదం ( చేతులు తెగనలుకుట ) అని పందెం వేసుకొన్నారు. తిరిగి త్రోవనపోయేవారిని పిలిచి

అడిగారు. కాని దురదృష్టవశాత్తూ ఈసారికూడా వైశ్యపుత్రుడైన మణికుండలుడు ఓడిపోయినాడు. అట్లా ఓడిపోయి ఆ ధర్మాత్ముడు పందెం వేసుకొన్న ప్రకారం తన చేతులు నటికించుకొన్నాడు.

అప్పుడు మళ్ళీ పాపాత్ముడైన గౌతముడు—

“ఓయీ! మణికుండలా! ఇప్పటికికూడా ధర్మమే దొడ్డదంటావా?”— అని అడుగాడు.

అందుకు మణికుండలుడు ఏమాత్రం చలించక—

“ఓయీ! బ్రాహ్మణోత్తమా! ప్రాణాలు పోతున్నా సరే - నాకు ధర్మమే గొప్పది. తల్లి, తండ్రి, స్నేహితులు, బంధువులు - అందరికన్నాకూడా ధర్మమే శ్రేష్ఠమైనది”— అని జవాబు చెప్పాడు.

దానితో తిరిగి వారి వివాదం పెరిగింది. ఆ విధంగా ఆ బ్రాహ్మణుడు, వైశ్యుడు వాదించుకుంటూ సంచారంచేసి చివరకు యోగీశ్వరుడగు శ్రీమహావిష్ణువు వెలసిన గంగా తీరానికి చేరుకొన్నారు. అక్కడ ఒక మునీశ్వరుడు వారికి తటస్థపడినాడు. అప్పుడు - అక్కడకూడా వణికుపుత్రుడైన మణికుండలుడు, ధర్మాన్ని గురించి ప్రశంసిస్తూవచ్చాడు. అంతట గౌతముడు అతనిని చూచి—

“ఓయీ! నీవు ధనం పోగొట్టుకొన్నావు. చేతులున్నూ పోగొట్టుకొన్నావు. ఈ విధంగా సమస్తాన్నీ కోల్పోయి దీన సితిలో ఉండికూడా ఇంకా ధర్మం గొప్పదని చెబుతావేమిటి? ధర్మాన్ని ఆశ్రయించినవారికి ఏగతి పడుతుందో ప్రత్యక్షంగా

అనుభవిస్తున్నావు. ఇప్పుడుకూడా ధర్మమే శ్రేష్ఠమంటావా?" - అని అడిగాడు.

అందుకు వైశ్యపుత్రుడైన మణికుండలుడు—

“ఓ, ద్విజోత్తమా! ధర్మంకంటే శ్రేష్ఠమైనదేదీ లేదు. ఇప్పటికీ నేను ఈ మాట చెపుతున్నాను. ముల్లో కాలలోనూ ధర్మం ఒక్కటే ఉత్తమమైనది. బ్రాహ్మణులకు, గురువులకు, దేవతలకు, వేదాలకు, జనార్దనుడగు ఆ శ్రీమహావిష్ణువుకు - అందరికీ ధర్మమే ఆధారం. ధర్మాన్ని దూషించినవాడు ఘోరమైన పాతకం పొందుతున్నాడు. అటువంటి పాపాత్మునకు ప్రాయశ్చిత్తంలేదు. ఓయీ! ధర్మమే గొప్పదని మళ్ళీ నీకు ఈ పావన గంగాతీరంలో చెపుతున్నాను” - అని బదులు పలికాడు.

అప్పుడు గౌతమునకు కోపం వచ్చింది. అవుతే చూదాం - మళ్ళీ పందెం పెట్టమన్నాడు. మళ్ళీ వారిరువురూ పణములు బడ్డారు. ఈతడవ ఓడినవాడు కన్ను లూడబెరికించుకొనేటట్లు పందెం వేసుకొన్నారు. అందులకు అక్కడున్న మునిని తీర్పురిగా ఏర్పరుచుకొన్నారు. కాని ఈమాట కూడా దురదృష్టవశాన, ఆమునిచెప్పిన తీర్పుప్రకారం వైశ్యుడైన మణికుండలుడు ఓడిపోయినాడు. అట్లా ఓడిపోయి ఆధర్మాత్ముడు ఒప్పందం ప్రకారం కన్నులు ఊడబెరికించుకొన్నాడు. ఆవిధంగా స్నేహితుని మోసగించి, అతను దుస్థితికి లోనయిన తరువాత గౌతముడు చేచిక్కిన ధనంతో, యథేచ్ఛగా వెళ్ళిపోయాడు. అంతట మునియున్ను, నేత్ర



హీనుడైన మణికుండలుడున్ను, యోగీశ్వరుడైన శ్రీమహా విష్ణువు వెలసిన గౌతమీనది దక్షిణతీరానికి చేరుకొన్నారు.

అక్కడ ఆవైశ్యపుత్రుని వదలిపెట్టి ముని అతనితో ఇట్లా అన్నాడు :-

“ఓయీ! నైశ్యుడా! నీవు ఎల్లప్పుడూ ధర్మమును ప్రశంసిస్తూ చివరకు ఎటువంటి విషమపరిస్థితికి లోనయినావో చూడు! నీకు డబ్బుపోయినది, చేతులు పోయినవి, చివరకు కండ్లుకూడా పోయినవి. నాయనా! ధర్మాన్ని ఆశ్రయించిన నీకు ఎంతటి దుర్గతి సంభవించింది! ఇక నీ గతేమిటి? నీపరిస్థితి విచారించుకో. నాత్రోవన నేను పోతున్నాను” —

ఈవిధంగా చెప్పి ఆముని తనత్రోవన తాను వెళ్ళి పోయినాడు. అంతట నిర్ధనుడు, చేతులు లేనివాడు, నేత్ర హీనుడు, అయిన ఆవైశ్యశ్రేష్ఠుడు ఇంకా ధర్మమునే స్మరిస్తూ, దిక్కు - మొక్కు కానక అనేకవిధాల చింతిస్తూ, నిరుత్సాహంతో, శోకసాగరంలో మునిగిపోయి ఎటు వెళ్ళ లేక అక్కడే పడిఉన్నాడు.

అంతట ప్రౌద్ధుడు కుంకింది. చంద్రోదయం అయింది. ఆసాడు శుక్లపక్ష ఏకాదశి. ఆ పుణ్యదినమున విష్ణుభగవానుని అర్చించడానికై, రాక్షసశ్రేష్ఠుడు, విష్ణుభక్తుడు అయిన విభీషణుడు తనకుమారునితోను, ఇతర రాక్షసులతోను అప్పుడు అక్కడికి అరుదెంచాడు. వారంతా ఆ పావన గంగా - గౌతమీ జలాలలో స్నానాలు ఆచరించి విష్ణుదేవుని భక్తితో పూజించసాగారు. అప్పుడు విభీషణుని కుమారుడైన వైభీషణి, ఆ గౌతమీతీరాన శ్రీహరి సన్నిధిలో ధర్మమునే

స్మరిస్తూ, శోకసాగర నిమగ్నుడై పడిఉన్న వైశ్యపుత్రుని చూచి మిక్కిలి జాలించెదాడు. ఆవైశ్యుని వృత్తాంతమును, పూర్వమే అతని విలాపమువలన విని వైభీషణి, ఆవిషయం యావత్తూ తనతండ్రి అయిన విభీషణునకు నివేదించాడు. అంతట లంకాధిపతి అయిన విభీషణుడు తన కుమారునితో ఈవిధంగా చెప్పాడు :

నాయనా ! పూర్వం నాకుగురువు, సఖుడు, మాన్యుడు అయిన శ్రీరామచంద్రమూర్తి ఆజ్ఞప్రకారం మహాభక్తుడు, పూజ్యుడు అయిన హనుమంతుడు లక్ష్మణస్వామిని బ్రతికించడానికై మృతసంజీవినిని తీసుకురావడానికై హిమవత్పర్వతానికి వెళ్లాడు. ఆవిధంగా సంజీవిని తెచ్చి లక్ష్మణుని బ్రతికించిన పిమ్మట మళ్ళీ దానిని యథాస్థానంలో చేర్చడానికై వెళ్ళేటప్పుడు మహాపరాక్రమవంతుడైన ఆహనుమంతుని వేగానికి విశల్యకరణి అను ఓషధి, యోగీశ్వరుడగు శ్రీహరి వెలసిన ఈ పుణ్యక్షేత్రంలో జారిపడినది. దానిప్రభావం వలన మృతిచెందినవారు సయితం మరల జీవిస్తారు” —

విభీషణుడు ఇట్లుచెప్పగా విని వైభీషణుడు - “తండ్రి ! ఆఓషధి ఎక్కడ ఉన్నదో నాకు చూపించు. దీనస్థితిలో ఉన్న ఈవైశ్య పుత్రునికి సహాయంచేస్తాను. ఒకప్రాణిని రక్షించడం ముల్లోకాలలోనూ పరమధర్మం కదా” — అని అడిగాడు.

ఆవిధంగా పరహిత కార్యమునందు ఆసక్తుడై ఉన్న కుమారుని చూచి మహాభక్తుడైన విభీషణుడు మిక్కిలి సంతసించాడు. అతనికి ఆఓషధిని చూపించాడు. - “ నాయనా

ఈటపథి కొమ్మను తెచ్చి ఇతని హృదయంపై ఉంచినట్లయితే, మళ్ళీ ఇతను పూర్వంవలె సర్వశక్తి సంపన్నుడు కాగలడు” — అని చెప్పాడు.

అప్పుడు పరులమేలు కోరే ఆవిభీషణుని కుమారుడు విశల్యకరణి అను ఈటపథిని తెచ్చి గ్రుడ్డివాడై, అంగహీనుడై పడిఉన్న నైశ్యపుత్రుని హృదయంపై ఉంచాడు. వెంటనే మణికుండలునకు మళ్ళీ కళ్ళువచ్చాయి. చేతులున్న మొలిచాయి. అతడు సకలశక్తి సంపన్నుడై మహాతేజస్సుతో ప్రకాశించసాగాడు. మణి మంత్రోపధుల ప్రభావం ఎవ్వరికి తెలియదు !

అంతట ఆ మణికుండలుడు సర్వశక్తులూ కలవాడై లేచి, భగవంతుని మహిమను కొనియాడుతూ ఆ విశల్యకరణి కొమ్మను గైకొని, ఆ గంగా - గౌతమీ జలాలలో స్నానమాచరించాడు. ధర్మాన్ని స్మరిస్తూ భక్తితో అక్కడవెలసిన శ్రీమహావిష్ణువుకు నమస్కరించి, పూజించాడు. తరువాత బయలుదేరి వెళ్ళి అనేక పట్టణాలు తిరుగుతూ, సంచారం చేయసాగాడు.

ఈ ప్రకారం తిరిగి తిరిగి చివరి కతడు ఒకదేశం చేరుకొన్నాడు. ఆదేశం పరిపాలించే రాజుకు ఒక్కతే కూతురు. ఆమెకు కళ్ళుపోయినవి. అంతట ఆరాజు గ్రుడ్డిదైన తన కుమార్తెకు ఎవడైతే కళ్ళుతెప్పిస్తాడో, వాడు బ్రహ్మ, శుక్రియ, నైశ్య, శూద్రులలో ఏవర్ణానికి చెందినవాడుకానీ, దేవతయేకానీ, దానవుడేకానీ, గుణవంతుడేకానీ, గుణహీనుడేకానీ - అతనికి తనరాజ్యంలో సహా కుమార్తెనిచ్చి

పెండ్లి చేస్తానని దేశదేశాలలో చాటింపు చేయించాడు. పుత్రికా దుఃఖంతో మహాబలాధ్యుడైన ఆరాజు ఆవిధంగా చాటింపు చేయించిన వార్త విని వైశ్యపుత్రుడైన మణికుండలుడు, తనవద్దనున్న విశల్యకరణి అను ఓషధిని తీసుకొని అక్కడికి వెళ్ళాడు. రాకుమార్తెకు కండ్లు తెప్పిస్తానని చెప్పాడు. అట్లా చెప్పి మణికుండలుడు మహారాజు అనుమతి గైకొని, తనవద్దనున్న విశల్యకరణి అను ఓషధి పుల్లను రాజపుత్రిక నేత్రాలకు తాకించాడు. వెంటనే ఆ రాకుమారికి కండ్లు వచ్చాయి. అప్పుడా మహాద్భుతమును చూచి రాజు, తక్కినవారు మిక్కిలి ఆశ్చర్యపోయారు. అంతట మహారాజు “ఓ, వైశ్యశ్రేష్ఠుడా! నీ కీ అద్భుతమైన శక్తి ఎట్లా వచ్చింది?”— అని అడిగాడు.

అప్పుడు మణికుండలుడు —

“మహారాజా! బ్రాహ్మణుల అనుగ్రహం వలన, ధర్మం అనే తపస్సువలన, దివ్యైషధి ప్రభావంవలన నాకిటు వంటి సామర్థ్యము లభించినది”— అని బదులుచెప్పాడు.

అది విని రాజు మిక్కిలి విస్మయం చెందాడు—‘అయ్యా! మీరెవరో మహానుభావులు కాని సామాన్యులు కారు! బహుశః తాము దైవాంశ సంభూతులై ఉంటారు! లేకపోతే అన్యులకు ఇంతటి సామర్థ్యం వస్తుందా? అయ్యా! నారాజ్య సర్వస్వంతోపాటు నాకుమార్తెను కూడా తాము పరిగ్రహించి నన్ను కృతార్థుణ్ణి చెయ్యండి’ అని పలికాడు.

ఇట్లా సంకల్పించి ఆరాజు తన కుమార్తెను వైశ్య పుత్రునకు ఇచ్చి మహావైభవంగా వివాహం చేశాడు. తన

రాజ్యన్ని సయితం అతనికి అప్పగించి తాను అరణ్యాలకు వెళ్ళిపోయినాడు.

ఆ విధంగా మణికుండలుడు భార్యను, రాజ్యాన్ని పొంది రాజ్య పరిపాలన చేయసాగాడు. కాని ఆవిధంగా సమస్త సౌఖ్యాలు ఉన్నప్పటికీ అతనికి మనశ్శాంతి లేక నిరంతరం చింతించసాగాడు-

“మిత్రుడు లేని ఈ రాజ్యం దేనికి? మిత్రుడు లేని ఈ సుఖం నాకు దేనికి?!” అని ఈ విధంగా ధర్మాత్ముడైన మణికుండలుడు, తనకు అపకారం చేసినవాడికి కూడా మేలు చేయనెంచినవాడై తన బ్రాహ్మణ స్నేహితుడైన గౌతముని గురించి ఎల్లప్పుడూ తలపోస్తూ పరితపించసాగాడు.

ఇట్లా ఉండగా మణికుండలుని స్నేహితుడైన గౌతముడు తన ధనమునంతయూ కోల్పోయి తిరిగి తిరిగి చివరకు ఆ రాజ్యానికి వచ్చాడు. అప్పుడు అతడు చారులవలన రాజు సన్నిధికి గొనిపోబడినాడు. అంతట మహారాజయిన మణికుండలుడు తన స్నేహితుని చూచి ఎంతో సంతోషించాడు. తాను అటువంటి స్థితిలో ఉన్నప్పటికీనీ, అతడు తనకు ఘోరమైన అపకారం చేసినవాడైనప్పటికీనీ, ధర్మాత్ముడైన మణికుండలుడు అవేవీ తలపోయక - తన పూర్వమిత్రుడైన గౌతముని ఆదరించాడు. సమస్త మర్యాదలూ చేసి గౌరవించాడు. చివరకు ఎన్నెన్నో ధర్మాలు ఉపదేశించాడు. చివరకు అతని చేత గంగా స్నానం కూడా చేయించి, అతని పాపాలన్నీ ధౌళనం కావించాడు.

అంతట గౌతముని తండ్రి అయిన వృద్ధకౌశికుడు కూడా తన కుటుంబంతో సహా అక్కడికే వచ్చి అక్కడనే ఉండిపోయినాడు.

తరువాత వైశ్యశ్రేష్ఠుడు, ధర్మాత్ముడు అయిన మణి కుండలుడు ఆ బ్రాహ్మణోత్తముల సహాయంతో గంగా తీరమున, మోక్షప్రదములగు అనేక యజ్ఞయాగాది క్రతువులు చేశాడు.

ఆవిధంగా యోగీశ్వరుడగు శ్రీ మహావిష్ణువు వెలసిన ఆగంగా - గౌతమీ తీరంలో, విశల్యకరణి అను ఓషధి ప్రభావంవల్ల మణికుండలు డనే ధర్మాత్ముడనకు కళ్ళు వచ్చిన కారణాన దానికి చక్షు (కన్ను) స్తీర్ణమని అప్పటి నుంచి పేరు వచ్చినది.

ఈ చక్షుస్తీర్ణం అత్యంత పుణ్యప్రదమైనది, మన శ్వాంతిని చేకూర్చునది, మోక్షదాయకమైనదీను. ఈ పుణ్య తీర్థాన్ని సేవించినవారు మహా పాతకములనుండి విముక్తులవుతున్నారు.

## 15. జడభరతోపాఖ్యానము

ప్రాయోపవిష్టుడై ఉన్న పరీక్షిన్న హారాజుకు శ్రీ శుకయోగీంద్రుడు ఈ విధంగా చెప్పసాగాడు:-

ఋషభ దేవుని జ్యేష్ఠకుమారుడు, మహాభాగవతుడు అయిన భరతుడు భగవంతుని ఆదేశానుసారం రాజ్యపాల

నకు పూనుకొన్నాడు. విశ్వరూపుని కుమార్తె అయిన పంచ జని అను ఆమెను పరిణయమాడాడు. ఆమెవలన భూతాది అయిన అహంకారం భూత సూక్ష్మపంచకం వలె అన్ని విధాలా తనకు అనురూపులైన అయిదుగురు కుమాళ్ళను - సుమతి, రాష్ట్రభృత్తు, సుదర్శనుడు, ఆవరుణుడు, ధూమ్ర కేతుడు అను వారలను పొందాడు. అజనాభ మనుషేరు గల ఈ వర్షం, భరతుడు పరిపాలించిన ఆనాటినుంచీ, భారతవర్షం అని ప్రసిద్ధి కెక్కింది. సమస్త విషయాలూ తెలిసిన భరత చక్రవర్తి నిజ ధర్మాన్ని అనువర్తిస్తూ, తన తండ్రి తాతల వలెనే అత్యంత వాత్సల్యంతో ప్రజలను స్వధర్మపరాయణులుగా నొనర్చి రాజ్యపాలన చేయసాగాడు. అంతేగాక నానా విధాలయిన దర్మ, పూర్ణమాసు, చాతుర్మాస్య, పశుసోమాత్మ కములైన యాగముల, ప్రకృతి వికృతి రూపకములైన యజ్ఞ క్రతువుల, శ్రద్ధాహుతాగ్నిహోత్రుడై ఎల్లప్పుడూ చాతుర్వోత్ర విధానంతో యజ్ఞేశ్వరుడైన భగవంతుని ఆరాధించాడు. ఆ విధంగా నానాయాగములు చేసేటప్పుడు, అందు పొడము కర్మ ఫలమైన ధర్మాఖ్యమగు, అపూర్వమును సర్వ యజమానాంతర్యామిత్వం వలన ప్రయోజనకర్తయై, ఆయా దేవతలకు నియామకుడగుట వలన పరదేవతయై, భాసిల్లు భగవంతుడగు వాసుదేవుని యందే భావిస్తూ, తద్భావనా నైపుణ్యమున రాగాది కషాయముల నిరసించినవాడై, ఆయా యాగములందు ఆయా మంత్రముల అధ్వర్యుడు - ఆయా దేవతల గ్రహించునప్పుడు యజమాని అయిన తాను ఆయా దేవతలను పరమేశ్వరుని విరాట్ స్వరూపమున అనుసంధించి

ధ్యానిస్తూ వచ్చాడు. అటువంటి కర్క విశుద్ధివలన పరిశుద్ధ చిత్తుడైన ఆ భరతుని హృదయాకాశంలో శంఖచక్రగదా ఖడ్గ కౌస్తుభ శ్రీవత్స వనమాలాలంకృతుడై, నిజ పురుష హృదయ లేఖతునివలె, నిత్య నిశ్చల ప్రకాశుడై వెలు గొందు ఆ వాసుదేవునిపై పరమభక్తి వర్పడి దినదినాభివృద్ధి చెందుతూ వచ్చింది. ఆ విధంగా భరతుడు పెక్కువేల సంవత్సరాలు రాజ్యమేలి, తండ్రి తాతల నాటినుండి వచ్చిన ఆ రాజ్యాన్ని తన కుమాళ్ళకు యథా విభాగంగా పంచి ఇచ్చాడు. తాను సకల సంపదలకు నిలయమైన నిజమందిరం నుండి బయల్పడలి, సన్యసించ నెంచినవాడై పులహాశ్ర మానికి వెళ్ళిపోయాడు. ఆ ఆశ్రమ మహిమ ఇంత - అంత అని చెప్ప నలవికాదు. భగవంతుడు ఇప్పటికీ అక్కడ భక్తులకు ఇచ్చానురూపంగా ప్రత్యక్షమవుతూ ఉంటాడు. మరిన్ని ఆ పులహాశ్రమమున, ఊర్ధ్వ అధోభాగముల అంతరాది చక్రముల ఒప్పు సాలగ్రామ శిలలతో నిండిన గండకీనది ప్రవహిస్తూ అంతటా పవిత్రం చేస్తున్నది. ఆ ఆశ్రమోపవనం లో భరతుడు ఒంటిగా ఉంటూ వచ్చాడు. నానా విధాలయిన పుష్పాలతోను, చిగుళ్ళతోను, తులసీ దళాలతోను, నిర్మల జలాలతోను, కందమూలాది నైవేద్యాలతోను, భగవంతుని ఆరాధించసాగాడు. ఆ ఒంటరి ప్రదేశంలో విషయ వాంఛలన్నీ వర్జించి, విశుద్ధమగు ఆహారం స్వీకరిస్తూ, ఇంద్రియనిగ్రహంకలవాడై భగవద్భక్తుడైనాడు. ఆవిధంగా నిరంతరం శ్రీహరి సేవచేస్తూ ఉన్నందున రానురాను భరతునకు భగవంతునిపై అనురాగం వృద్ధి అవుతూ వచ్చింది.



అతని హృదయం ద్రవించింది. ఆ సందాతిరేకము వలన అతని దేహం పులకరించింది. కన్నులనుండి ఆనందశాష్పాలు రాల జోచ్చాయి. ఆ విధంగా అతను ఎల్లప్పుడూ శ్రీహరి చరణార విందములనే మనస్సులో ధ్యానించడం వలన భక్తి యోగం వర్ధిల్లింది. ఆ తన్మయావస్థలో, తాను చేస్తున్న భగవత్పూజను కూడా అతడు మనస్సులో స్మరించుకోలేక పోయినాడు. ఆ విధంగా భరతుడు భగవద్దృశ్యాలు ఆచరిస్తూ, జింకచర్మం వస్త్రంగా ధరించాడు. ప్రతిరోజూ త్రికాలములందు సానాలుచేస్తున్నందున అతని కేశజాలం ఆర్ద్రమైంది. గోరోజన వర్ణంగా మారింది. జటలు పెనవేసుకొని పోయినవి. సూర్యోదయకాలంలో తాను లేచి సూర్యమండల మధ్యస్థుడగు భగవంతుని ఋక్కులందు చెప్పబడిన పవిత్ర మంత్రాలతో ధ్యానం చెయ్యసాగాడు.

“ఎవడు సంకల్పరూపమగు జ్ఞానంతో చిదచిదాత్మకమైన ఈ ప్రపంచాన్ని సృష్టించాడో, ఎవడు స్వశరీరకుడైన జీవునిద్వారా ఈ ప్రపంచంలో ప్రవేశించి, శబ్దాది విషయాలను కోరుతూ, కర్మఫలాలను అనుభవిస్తున్న జీవుడికి ద్రష్టగా ఉంటున్నాడో- ఎవడు ఈసకల విశ్వాన్ని సృష్టించి పాలిస్తున్నాడో- అట్టి పరమేశ్వర సంబంధమైనదీన్ని, ప్రకృతి మండలాన్ని అతిక్రమించినదీన్ని అయిన దివ్య తేజస్సును శరణువేడుతున్నాను”- అని ఈవిధంగా ప్రార్థించడం మొదలు పెట్టాడు.

ఇట్లా ఉండగా ఒకనాడు భరతుడు గండకీనదిలో స్నాన  
 మాచరించి నిత్యకృత్యాలు తీర్చుకొని ప్రణవం జపిస్తూ  
 మూడునిమిషాలపాటు ఆ మహానదీ తటమున కూర్చున్నాడు.  
 ఆ తరుణంలో నిండుగర్భిణిగా ఉన్న ఒక లేడి దప్పిగొని అక్క-  
 డికివచ్చి నదిలో నీళ్ళు త్రాగుతుండగా, అంతలో ఆ సమీ-  
 పంలోనుంచి భయంకరమైన సింహగర్జన వినిపించింది.  
 అప్పుడు సహజంగా పిటికి స్వభావంకల ఆ ఆడులేడి బెడరి  
 బెడరి అటు-ఇటు చూస్తూ వ్యాకుల చిత్తంతో నీళ్ళు త్రాగ-  
 డం మాని భయాతిరేకాన తటాలున ఎగిరి దూకింది.  
 ఆ దూకేటప్పుడు నిండుచూలుగల ఆ లేడి కడుపులోనుండి  
 బిడ్డజారి ఆ నదీ ప్రవాహంలో పడింది. ఆ లేడికూడా గర్భ-  
 పాతంవలన, ఉల్లంఘనం వలన, సింహభయం వలన మిక్కిలి  
 అలసటచెంది, తన గుంపును ఎడబాసినందుకు ఖిన్నయై  
 ఆ నదీతీరాన ఒక గిరిసమీపంలోపడి మరణించింది. అంతట,  
 తల్లిచచ్చి - తనవారెవ్వరూలేక, దిక్కుమాలి నదీప్రవా-  
 హంలో కొట్టుకొని పోతున్న ఆ లేడిపిల్లను రాజ్ని అయిన  
 భరతుడు చూచాడు. కరుణార్ధించిత్తుడై దానిని తన ఆశ్ర-  
 మానికి తీసుకొనివచ్చి ప్రేమతో పెంచసాగాడు. పూటపూట  
 దానికి కావలసిన మేత పెడుతూ, క్రూరమృగాలవల్ల దాని కే-  
 ప్రమాదం రాకుండాచూస్తూ, లాలనతో పెంచుతూ  
 వచ్చాడు. ఆవిధంగా భరతుడు ఆ లేడిపిల్లపై అత్యంత  
 అభిమానం పెట్టుకొన్న కారణాన అతని స్నానసంధ్యాద్య  
 నుష్ఠానాలు, నియమాలు, అహింసాది గుణాలు, ఈశ్వర పరి

చర్యాదులు - అన్నీ క్రమక్రమంగా, ఒకదాని వెంట ఒకటి మానివేస్తున్నాడు. అంతట భరతుడు తనలో ఈవిధంగా తలపోయసాగాడు”——

“అయ్యో! ఈ లేడిపిల్ల కాలచక్ర పరిభ్రమణ వేగాన తనవారి నందరినీ వదలి, దిక్కులేక నన్ను శరణుజొచ్చింది. నేనే తనకు తల్లిననీ, తండ్రిననీ, అన్నదమ్ములనీ, బంధువులనీ, జ్ఞాతులనీ, తన గుంపులోని మృగాలనీ భావించి; నన్నతప్ప మరెవ్వరినీ కానక నన్నే నమ్ముకొనిఉన్నది. కనుక అసూయ వదలి దీనిని పోషించడం అన్నివిధాల నాకు కర్తవ్యం. లేనిచో శరణాగత పరిత్యాగదోషం నాకు సంభవిస్తుంది. సాధువులు ఉపశాంతులు. దీనవత్సలుడైన పెద్దలు నిజంగా యిటువంటప్పుడు స్వాధ్యాయను పరిత్యజించి రక్షణకు దీక్ష వహిస్తారు.”

ఈవిధంగా నిశ్చయించుకొన్నవాడై భరతుడు, ఆ లేడి పిల్లపై మిక్కిలి ఆసక్తికలవాడైనాడు. కూర్చున్నా, పడు కున్నా, నడుస్తున్నా, న్నానంచేస్తున్నా—దానిని యెడ శాయక ఉంటున్నాడు. మిక్కిలి మక్కువతో, తాను ఫలాల కోసం, సమిధలకోసం కందమూలాలకోసం అడవికి వెళ్ళు నప్పుడు క్రూరజంతువులు దాని కేమి కీడుచేస్తాయో అని తలచి తనతో వనాలకు తీసుకొనిపోతూ వచ్చాడు. త్రోవలో అది నడువలేదని దయతలచి అధికప్రేమతో దానిని తన మూపున ఎక్కించుకొని మోయసాగాడు. ఆశ్రమంలో ఉన్న పప్పుడు తొడపైన, ఎదురురొమ్ముపైన కూర్చోపెట్టుకొని దానిని లాలిస్తూండేవాడు. దేవతార్చన చేస్తున్నప్పుడుకూడా దాని పైననే మనస్సంతా పెట్టుకొని మధ్య మధ్య లేచివెళ్ళి

చూస్తుండేవాడు. అది కనుపించకపోతే దానికి అన్నివిధాలా మేలుకలుగుతుండాలని దీవిస్తుండేవాడు. ఎప్పుడైనా ఆలేడిపిల్ల కనుపించకపోతే తనసామ్మంతా పోగొట్టుకొన్న దీనుని పగిది దాని ఎడబాటు సహించలేక మిక్కిలి చింతాక్రాంతుడై—  
 “అయ్యో! అతిదీనుడగు యీ లేడికుఱ్ఱుడు తల్లి చచ్చిపోయిన నిముషంనుంచీ నన్నే నమ్మకొని ఉన్నాడు. అనార్యుడను, శతి కిరాతప్రాయుడను, అభాగ్యుడను అగు నా తప్పిదాలన్నీ మన్నించి మరల నన్ను చేరవస్తాడా? ఈ లేడిపిల్ల మళ్ళీ డేమంగా యీ ఆశ్రమప్రాంతంలో పచ్చికమేస్తూ ఉండడం నేను కళ్ళారా చూస్తానా? అయ్యయ్యో! తోడేలుకాని, నక్కగాని, అడవిపందిగాని, పులిగాని దానిని భక్షించకుండా ఉన్నదా! అదిగో సకలలోకక్షేమోదయుడైన వేదమూర్తి సూర్యభగవాన్లు క్రుంకుతున్నాడు. నా లేడికుఱ్ఱుడు యింత వరకూ యిల్లు చేరలేదు. వివిధ రుచిర శైశవ వినోదక్రీడల సంతోషపేట్టే నా చిన్నారి మృగరాజకుమారుడు నిర్భాగ్యుడనైన నా చెంతకు చేరి మళ్ళీ నన్ను సుఖపెడతాడా? ఆడుకునేటప్పుడుగాని పరిహాసానికి మిథ్యాసమాధిలో నేను కళ్ళు మూసుకొన్నప్పుడుగాని అది కూర్మితో బెదరిబెదరి దగ్గరికి వచ్చి మృదువైన తన కొమ్మకొనతో నన్ను అటుయిటు నిమిరేది. ఏదైనా చెయ్యరాని పని చేసినప్పుడు నేను దూషించినా; లేక కోపంతో తిట్టినా ఆలేడికుఱ్ఱుడు నా దగ్గరికి రావడానికి వెఱచి, ఆటలుమాని నిశ్చలమైన ఋషికుమారునివలె ప్రవర్తిస్తూ ఒదిగి ఒదిగి, అణగి ఉండేవాడు. ఆహా! ఈ

భూదేవి ఏమి తపం ఆచరించెనోకాని, ఆ హరిణబాలుని ముద్దుటడుగులజాడలతో చూడ నొప్పుచున్నది. ఆ లేడి ఎడబాటు ఓర్వని నాకు, అది ఎటుపోయినదీ చూపుతున్నది. దాని పడన్యాసం తనకు పవిత్రమైన అలంకారం కాగా, స్వర్ణాపవర్గకాములైన ద్విజులకు దేవయజనం అగుతున్నది. ఇప్పుడే ఉడియించిన చంద్రభగవానుడు దీనవత్సలుడై తల్లి లేని ఆ మృగబాలుని, ఆశ్రమం తప్పినవానిని, సింహభయంనుండి తప్పిస్తాడా? మరిన్నీ - ఈ ద్విజరాజు పుత్రునితో సమానుడైన యీ హరిణబాలుని ఎడబాసి, కార్చిచ్చు తాపభగముతో వసివాడిన మెట్టతామరవలె కష్టపడే మనస్సుతో ఉన్న నాకు ఆ పిల్లవానిని చూపి, చల్లని మెల్లని అనురాగగుణితవదన సలిలామృతమయములైన తన కిరణాలతో నన్ను తృప్తినొందిస్తాడా?” — అని యీవిధంగా పెక్కుభంగుల ఒకదానితో ఒకటి పొత్తుకుదరని మనోరథాలతో వ్యాకులచిత్తుడై ఆ లేడిపిల్ల నెపంగా వచ్చిన తన ప్రారబ్ధకర్మమువలన యోగతాపసుడైన ఆ భరతుడు భగవదారాధనయందు విముఖుడైనాడు. ఓ రాజేంద్రా! కర్మబంధం కాకపోతే, విడువ సాధ్యంకాని భార్యాబిడ్డల సేహమే ఏనాడో విడిచి అభిమాన శూన్యుడైన ఆ రాజర్షికి — సాక్షాన్నిశ్రేయసప్రతిపక్షముగా భిన్నజాతికి చెందిన లేడిపిల్లపై అటువంటి అభిమానం ఎట్లా కలుగుతుంది?

ఆ విధంగా మృగాభిమానం అనే అంతరాయం వలన భరతుడు యోగభ్రష్టుడైనాడు. మృగశిశువుయొక్క పోషణ పాలన ప్రీణన లాలనాదులయందు అత్యంతాసక్తుడై ఆత్మ

చింతలేని వాడైనాడు. అంత అతనికి మూషకరంధ్రం నెదకి  
 కొనివచ్చే సర్పంలాగా, అనుల్లంఘనీయమైన తీవ్రవేగమగు  
 మృత్యుసమయం ఆసన్నమైంది. అప్పుడు భరతుడు, తన  
 కుమారునివలె ప్రక్కనేపడుకొని దుఃఖిస్తున్న లేడిపిల్లయందే  
 మనస్సుపెట్టుకొని దేహం త్యజించి ఆకారణాన తిరిగి తాను  
 మృగజన్మ ఎత్తాడు. అయినప్పటికీ ప్రాక్తన తపోజలంవల్ల  
 అతనికి పూర్వజన్మ సంస్మరణం కలిగింది. లేడిపిల్లపై మమ  
 కారమే తన మృగజన్మకు కారణమనీ, తాను కావించిన  
 భగవదారాధనం వల్లనే తనకు పూర్వస్మృతి కలిగిందనీ  
 తెలుసుకొన్నాడు. అందులకు ఎంతో షడ్చాత్తపించాడు:-  
 “అయ్యో! ఆత్మవంతుల మార్గమునుండి నేను భ్రష్టుడనై  
 నాను. సమస్త సంబంధాలు వదలుకొని, వివిక్తమైన పుశ్యా  
 రణ్యంలో నివసించి, సర్వభూతాత్మభూతుడైన వాసుదేవు  
 నిపై శ్రవణ మనన కీర్తనారాధన స్మరణాత్మకమైన భక్తి  
 యోగమున సర్వకాలానికి సార్థకత్వం అలవరించుకొన్న  
 నామనస్సు సంపూర్ణంగా సమాహితమైకూడా, అజ్ఞానం  
 విజృంభించడంవల్ల లేడిపిల్ల విషయంలో శిథిలప్రయత్నమై  
 చెడిపోయింది” — అని లోలోపల పరితపించి, గాఢమైన  
 వైరాగ్యంతో తల్లి లేడిని వదలి, కాలాంజననామకమైన  
 ఆ ప్రదేశం విడిచి, ఉపశాంతులగు మునివర్యులకు ప్రియము,  
 శ్రీహరి తేత్రము, సాలగ్రామనామకము అయిన పులహా  
 శ్రమానికి శీఘ్రంగా వెళ్ళిపోయాడు. అక్కడ సంగమునకు  
 అమితంగా భయపడుతూ ఏకాకిగా కాలం తెల్లనారుస్తూ,  
 ఎండుటాకులు, ఎండుగడ్డి పరకలతో దేహయాత్ర నడు

పుతూ, తుదకు నదీజలంలో ప్రవేశించి సగంవఱకూ మునిగి ఆ మృగశరీరం విడిచిపెట్టాడు.

## 3

ఆ విధంగా మృగదేహం త్యజించిన భరతుడు ఒక బ్రాహ్మణోత్తమునకు పుత్రుడై జన్మించాడు. ఆ బ్రాహ్మణోత్తముడు నియమ నిగ్రహములు కలవాడై, నిరంతరం తపస్సునందు, వేదపఠనమందు, శిష్యులకు వేదం చెప్పటయందు నిష్ఠకలవాడు. అతిథులయందు ఇతర విద్వాంసులయందు మిక్కిలి ఆదరం చూపుతూ, జ్ఞానియై ఆనందంగా జీవిస్తూ ఉండేవాడు. అతడు ఆంగీరస గోత్రుడు. అతనికి ఇరువురు భార్యలు. పెద్దభార్యయందు శ్రుత, శీల, ఆచార, రూప, జౌదార్యాది గుణాలలో పూర్తిగా తనను బోలిన తోమ్మిదిమంది కుమార్తెలను కాంచాడు. చిన్నభార్యకు ఒక కన్య పుట్టగా, భాగవతోత్తముడైన భరతుడు కుమారుడై ఉదయించాడు. ఆ బ్రాహ్మణకుమార దేహమే భరతునకు ఆఖరుజన్మ అని పెద్దలు వచిస్తారు. ఆజన్మలో భరతుడు అన్యజన సంగముకు మిక్కిలి భయపడినవాడై, కర్మబంధాలను నిరసించేటటువంటి శ్రవణ, సర్వణ, కీర్తనముల వేలయు ఆ శ్రీహరి పాదారవింద యుగళమే మనస్సున నిల్పుకొని, భగవదనుగ్రహంవలన తన పూర్వజన్మ పరంపరలను తలపోసుకొని, అన్నిటిలోనూ, ఆత్మభంశ మాశంకించుతూ, తానొక పిచ్చివానివలె, జడునివలె, గ్రుడ్డివానివలె, చెవిటివానివలె లో

కానికంతకూ కనపడుతూ వచ్చాడు. అతను జడుడై నప్పటికీ తండ్రి ధర్మవిధి ననుసరించి, అతనికి ఉపనయనం చేశాడు. శౌచాచమనాదిక ర్తనియమాలను బోధించాడు. సమావర్తనాంతములగు సంస్కారాలు యథావిధి కావించాడు. కాని ఎంత చెప్పించినా ఆ పిల్లవాడు వేదోచ్ఛారణం సక్రమంగా చేయ లేకపోతున్నాడు. గ్రీష్మ, వసంతఋతువులతోకూడిన నాలుగు మాసాలపాటు వ్యాహృతిప్రణవములతో, త్రిపాదగాయత్రిని చెప్పినప్పటికీ సరిగా గ్రహించలేకపోయినాడు. ఆవిధంగా అతను శౌచాచమన, అధ్యయన, వ్రత, నియమ, గురు సేవాగ్ని పరిచర్యాదులైన ఉపకుర్వణబ్రహ్మచారి ధర్మములందు సమర్థుడు కాకపోయినప్పటికీ, తండ్రి పుత్రవాత్సల్యంతోను, పుత్రానుశాసనం పితృధర్మమన్న తలంపుతోను, ఎంతో ఓషికతో బోధించాడు. అయినా అతను ఉన్నత్యునివలె, జడునివలె ఉండి వాటిని సక్రమంగా గ్రహించలేకపోయినాడు. తుదకు తండ్రి విఫలమనోరథుడయి కొంతకాలానికి అంత్యదశ సమీపించగా మృతుడయినాడు. అప్పుడా బ్రాహ్మణుని చిన్నభార్య తన కొడుకును, కుమార్తెను సవతికి అప్పగించి తాను భర్తతో సహగమనం చేసి మృతినొందింది. ఆ రీతిగా తండ్రి మరణించినవెనుక కేవలం కర్మమాత్రనిష్ఠులగు అతని కుమాళ్ళు భరతుని ప్రభావం ఎరుంగక అత నొక జడుడని భావించారు. తండ్రివలె అతనికి యుక్తకర్కాదులు నేర్పడం మానుకొన్నారు. ఆ భరతుడు తన మహిమ తెలియని ప్రాకృతమానవులు తనను పిచ్చివాడనీ, జడుడనీ, చెవిటి వాడనీ విలిచినప్పటికీ, వాటికి తగినట్లుగానే అతను ప్రవర్తిస్తూ



ఇతరులు జీతం-బత్తెం యిచ్చినా యివ్వకపోయినా వారు అడిగినా అడగకపోయినా వారిపనులు చేసిపెడుతూవచ్చాడు. అందుకు తగినట్లే వారు పెట్టే అన్నం స్వల్పమైనా అధికమైనా, పక్వమైనదైనా, పాసినదైనా మారుపలుకక భక్షిస్తూ ఇంద్రియాపేక్షలేక దేహయాత్ర సాగిస్తూ వచ్చాడు. నిత్య నివృత్త నిమిత్తమై, స్వతీస్సిద్ధమై వెలయు విశుద్ధానందానుభవం అనే ఆత్మలాభం అపేక్షించి ఆ భరతుడు ద్వంద్వ నిమిత్తములైన సుఖదుఃఖాలపట్ల అభిమానం వదలిపెట్టాడు. ఆ విధంగా భరతుడు దేహాభిమానం విడచి, ఎండలో, చలిలో, గాలిలో, వానలలో వృషభంరీతి, ఆచ్ఛాదన రహితుడై, శరీర సంస్కారాలు వర్జించుటవలన, కటికినేలపై పరుండుటవలన దుమ్ము - భూమి కప్పబడిన కఠిన దేహావయవాలతో ఒప్పుతూ, సానపెట్టని మహామణిలా నిగూఢబ్రహ్మ వర్చస్సుతో తేజరిల్లుతూ, మాసిన వస్త్రం మొలకు కట్టి, మలినయజ్ఞోపవీతం ధరించి, బ్రాహ్మణుడని పేరువహించి, తన ప్రభావం తెలియనివారికి అవమాన్యమై సంచరించసాగాడు. తన జీవనాన్ని తాను కర్మవేతనమున గ్రహించవలయునని అనుకొన్నప్పుడు భరతుడు, తన అన్నలు పొలంలో మళ్ళీ సరిచేయమని పంపగా వెళ్ళి ఆ పనిచేసేవాడు. కాని ఇది మిట్ట - ఇది పల్లము అన్న భేదం అతనికి తెలిసేదికాదు. వారు పెట్టిన ఆహారం పిండి అయినాసరే, తెలకపిండి అయినాసరే, ఊక అయినాసరే, పురుగుపట్టిన ఊలవలు, మినుములు అయినా సరే, అడుగంటిన మాడుచెక్కులైనా సరే, దానినే అమృతంవలె భక్షించేవాడు.

ఇట్లా ఉండగా ఆ దేశంలో శూద్రుడైన ఒక దొంగల నాయకుడు సంతాన ప్రాప్తికోసం భద్రకాళికి నరబలి ఇచ్చి పూజించ పూనుకొన్నాడు. అందుకు తగిన పురుష పశువు కోసం అతని పరిచారకులు అంతటా వెదుకసాగారు. కాని వారి కెక్కడా అటువంటివాడు లభించలేదు. అంతట ఒకనాటి రాత్రి అన్నల ఆజ్ఞచొప్పున చేనికి కావలివెళ్ళి మంచేపై కూర్చునిఉన్న జడాకారుడైన భరతుని ఆ పరిచారకులు అక స్వాత్మగా చూచారు. “అహ! ఇతడు మనపనికి తగినవాడు. వీనిని పట్టుకొనిపోయి మన ప్రభువుకార్యం నెరవేరుద్దాము”- అని వారు సంతోషించారు. వెంటనే భరతుని త్రాళ్ళతో కట్టి కాళికాలయానికి తీసుకొనిపోయారు. అక్కడ అతనికి విధివిధానంగా జలకమాడించి, వస్త్రాదులు కట్టి, గంధాదులు పూసి అలంకరించి కడుపునిండ భోజనంపెట్టి ధూపదీపాదు లొసంగి, మెడలో పూలదండలు వేసి, ఫలోపహారాలతో బలి పూజావిధానాలు పూర్తికావించి, మేళతాళాలతో ఆ నరపశువును బలి ఇవ్వడానికై భద్రకాళిచేతకు తీసుకొని వెళ్ళారు. అప్పుడా దొంగలనాయకుని పురోహితుడు ఆ నర పశువు రక్తంతో భద్రకాళిని తృప్తినొందించ నెంచివడాడై, అందుల కవసరమైన మంత్రాలు చదివి ఖడ్గం చేత పట్టు కొన్నాడు. అయ్యో! రజస్తమో ప్రవృత్తితో కలుషిత చిత్తులై, ధనమదాంధులై, భగవత్కళా విలాసమున వెలయు శ్రావ్యణకులాన్ని లెక్కచేయక ఉత్పథమున ప్రవర్తించే నృశంసుల హింసాకాండ ఇటువంటిదా? ఏంచెప్పాలి? అప్పుడా బ్రహ్మభూతుడైన బ్రహ్మరి పుత్రుడు - భరతుడు,

నిర్వైరుడు, సర్వభూత సుహృదుడై, తనను చంపి ఇతరులు  
 మేలు పొందదలచిన అది అట్లే అగుగాక అని సమ్మతించాడు.  
 కాని ఆ కార్యం నెరవేరలేదు. ఆ విధంగా ఉన్నత జడుడని  
 భావించి ఆ బ్రాహ్మణుని దేవికి బలి ఇవ్వడానికి ఆ ఊద్రులు  
 సంసిద్ధులై ఉండగా - అంతలో భద్రకాళి - సహించరాని  
 బ్రహ్మతేజస్సుతో శరీరాన్ని మంటలు ఎగయగా, దిగునలేచి  
 త్రోధోద్రేకంతో, కుటిలభ్రుకుటి నటనముతో క్రూరదంష్ట్ర  
 కరాళ కాంతులను వెదజల్లుతూ, తీక్షణ దృష్టులను బర  
 పుతూ, సరంభావష్టంభమునపెద్దగా అట్టహాసం చేసింది.  
 మదోన్మత్తులగు ఆ పాపాత్ములశిరస్సులను ఆ ఖడ్గంతోనే తెగ  
 నరికి, వాడి వేడినెత్తురు తనూ, తన పరివారమూ త్రాగి,  
 ఆడుతూ, పాడుతూ, వారి తలలతో కందుకక్రీడ సలిపి, వీరవి  
 హారం చేసింది. ఓ పరీక్షీన్మహారాజా! పెద్దలకు కీడుచేయ  
 బూనితే, అదంతా తిరిగి తామే అనుభవించవలసి వస్తుంది.  
 ఆ విధంగా భరతుడు - తన శిరస్సు నరుకబడుతున్నప్పటికీ  
 సంభ్రమం చెందలేదంటే అందులో ఆశ్చర్యమేమీలేదు.  
 దేహాదులందు ఆత్మభానం పారద్రోలి, సకల భూతములందు  
 నూ వైభావంలే, స్నేహం ఘటించి, ఆ శ్రీహరి సర్వాం  
 తర్యామియై ఆ యా సమయాలందు బ్రోవగలడన్న దృఢ  
 విశ్వాసంతో ఆయన పాదమూలము లాశ్రయించి నిర్భ  
 యులై ఉన్న భాగవత పరమహంసులకు ఇది సహజమేకాని  
 విచిత్రమేమీలేదు. అట్లు భరతుడు భగవంతుని కృపవే  
 సురక్షితుడై, యథావిధిగా ఉంటున్నాడు.

అంతట ఒకనాడు సింధుసావీర దేశపతి అయిన రహూగణుడు ఇక్షుమతీ నదీతీరానికి పోతూ అతని పల్లకి మోయడానికై బోయీలను వెదకి తెమ్మని బెస్తలలో కులపతి అయిన వానికి ఆజ్ఞాపించి పంపించాడు. అప్పుడా బెస్తనాయకుడు భరతుని చూచాడు;-”

“వీడెవడో మంచి వయసులో ఉన్నాడు. బలిష్ఠుడుగా దృఢగాత్రుడుగా కనుపిస్తున్నాడు. ఎద్దులు, గాడిదలు మోసి నట్లుగా పల్లకి మోయగలడు”- అనుకొన్నాడు. వెట్టికి తాను పట్టుకొని వచ్చిన కొందరు బోయీలతోపాటు భరతునికూడా పట్టుకొని తీసుకవెళ్ళాడు. మహానుభావుడైన భరతుడు మారు మాటాడక ఆ రాజు పల్లకి మోయడానికి అంగీకరించాడు. ఆవిధంగా రాజు ఎక్కిన పల్లకి మోస్తూ భరతుడు జంతు హింసచేస్తానేమోనన్న భయంతో బాణం పొయ్యేటంత లెక్క ముందుకు ముందుకు చూస్తూ ఒకవిధంగా నడువసాగాడు. తక్కిన బోయీలకు అతని నడకను అనుసరించి నడవడం సాధ్యం కాక పోయింది. దానివలన పల్లకి హెచ్చుతగ్గులుగా పోసాగింది. అప్పుడు రాజు “ఇదేమి పల్లకి మోయడం?” అని బోయీలను అడలించాడు. బోయీలు తమను రాజు దండిస్తాడని భయపడినవారై,- “ఓమహా రాజా! మేమంతా జాగ్రత్తగానే పల్లకి మోస్తున్నాం కాని వీడెవడో క్రొత్తబోయ్లా వచ్చాడు. వీడిప్పుడే పల్లకిమోయడం నేర్చుకుంటున్నట్లున్నది. సరిగా మోయడంలేదు. వీడితో సాగిపోవడం మాకు శక్యంకావడం లేదు”- అని విన్న

వించుకొన్నారు. అదివిని రహూగణుడు - “బౌరా! సంస్కర్త దోషంవల్ల ఒక్కడు చేసిన తప్పుకు తక్కినవారంతా ఫలం అనుభవించ వలసి వస్తుంది-” అని పలుకుతూ, తాను పెద్దలను పూజించిన వాడయ్యుకూడా, క్షత్రియ స్వభావ పరవశుడై, కొంచెం కోపం తెచ్చుకొని, బూడిద కప్పిన నిప్పులా నిగూఢ బ్రహ్మతేజస్సంపన్నుడైన భరతునితో ఈ విధంగా పలికాడు :

“అరేరే! నీవు నిజంగా ఎంత అలసినావురా, ఎంతో సేపటిబట్టి నీవాక్కడవే ఈ పల్లకి మోస్తున్నావు! పాపం; నీకు బలంలేదు. నీ అవయవాలు శుష్కించాయి. అయ్యో, ముసలివాడవు. నీ కెంత కష్టం వచ్చిందీ! మరి నీతోటి బోయాలు నీవంటివారుకారు!”- అని ఈ తీరుగా వక్రోక్తుల పరిహాసం చేసినప్పటికీ, పంచభూతాత్మకము, జ్ఞానకర్తృత్వం ద్రి యాలతో కూడుకొన్నదీ, నిరంతరం వికారం చెందుతున్నదీ అయిన తన చరమ కళేబరంపై న ‘నేను - నాది’ అను అహంకార మమకారాత్మకమైన మిథ్యాభిమానం విడిచిపెట్టిన బ్రహ్మస్వరూపుడు కనుక, మహానుభావుడైన భరతుడు ఆ రాజు మాటలకు బదులు చెప్పక ఎప్పటి యట్లు పల్లకి మోయసాగాడు, పిమ్మట పల్లకి ఇంకనూ హెచ్చుతగ్గులుగా పోతూ ఉండడం చూచి రహూగణుడు ఆగ్రహపూరితుడై నాడు—

“ఓరీ! జీవన్ముతుడవై నీవు నన్ను లక్ష్యపెట్టక రాజాజ్ఞనే ఉల్లంఘిస్తున్నావుగా! అజాగ్రత్తగా ప్రవర్తిస్తున్న నీకు తగిన శిక్ష విధిస్తాను. అప్పుడు గాని నీకు వల్లు తెలి

యదు—” అని పరుషంగా పలికాడు. ఆ విధంగా రజస్త్ర మోమదాతిచేకంతో, భగవంతుని ఆశ్రయించినవారిని తిరస్కారంచేస్తూ, తాను రాజునన్న అభిమానంతో పెక్కు విధాలుగా ప్రేలుతున్న ఆ రహూగణునిపై భరతునికి కృప కలిగింది. బ్రహ్మసముడు, సర్వ జీవులకు స్నేహితుడు, బ్రాహ్మణ శ్రేష్టుడు అయిన భరతుడు, యోగీశ్వరునివలె శాంతంగా అల్ప సంస్కారంగల రహూగణుని చూచి నవ్వుతూ విగతస్మయుడై ఈ విధంగా పలికాడు— “రాజా! నీవు నాకు శ్రమాదులు లేవని పలికావు. అది అసత్యంకాదు. భారమనేది ఒకటి ఉన్నా, ఉండి దేహానికి కలిగినా, కలిగి అది నా కన్వయించినా, అప్పుడుగదా, భారశ్రమమును గణించవలసి ఉంటుంది! అట్లే గమనమున్ను, గంతవ్యదేశ మున్ను; గతిక్షేతమున్ను, ఆత్మకు తదన్వయమున గలిగి నప్పుడు దానిని కూడా లెక్కకు తీసుకోవలసి ఉంటుంది. అదంతా కూడా మిథ్యావ్యవహారం కనుక, అందులో ఏదీ చెల్లదు. అంతేకాక నీవు నన్ను బలిసిన వాడని అన్నావు. అది దేహధర్మమో లేక ఆత్మధర్మమో ఆలోచించ వలసి నది. ఆత్మకు బలవత్త్వముగాని, దుర్బలత్త్వముగాని కలుగ నేరవు. ఆవ్యవహారం కేవలం మూర్ఖతా కల్పితము. భూతరాశి అయిన దేహం బలిష్ఠమైనప్పకీ అది ఆత్మకు అన్వయించదు. కనుక ఆ విషయంలో కూడా నీ వన్నది నాపట్ల చెల్లదు. స్థూలత్వము, కృశత్వము, ఆదివ్యాధులు, ఆకలిదప్పులు, భయము, కలహేచ్ఛ, జర, నిద్ర, మదము, అహంకారము ఆదిగాగలవన్నీ దేహాభిమాన శూన్యుడనైన నాయెడల

ఏ మాత్రం పనికిరావు - అవేవీ నాకు అంటవు. మరిన్ని నన్ను జీవన్మృతుడవని వచించావు. అది నాకొక్కడికేకాదు. పరిణామస్వభావం కల వస్తువు లన్నింటికీ వర్తిస్తుంది. వికృతమనేది ఆద్యంతవంతం అనుట లోక ప్రసిద్ధం. ఇతడు ప్రభువు - ఇతడు భృత్యుడు - అన్న భావం నిత్యమైనచో నేను రాజ్యాజ్ఞ అతిక్రమించినవాడ నని నీ వన్నట్లు - ఇది శౌసనమనీ, ఇది కర్తవ్యమనీ భేదం ఏర్పడుతుంది. వస్తుగతిని పరిశీలించినచో అదియే మిథ్య అని అవగతమవుతుంది. ఇతనురాజు - ఇతడు సేవకుడు అను భేదబుద్ధికి కేవలం వ్యవహారమే తప్ప వేరొక అవకాశం కనుపించదు. అయినప్పటికీ 'నేను రాజునన్న' అభిమానం నీకు కలదేని యీష్మితవ్యం ఏదియో చెప్పవలసినది. నేనేమి చేయనలెనో ఎరింగించ వలసినది. మరిన్ని నాకు తగిన శిక్ష విధిస్తానన్నావు. 'వెట్టివానివలె, మూగవానివలె, గ్రుడ్డివానివలె, జడునివలె అగుపిస్తూ బ్రహ్మభూతుడనైన నాకు నీ శిక్ష వలన ప్రయోజన మేమున్నది? అదంతా కేవలం పిష్టపేషణమేకాని మరేమీకాదు!-' ఈ విధంగా భరతుడు రాజు వాక్యాలకు వాఖ్యానం చేసి ప్రత్యుత్తరం బసగాడు. తాను శాంతుడై దేహాంతరమున ఆర్జించిన పుణ్యపాప కర్మల నుండి నివృత్తుడై, ప్రారబ్ధ కర్మము అనుభవించి నశింపు చేసుకోవలెనని నిశ్చయించుకొన్నవాడై ఆరాజు పల్లకిని మోస్తున్నాడు.

అంతట ఆ రహుగణరాజు శ్రద్ధతో తత్త్వవిచారార్థం వెడుతున్నవాడు కావున, ఆధ్యాత్మశాస్త్ర సమ్మతము, అజ్ఞాన విమోచకము, అయిన భరతునిమాటలు ఆల

కించి తటాలున పల్లకి దిగాడు. భరతుని పాదాలపై పడి సాష్టాంగ నమస్కారం కావించాడు. రాజునన్న దురభిమానం విడిచి, భరతుని అనుగ్రహం పొందదలచి ఈవిధంగా పలికాడు :

“ఓ మహాత్మా! యజ్ఞోపవీతం వలన నీవు బ్రాహ్మణుడనని భావిస్తున్నాను. బ్రాహ్మణులలో నీవెవ్వడవు? నీవు అవధూతయతులలో ఒకడవై ఉంటావని తోచుచున్నది. ఇంద్రుని వజ్రాయుధానికి, ఈశ్వరుని శూలానికి, యముని దండానికి, సూర్యు, చంద్రు, అగ్ని, వాయు, కుబేరుల అస్త్రాలకూ నేను భయపడను. కాని, బ్రాహ్మణ కులావమానానికి మిక్కిలి వెఱపొందుతున్నాను. కనుక నీవెవ్వడవో ఎరిగించ వలసినది. అసంగుడవు, అపారమహిముడవు అయిన నీవు నిగూఢవిజ్ఞాన వీర్యుడవై సంచరిస్తున్నావు. సూక్ష్మదర్శనులగు మహాత్ములు సహితం నీవచనాలు భేదించజాలరు. ఇక మావంటివారి విషయం చెప్పడం ఎందుకు? ఈ సంసారంలో ఏది శరణ్యమో అడిగి తెలుసుకుందామని నేను ఆత్మతత్త్వ విద్యుడు, యోగీశ్వరుడు, హరిజ్ఞాన కలావతారుడు అయిన కపిలమహామునిని కొలువబోతున్నాను. లోకనిరీక్షణార్థం అవ్యక్త లింగమున సంచరించు ఆ మహాత్ముడవు నీవేనా? గృహానుబంధంలో చిక్కిన నావంటి గ్రుడ్డివానికి యోగీశ్వరుల గతి ఎరుగతరమా? భారవహనాది శ్రమము నీకు లేదన్నావు. లోకంలో భరించేవాడికి భారశ్రమ, నడచేవాడికి, గమనాయాసం కనుపిస్తున్నాయి. అది నేను స్వానుభవంవల్ల కూడా తెలుసుకొంటున్నాను. కనుక అందరికీ



అలాగే ఉంటుందని ఊహిస్తున్నాను. మరిన్ని నీవు ఈ లోక వ్యవహారమంతా, వ్యవహార మాత్రమేకాని సత్యం కాద న్నావు. కాని కార్యములు లోకదృష్టములు. అందువలన తత్సాధన వస్తులకున్న ఆ కార్యములకున్న సత్యత్వమే సప్రమాణంగా గోచరిస్తున్నది. మరి ఇది మిథ్య అనడం ఎట్లా తెలియజాలకున్నాను. అంతేకాక స్థూలకృత్యాదులు నీవు లేవని పలికావు. కాని పౌయ్యమిది గొన్నెకు అగ్ని, తాపం కలిగినప్పుడు దానిలోని పాలు, తత్సంబంధమువల్ల తన్మధ్యగల బియ్యము లోపలా పైనా చక్కగా ఉడుకు తున్నవి గదా! అలాగే ఉపాధి నిమిత్తమున అయినా, దేహాదిసంగము వలన దేహతా పంచేంద్రియతాపం, ఇంద్రియతాపంచే ప్రాణతాపం, దానిచే మనోతాపం, తత్సన్నికర్షమున సంసారానుభవం - కలుగకుండా ఎట్లా ఉంటుంది? మరిన్ని నేను - నా ప్రభువు అన్న భావం నిత్యం కాదనియు, ఉన్మత్తునకు ప్రతీకారం ప్రయోజన శూన్య మనియు పలికావు, రాజు - సేవకుడు అనే వేషాలు నిత్య మైనా, అనిత్యమైనా, రాజు ప్రజలను పాలించవలెను, శాసింప వలెను - అనునది తప్పదు కదా? స్తబ్ధుడికి ప్రతీకారం వ్యర్థమే అయినా, 'ఉత్పథ దండనం కర్తవ్యం' అన్న భగవదాజ్ఞను నెరవెర్చుటయే అతనికి భగవదారాధనము, పాపక్షయ హేతువులవును కనుక - అది సఫలమే కాని నిష్ఫలం కాదు. ఓ దీనబాంధవా! రాజాభిమానం అనే మదంతో ఉత్తములను తిరస్కరించిన నన్ను అనుగ్రహించి నాతో సఖ్యం నెరవలసినది. దానివలన ఉత్తములను అవమానించిన

పాపంనుండి ముక్తుడ నగుతున్నాను. లోకాని కంతకూ సుహృదుడవై అభిమాన వర్జితుడవైన నీకు నేను అవమానించి నందువల్ల ఏమాత్రం వికారం కలుగకపోయినప్పటికీ, మహేశ్వరునికి సహితం కీడుచేయజాలిన పెద్దల అవమానం నే నొనర్చాను. అందుకు ఏమైపోతానో అని మిక్కిలి భీతిల్లుతున్నాను” — ఈ విధంగా విన్నవించిన రహూగణనితో మహాత్ముడగు భరతుడు మరల ఈరీతిగా పలికాడు :

5

“అయ్యా ! నీవు అవిద్వాంసుడవైకూడా విద్వద్వాదతుల్యంగా మాట్లాడుతున్నావు. కనుక నీవు విద్వద్వ్యతిశ్ఠుడవు కావు. కానిమహాతేలిసినట్లు మాట్లాడుతున్నావు. లోకక వ్యవహారమేదీకూడా సత్యమని తత్వవేత్తలు తలపరు. యజ్ఞయాగాదులుకాని, వేదవాదాలుకాని తత్వజ్ఞానాన్ని బోధించవు. తత్వజ్ఞులైన పెద్దలెవరూ ఈ ప్రపంచం తథ్యమని చెప్పరు. కాని నీవు చెపుతున్నావు. కనుక నీ వేమాత్రం అధికుడవుకావు. ఎంతో ఉత్తమమైన వేదాంతవాక్యాలు సహితం తత్వజ్ఞానానికి చాలవు. పురుషుని చిత్తం సత్త్వ రజ స్తమో గుణాలకు వశమైనట్లయితే - అది నిరంకుశమై జ్ఞానకర్మేంద్రియాలచేత ధర్మాన్నికానీ, అధర్మాన్నికానీ, చేస్తూఉంటుంది. కనుక రజస్తమో గుణాలకు వశవర్తి అయిన చిత్తంతో, పురుషుడు మాయను అధిగమించలేక సంసారచక్రబంధంలోపడి కొట్టుకుంటూ ఉంటాడు. జ్ఞానంతో

మాయను చేదించి, విముక్తసంగుడై, అంతరంగ శత్రువులు ఆరుగురను జయించినవాడైన మానవుడు ఎప్పటివరకూ ఆత్మతత్త్వం తెలియకుండా ఉంటున్నాడో, అప్పటివరకూ ఈ సంసార చక్రంలో పరిభ్రమించక తప్పదు. ఈ మనస్సు ఉన్నదే - ఇది ఆత్మనకు ఉపాధి భూతం. సంసార తాపాలకు క్షేత్రం. శోకమోహమయ రాగలోభ వైరానుబంధాలకూ, మమతకూ హేతువు. అన్ని అనర్థాలకూ మూలం. ఈ విషయం ఎరింగిన నరుడు సంసారబంధంనుండి ముక్తుడవుతున్నాడు. కనుక ఓ రాజా! తాను అసత్యమయ్యుకూడా ఆత్మ చోర్యంచేసే నీ దురభిమానం ఉన్నదే-అది నీ ఉపేక్ష వలన పెరిగి నానాటికి వృద్ధిపొందినది. ఆ అభిమానం అనే శత్రువును, గురువును - శ్రీహరి చరణములను ఆశ్రయించుట అనే అస్త్రంతో తెగటార్చుము. అప్పుడు నీవు ఆత్మజ్ఞానివై ధన్యుడవవుతున్నావు—”

## 6

ఈ విధంగా భరతుడు చెప్పగావిని రహూగణుడు ఆ బ్రాహ్మణశ్రేష్ఠుని, “ఓమహాత్మా! నీవు అవధూతలలో శ్రేష్ఠుడవు. కారణజన్ముడవు. ఆత్మాజ్ఞానివి. దేహాభిమానం వర్జించి, నిజనిత్యానుభవ నిగూఢ వర్తనుడవై, బ్రాహ్మణ వేషంలో చరిస్తున్న భగవత్స్వరూపుడవు. నీకు ప్రణామం చేస్తున్నాను. జ్వరాల్గుడుగు రోగికి ఔషధం, గ్రీష్మతాప తప్తునకు చల్లనినీరు, ఎట్లాంటివో కుత్సితమైన దేహాభిమానం,

అహంకారం అనే పాముకాటు పొందిన నాకు నీ నచనాలు అట్లాంటి అమృతమయమైన బౌషభమైనాయి. కనుక నా మనస్సులోని సంశయాలు తీర్చవలసినదిగా వేడుకొంటున్నాను. ఇప్పుడు మీరు చెప్పిన అధ్యాత్మ యోగగ్రంథము నాకు బాగా అవగతం కాలేదు. దానిని నాకు తేటతెల్లమయ్యేటట్లు విశదీకరిస్తే, విన కుకూహల పడుతున్నాను. ప్రత్యక్ష గోచరములైన సకల వ్యవహారాలూ మిథ్య అని మీరు సెలవిచ్చారు, అది ఎట్లాగో ఎరుంగక నా చిత్తం భ్రమిస్తున్నది. ఆ తత్త్వాన్ని తెలియచెప్పండి”- అని అడిగాడు.

అంతట భరతుడు మరల ఈవిధంగా చెప్పసాగాడు”-

“ఓ పార్థివా! ఈ పార్థివ (మంటితోచేసిన) దేహమున్నదే—ఇది నిమిత్తవిశేషాన చలనాదులను పొందినట్లైతే, జను డని పిలువబడుతున్నది. ఈ జడదేహానికి భారవహనాది శ్రమ కలుగదు. కలుగుతుందంటావా—అది పాదములకా లేక వాటిపైన ఉండే చీలమండ, పిక్క, మోకాలు, తొడ, నడుము, రొమ్ము, మెడ, భుజములకా నిరూపించవలసి ఉంటుంది. అట్లా నిరూపించడం సాధ్యంకాదు కనుక దీనికి శ్రమాదులు లేవు. పోతే భుజమున పల్లకీ మోయబడుతున్నది. ఆ పల్లకీలో సావీరపతి అను పేరుతోపిలువబడే నీవనే రాజువు కూర్చున్నావు. నీవు ‘నేను సింధురాజు’నన్న దుర్మదాంధత్వం వల్ల అతి కష్టప్రాప్తులు, దీనులు, దయాహ్నులు అయిన యీ జనులచేత నిర్దాక్షిణ్యంగా వెట్టిచాకిరి చేయించుకుంటున్నావు.

ప్రజాపాలన చేస్తున్నానని పొగడుకుంటున్నావు. దీనివలన మహాత్ముల సమక్షంలో నీ వేమాత్రం పూజ్యుడవు కావు. కాకపోగా దుష్టుడవని పిలువబడుతావు. ఇక యీ సర్వమూ పృథ్వీ వికారమై అందులోనే సృష్టి-లయములు జరుగుతున్నాయి. కనుక పార్థివమునకు శ్రమ అని చెప్పవచ్చు. అదీ నామమాత్రమేకాని, అర్థక్రియామూలమున వ్యవహార కారణం అని నిరూపించలేవు. కనుక యీవిధంగా క్షీతిశబ్ద వృత్తం మిథ్య అవడంవలన, సూక్ష్మములైన పరమాణువులందే సమస్తభూతకోటికీ లయం కన్నట్టుటవలన, ఆ పరమాణువులు శాశ్వతమగుటవలన—సమస్తం అందు చెల్లుతుందంటావేమో—అదీ వీలులేదు. ఏలననగా, పరమాణువులవలన సమూహం ఏర్పడినదని కొందరంటారు. అది కేవలం యుక్తివాదంకోసం కల్పించిన అవిద్యాకల్పితంకాని సత్యంకాదు. కనుక ఆ వాదం సరిపోదు. అట్లాగే ద్రవ్య స్వభావాశయకాలకర్మరూపమైన మాయచేత కల్పితమైన స్థూలత్వము-కృతత్వము, బ్రహ్మత్వము-అణుత్వము, సజ్జీవము-అజీవము, ఆదిగాగల వ్యవహారాలన్నీకూడా వాస్తవాలు కావు. కనుక ఇటువంటి జగత్తుఅంతా మిథ్య-బ్రహ్మ ఒకటే సత్యం. అదే జ్ఞానం. విశుద్ధం. అద్వితీయం. పరమార్థం. బాహ్యభ్యంతరదహితం. పరిపూర్ణం. ప్రత్యక్రవకాశం. అట్టి బ్రహ్మమే భగవంతుడనీ, వాసుదేవుడనీ పెద్దలు వచిస్తారు. ఓ రహస్యగణా! ఈ బ్రహ్మజ్ఞానం ఉన్నదే—ఇది తపస్సులు, యజ్ఞాలు, పరోపకారాలు, వేదాభ్యాసాలు, జలాగ్ని సూర్యోపాసనలు—వీట్లవల్ల సాధ్యమయ్యేదికాదు. మహాత్ముల పాద

ధూళి శిరమునతాల్చి సేవించడం ఒక్కటే యీ జ్ఞానసము పార్జనకు మార్గం. పరమభాగవతోత్తములను సేవించినట్లైతే భగవత్కథావర్ణనములందు ఆసక్తి అలవడుతుంది. ఆ విధంగా గ్రామ్యకథలు విడిచి, నిత్యం వారి పాదసేవ చేస్తే దానివలన ముముక్షువుకు వాసుదేవునిపై అత్యంత భక్తి వర్పడుతున్నది. పూర్వం నేను భరతుడనే రాజును. సమస్త సంబంధాలూ త్రేంచుకొని భగవంతుని ఆరాధించాను. కాని మృగసంగమువలన పరమార్థాన్ని పోగొట్టుకొని మృగమై జన్మించాను. అయినా వాసుదేవార్చన మహిమచేత నాకు పూర్వస్మృతి కలిగింది. అందువలన మృగంగా ఉండికూడా భగవద్భక్తి విడనాడక కర్మక్షయం అయినవెనుక ఆ మృగ శరీరం విసర్జించి ఇప్పుడీ జన్మ ఎత్తాను. జనసంగమునకు భయపడినవాడనై నిగూఢంగా సంచరిస్తున్నాను. కనుక ఓ రాజా! నరుడు మహాత్ముల సంబంధంవలన జ్ఞానం పొందుతాడు. ఆ జ్ఞానం అనే కరవాలంతో మోహమనే బంధాన్ని త్రేంచివేస్తాడు. హరికథాశ్రవణ కీర్తనాలవల్ల స్మృతి లాభం పొందుతాడు. సంసారసాగరాన్ని దాటి శ్రీహరి సన్నిధికి చేరుకొంటాడు.”

## 7

“ఓ రాజా! దాటరానిదగు ఈ సంసారమార్గంలో మాయచేత ప్రవేశపెట్టబడిన జీవుడు, సత్త్వ రజస్తమోగుణములచే విభక్తములైన శుభాశుభకర్మలు చేస్తూ సుఖాన్ని ఆశిస్తుంటాడు. వర్తకుడు ధనార్జనకోసం సంచరిస్తూ అర

ణ్యంలో ప్రవేశించినట్లుగా, సంసారాటవిలో ప్రవేశించి  
 సుఖాన్ని పొందకున్నాడు. ఈ సంసారాటవిలో ఆరుగురు  
 దొంగలున్నారు. వారే దారాపుత్రాదులు. వారు ధర్మ  
 మనే ఈధనాన్ని దొంగిలిస్తారు. నక్కలు, క్రూరజంతువులు  
 మేకను పట్టుకొని హింసించినట్లు హింసిస్తారు. మరిన్నీ తీగల  
 చేత, పాదలచేత ప్రవేశింప నలవికాని ఈ మహారణ్యంలో  
 ఆ జీవుడు భయంకరములగు ఈగలచేత, దోమలచేత బాధింప  
 బడినట్లు పరుగులుతీస్తాడు. ఒకచోట, గంధర్వ పురంవలె  
 ఆశాశ్వతమగు మనుష్యశరీరం చూచి శాశ్వతమని భావి  
 స్తాడు. మరొకచోట కొఱవిదయ్యాన్ని చూస్తాడు. ఆవిధంగా  
 ఈ సంసారారణ్యంలో సంచరిస్తూ ఒకచోట సుడిగాలికి  
 ధూళిరేగి దిక్కులన్నీ చీకట్లు క్రమ్ముకోగా, గ్రుడ్డివాడై తన  
 త్రోవ తెలియలేడు. మరొకచోట తనకు కనుపించకుండా,  
 చెవులు అవిసిపోయ్యేటట్లు అరిచే గ్రుడ్లగూబల అరుపులు  
 వింటాడు. విని మిక్కిలి చింతిస్తాడు. ఆ ఘణ్యఫల వృక్షాలపై  
 ఎగత్రాకి ఒకచోట ఎండమావులనుచూచి నీళ్ళని భ్రమిస్తాడు.  
 ఆకలి, దప్పిగాని, నీళ్ళులేని నదులదగ్గరకు పరుగెత్తి నీళ్లు  
 దొరకక, అన్నం లభించక అలమటిస్తాడు. ఆవిధంగా ఈజీవుడు  
 సంసారంలో పడి తిరుగుతూ, వేరొకచోట కార్చిచ్చులో  
 ప్రవేశించి సంతాపం చెందునట్లు, నిష్ఫలములైన పాపం  
 డాశ్రమాలను చేరి అన్న పానాదులు లేక నెతజెందుతాడు.  
 యక్షులవంటి రాజు తనధనాన్ని అపహరించగా, ప్రాణ  
 సమానమైన ధనం పోగొట్టుకొని నిర్వేదము నొందుతాడు,  
 ఓ రాజా! ఆవిధంగా రాజభటులు తనద్రవ్యం అపహరించు

కొని పోగా, జీవుడు నిర్విణ్ణుచిత్తుడై దుఃఖాతిశయంతో మూర్ఛపోతాడు. మరొకప్పుడు గంధర్వ నగరంవంటి అస్థిరమైన బంధువర్గంలో ప్రవేశించి సుఖవంతుడ నైతినిని ఒక్క నిమిషంసేపు సంతసిస్తాడు. ఇంకొకప్పుడు, బాటసారి పర్వతాలు ఎక్కడలచి, కటికిముళ్లు, కోసరాళ్ళు, కాళ్ళలో గ్రుచ్చుకోగా బాధపడి తుదకు వాటిని ఎక్కలేక విచారంతో విమనస్కుడైనట్లు, జీవుడు ఎన్నెన్నో కర్మలకు పూనుకొని అవి విఘ్నమైపోగా లోలోపల దుఃఖంతో తపించిపోతూ, కుటుంబం భారమైతోచగా, భార్యా బిడ్డలపై కోపం చూపుతాడు. మరొకప్పుడు ఈజీవుడు కొండచిలువ వంటి నిద్రకు వశుడై ఏమీ తెలియకుండా, సాములు కఱవగా గ్రుడ్డివాడై తమోపూరితమైన అంధకార కూపంలో పడిఉన్నట్లు పడిఉంటాడు. ఒకప్పుడు క్షుద్రరసాలకోసం వెదకుతూ తేనెటీగలు కఱచి బాధించగా, మిక్కిలి దుఃఖంలో మునిగేవానివలె, పరదార ధనాదులను అపేక్షించి, తదధిపతులు పీడించగా అవమానంతో క్రుంగి కృశించిపోతూ, అదే సుఖమని భావిస్తాడు. ఒకవేళ పరదార ధనాదులను పొందగలిగినను వారు వచ్చి అతన్ని వంచించి ఆ సుఖమున్నూ లేకుండా అపహరించుకొని పోతారు. అప్పుడు మరల ఈజీవుడు దుఃఖిస్తాడు. మరొకప్పుడు ఈదేహి ఎండకూ, చలికీ, వానకూ, గాలికీ తాళజాలక ఆ బాధలు తొలగించుకోడానికి, వస్త్రాలు, గృహాలు సంపాదించ బూనుకొంటాడు. కాని అవి లభ్యం కాక ఆ బాధలలోనే మ్రగ్గుతుంటాడు. వేరొక సమయాన ద్రవ్యాసచే, స్వల్పధనమైనా ఆర్జించనెంచి అనేకులతో



విరోధం తెచ్చుకొంటాడు. మరొకప్పుడు ధనహీనుడై, ఉండ ఇల్లులేక, పండ మంచంలేక, నిలుచునే నీడకూడా లేక, ఇతరుల వలన తన కోర్కెలు నెరవేర్చుకోజాలక, పరధనంపై ఆశనూత్రం నీడక అవమానాల పాలవుతాడు. ఆ విధంగా పరస్పర ద్రవ్యసంబంధం వలన జీవుడు, పగపెంచుకొంటూ పరస్పరం వివాహాది సంబంధాలు పెట్టుకొంటూ సంచరిస్తాడు. అధికశ్రమలు, ధనబాధలు, పరస్పర ద్వేషాలు, కావేషాలు, — ఇవన్నీ ఊర్భవెట్టగా, చచ్చినవానితో సముడవుతాడు. విరోధం వచ్చిన వారిని వదిలి క్రొత్త క్రొత్త వారిని తెచ్చి కలుపుకొంటాడు. ఇట్లా చేస్తాడే కాని, వారిలో ఒక్కణ్ణి అయినా ఇంతకు మించి సుఖపడిన వాణ్ణి చూడలేడు ! దిగ్గజాలను జయించిన మహాశూరులైనప్పటికీ మమతాభిమానం వల్ల భువిలో నైరబంధం పాటించి సమరంలో పడిపోతారేకాని, విరోధ భావం లేని సన్యాసికి ప్రాప్తమైన ఆ పరమపదాన్ని మాత్రం సాధించలేరు. ఓ రాజా ! ఇంకా చెప్పుతాను, విను. ఆ నరుడు ఒక చోట ఆసక్తితో తీగెలవంటి కామిని భుజములను ఆశ్రయించి తదాశ్రయములైన తియ్యని పలుకులుగల పక్షులవంటి బిడ్డలను ఆశించి, అధికమోహంతో సంసారమందు సంచరిస్తుంటాడు. జనన మరణాదులకు భయపడుతూ, తత్పరిహారం చేయడానికై, కొంగలు గ్రద్దలను బోలిన పాపండ్లదైవతములను ఆశ్రయిస్తాడు. చివరకు వాటివలన ఫలం లేదని తెలుసుకొని హంసజాతిని చేరబోయినట్లు బ్రాహ్మణజాతిని చేరబోతాడు. ఆ విధంగా పవిత్రమైన బ్రాహ్మణ

వంశంలో జన్మిస్తాడు. కాని దుష్కర్మవాసనచేత, ఆ బ్రాహ్మణులకు విహితమైన ఆచారాది కర్తవ్యలు అతనికి రుచించవు. అంతట సదాచార భ్రష్టుడై, కోతులతో సమానమైన శూద్రజాతిలో ప్రవేశిస్తాడు. ఆవిధంగా ఆ జాతివారినికూడి, వారి స్త్రీలను పెండ్లాడి, వారితో విహరిస్తూ, రహస్య సంభాషణలు సాగిస్తూ, పరస్పర భావలోకనం ఒనర్చుటవలన ఇంద్రియ సుఖం అనుభవిస్తూ, మరణకాలాన్నికూడా మరచిపోయి చెట్లగుంపువంటి గృహాలలోపడి క్షీణిస్తూ, అధికమైన సురతేచ్ఛవలన మిక్కిలి దీనుడై, భార్యా పుత్రులందు వాత్సల్యం చూపుతూ సంసారబంధంలో చిక్కుకొని దానిని తప్పించుకోజాలక బాధపడతాడు. మరొక సమయాన జీవుడు, మృత్యుభయం అనే ప్రమాదం వలన పర్వతగుహల వంటి భయంకరములగు రోగముల వాతపడి, దుఃఖమునే ఏనుగులకు భయపడి, తీగెలను పట్టుకొని ప్రాకులాడినట్లు కర్మవాసనలను పట్టుకొని ప్రాకులాడు తుంటాడు. చివరకు ఎంతో కష్టంమీద ఆ దుఃఖాన్ని తప్పించుకొన్నప్పటికీ తిరిగి, వెంటనే వర్తకులను చేరుకొన్నట్లు వర్ణాశ్రమాచార నిష్ఠులగు జనాన్ని చేరుకొంటాడు: అంతేకాని ఈ మార్గంలో మాథూవేషంలో నొరబడినవాడు అందులోనేపరిభ్రమిస్తూ అంతు కనుగొనలేడు. ఓ, రహూగణా! అందుచేత నీవునూ భూతకోటిని దండించక, సమస్త భూతములందునూ మిత్రత్వం పాటించవలసినది. విషయ సంబంధాలను పరిత్యజించవలసినది. భగవదారాధన అనే తీవ్రమగు జ్ఞానఖడ్గంతో, ఈ సంసారమార్గాన్ని ఛేదించుకొని ముక్తి కాంచవలసినది”-

ఈవిధంగా భరతుడు జ్ఞానబోధ చేయగా విని, రహూ గణుడు—

“ఓ మహాత్మా! జన్మలలోకెల్ల మానవజన్మ శ్రేష్ఠమైనది. స్వర్గలోకజన్మలు కూడ దీనికి సరిరావు. ఈ మానవజన్మలో, మహాత్ములైన భాగవతోత్తములతో సేవాం అలవడినంతగా తక్కిన దేవాదిజన్మలలో అలవడదు. కనుక ఆ జన్మలవలన ప్రయోజనం ఏమున్నది? ఎల్లప్పుడూ మీ పాదధూళి సేవించేవారికి హరిభక్తి అలవడుతుం దనడంలో చిత్రమేమీలేదు, మీతో ఒక్క ముహూర్తంమాత్రం సంబంధం లభించిందో లేదో—అంతలోనే దుస్తర్కమూలమైన నా అవివేకం యావత్తూ అంతరించింది. అవధూత లాంఛనులైన బ్రాహ్మణోత్తములు ఏరూపాన సంచరిస్తారో నేను ఎరుగను. కావున పెద్దలకూ, పిన్నలకూ నా నమస్కారం! ప్రాయంలో ఉన్నవారికీ, బ్రహ్మచారులకూ నా ప్రణామం! అటువంటి వారివలన మావంటిరాజులకు శుభమగుగాక!”—అని భరతునకు విన్నవించుకొన్నాడు—

శుకయోగీంద్రుడు, పరిక్షిన్నహారాజుకు ఈవిధంగా జడభరతోపాఖ్యానం వినిపించి మరల యారీతి చెప్పసాగాడు :

“ఓ, పరిక్షిన్నరేంద్ర! ఆవిధంగా బ్రహ్మర్షి పుత్రుడైన భరతుడు తన ప్రభావం ఇతరులకు ఎరుకపడనీయక, తన్ను ఎరుగని రహూగణునివై కారుణ్యం పహించి ఆత్మతత్త్వం ఉపదేశించాడు. అతని ప్రణామం గైకొని పరిపూర్ణమైన సముద్రంలా, శాంత కరుణాకల్లోల పరిపూర్ణుడై ఈ భూమిమీద సంచరించాడు. ఆ సాధుపుంగవునివలన రహూ

గణుడు తత్త్వజ్ఞానంపొంది, అవిద్యారోపితమైన దేహాత్మాభిమానాన్ని విసర్జించి కృతార్థుడైనాడు. భాగవతులను ఆశ్రయించినవారి మహిమ ఇటువంటిది!”—

ఇట్లు చెప్పగా విని అంతట పరీక్షిన్నహారాజు —“ఓ, ముసింద్రా! నీవు సర్వజ్ఞుడవు. జీవుల సంసారమార్గ ప్రకారం నీవిప్పుడు పరోక్షంగా బోధించావు. అందువలన అది మహావిద్వాంసులకే విదితమవునుగాని, అవ్యుత్పన్నమతులకు సులభంగా అవగతం కాకున్నది. కనుక ఓ మహాత్మా! అది యానత్తు చక్కగా బోధపడేటట్లు దయచేసి వివరించవలసినది”— అని వేడుకొన్నాడు.

## 8

అంతట శుకయోగి మరల ఈ ప్రకారం చెప్పసాగాడు:

“ఓ, పరీక్షిన్నరేంద్రా! సత్వాదిగుణ విశేషంవల్ల, పుణ్యపాపములతో కూడుకొన్న కర్మలు - సాత్వికములనీ, రాజసములనీ, తామసములనీ, మూడువిధాలుగా ఉంటున్నాయి. వాటిలో సాత్విక కర్మలు సుఖాన్ని, రాజసకర్మలు దుఃఖాన్ని, తామసకర్మలు ప్రమాదాన్ని, ఆలస్యాన్ని చేకూరుస్తాయి. ఈ కర్మల మూలంగానే దేహ ఆత్మాభిమానులకు — నాన్నావిధాలయిన దేహ పరంపరలు సంభవిస్తున్నాయి. ఆ దేహపరంపరకు సంయోగం, వియోగం, బాల్య యౌవనాద్యవస్థలు కలుగుతున్నాయి. ఇదే సంసారం. ఇది అనాదిగా వస్తున్నది. ఈ సంసారం అనుభవించడానికి ద్వారభూత

మైన అరు ఇంద్రియాలున్నాయి. ఈ సంసారమార్గం ఉన్నదే-  
 ఇది దుర్గమమయిన ఘోరారణ్యం వంటిది. మనకు కనుపించే  
 ఈ జీవలోకం యావత్తు, భగవంతుడగు విష్ణువుకు అధీ-  
 నమైఉన్న మాయచే ఈ సంసారమార్గమందు నెట్టబడు-  
 తున్నది. ఆ విధంగా నెట్టబడి ధనసంపాదనయం దాసక్తిగల  
 వర్తకసమూహంలా, తమ తమ దేహముల నొనర్చిన కర్మ-  
 ఫలాన్ని అనుభవిస్తూ శ్మశానంవలెనున్న ఘోరసంసారాట-  
 విలో నంచరిస్తున్నది. తన వాంఛలకు విఘ్నములు కలిగి,  
 అవి విఫలములుకాగా, అందులకు చింతిస్తూ దానిని పోగొట్టే  
 భాగవతానుష్ఠిత భక్తిమార్గాన్ని ఎప్పటికీ పొందనేరకుండా  
 ఉంటున్నది. ఈ సంసారమనే అడవిలో షడింద్రియా లను  
 పేరుగల దొంగలు ఆరుగురు ఉన్నారు. ఆ కర్మచోరులు,  
 పరలోక సాధనమును వాసుదేవారాధనరూపమైన ధర్మానికి  
 కారణమై, అత్యంత ప్రయాసతో ఆర్జించిన దుష్టనాయకు-  
 డగు ఆ జీవుని ధనాన్ని దర్శన, స్పర్శన, శ్రవణ, ఆస్వాదన,  
 అఘ్రాణ, సంకల్ప, వ్యవసాయములవలన గృహమందు గ్రామ్య-  
 భోగమున ప్రమత్త సార్థధనాన్ని - చోరులు ఎట్లా అపహ-  
 రిస్తున్నారో అట్లా అపహరిస్తున్నారు. భార్యాపుత్రులు—  
 భార్యాపుత్రులు కారు. వారు. నక్కలు, తోడేళ్ళవంటివారు.  
 నక్కలు, తోడేళ్లు మేకపిల్లలను కాజేసినట్లు, ఆదారాపుత్రాదులు  
 అతి లుబ్ధుడైన ఆ గృహయజమాని గొతీయను కాచిఉన్నట్లు  
 కాచుకొనిఉన్న ధనాన్ని, అతడివ్యక్తపోయినా ఏదో ఒక  
 నెపంతో హరిస్తున్నారు. ప్రతిఏటా దున్నుతున్నప్పటికీ  
 విత్తనాలు మూలమట్టంగా నాశనంకాని కారణాన, మధ్య

మాధ్య పొలంలో గణిక, నట్టు, తీగలు, పొదలు పెరిగి బలిసి నట్లుగా, గృహస్థాశ్రమ మనే ఈ కర్మక్షేత్రమందు కర్మ బీజాలు ఏనాటికీ నశించక గహ్వరమవుతున్నది. ఇట్లు, కామములకు పెట్టె లాంటిది. కర్పూరపు పెట్టెలో కర్పూరం పోయినప్పటికీ ఆనాసనమాత్రం పోదు. అలాగే కర్మక్షేత్రమైన ఈ గృహాశ్రమంలో దేహి సదా సంచరిస్తుంటాడు. సోలంలోని ధాన్యాన్ని మిడతలు, పిట్టలు, ఎలుకలు, దొంగలు, అపహరించినట్లు గృహక్షేత్రంలో సంచరించే వాడి ప్రాణతుల్యమగు ధనాన్ని నీచులు పీడించి అపహరించుకొని పోతారు. అందులకు దేహి దుఃఖిస్తూ, ఆ ధనంకోసం అందులోనే పడి తిరుగుతుంటాడు. అహంకార మమకారాల చేత, విషయాభిలాషచేత, పుణ్య పాపరూపమగు కర్మ వాస నలచేత కలుషితమైన మనస్సుతో గంధర్వనగరంవంటి అనిత్యములు, అసత్యములు అయిన స్వశరీరాన్ని, భార్యాబిడ్డల శరీరాలను నిత్యములనీ, సత్యములనీ తలంచుతూ, తినడం, త్రాగడం, సంభోగించడం - మొదలైన వ్యసనాలలో తగు ల్కొని అధిక ఆసక్తితో సంచరిస్తుంటాడు. ఎండమావులను చూచి నీళ్ళని ఆశపడినట్లు, విషయాసక్తుడవుతాడు. ఒకప్పుడు చలిబాధకు ఓర్వలేనివాడు నిప్పుకోసం వెదకుతూ కొఱవిదయ్యాన్నిచూచి అగ్నిఅని భ్రమించి పరుగిడినట్లుగా, సకల దోషాలకు ఉనికిపట్టు అయిన బంగారం ఆశించి నలు దిశలకూ పరుగులుతీస్తాడు. ఒకప్పుడు గృహములను, పాత్రలను, ద్రవ్యాలను, తనను అనుసరించి బ్రతికేవారి యందును మిక్కిలి అభినివేశం కలవాడై ఈ సంసారాటవిలో అటు -

ఇటు గ్రమ్మరుతుంటాడు. వేరొకచోట సుడిగాలివంటి స్త్రీ యొక్క తొడపై కూర్చొని రణోగుణం అతిశయించగా రాత్రివేళ భూతమువలె కన్నుకానక మతిచెడినవాడై, ధర్మ మర్యాదలను అతిక్రమించినందులకు సాక్షీభూతులైన దేవ తలను సయితం కనుగొన నేరక ఉంటాడు. ఒకచోట ఈదేహి శబ్దాది విషయాలు పురుషార్థ శూన్యాలని ఎరింగియు, దేహా భినివేశం వలన స్మృతితప్పి, మృగత్వస్థా జలాలకు సాటి వచ్చు ఆ విషయాలకోసమై పరుగులు పెడతాడు. మరొక పప్పుడు భయంకరములైన గ్రుడ్లగుబల, ఝిల్లీ కీటకముల అరుపులవలె అతి పరుషములై, రభసా టోపములై, సంభ్రమం కలిగించే శత్రురాజుల అదరింపులను బెదరింపులను చెవులు గింగురు లెత్తగా, గుండెలవిసిపోగా వింటాడు. ఇంకొకసమయాన పూర్వ సుకృతం పోగొట్టుకొన్నవాడై, విషవృక్షాలను, కాకిదొండ మొదలగు విషతీగెలను, విష సరస్సులను బోలిన ఏహిక ఆముష్మిక ఫలశూన్యులై, జీవ స్మృతులైన అధార్మికులను తాను చానసంసిద్ధమైకూడా ఆశ్రయిస్తాడు. మరొకపప్పుడు దుర్జన సాంగత్యం వలన వంచి తుడై నీళ్లులేని వాగులవంటి దుఃఖదులైన పాపండులను చేర బోతాడు. వేరొకపప్పుడు పరులు తన్ను బాధించగా, అన్న పానాదులు లేక తండ్రులను, కుమాళ్ళను ఆశ్రయిస్తాడు. ఇంకొక సమయంలో భోగ్యపదార్థాలు ఏవీ లేనట్టిన్నీ, దుఃఖపరంపరలకు స్థానమైనట్టిన్నీ, కార్చిచ్చువంటి గృహాన్ని ఆశ్రయించుకొని యిష్టవస్తువులను పొందలేక, అనిష్టాలను నివర్తించుకోలేక శోకాగ్నిదగ్ధుడై నిర్వేదం చెందు

తాడు. "మరొకప్పుడు కాలవశాత్తు ప్రతికూలులైన రాజులు రాక్షసులవలె ప్రియతమ మగు ధనమనే ప్రాణాలను అపహరించగా చచ్చినవారితో సమానుడై సంతోషం లేక పడి ఉంటాడు.

ఒకప్పుడు గంధర్వపురంలాంటి తండ్రి తాతలు, భార్యా బిడ్డలతో కూడిన కుటుంబసంబంధం నిజానికి అనిత్యమైనప్పటికీ-నిత్యమనీ, సత్యమనీ తలచి స్వప్నసుఖంలాంటి ఆ సుఖాన్ని క్షణకాలం అనుభవిస్తాడు. గృహస్థులైనవారికి కర్మవిధులు పర్వతమంత రాశిగా ఉన్నాయి. అధికధనంచేత, అధికశరీర ప్రయాసచేత సాధ్యములైన యజ్ఞయాగాది కర్మకలాపాలను యథావిధిగా ఆరంభించి పూర్తిచెయ్యడానికి పూనుకొంటాడు. కాని మధ్యమధ్య ఎన్నెన్నో విఘ్నాలు, విఘాతాలు అడ్డుతగిలి, కొండగుట్టను ఎక్కబోయినవాడు ముళ్ళు, రాళ్ళు గ్రుచ్చుకొని క్రిందపడినట్లుగా ఆ కార్యకలాపాలు పూర్తిచెయ్యలేక మిక్కిలి ఖేదం పొందుతాడు. దుర్గమక్షేత్రంలో పడినట్లు తాకికవ్యసనాలలో పడిపోతాడు. ఇంకొకప్పుడు దుర్భరమైన జతరాగించే శక్తి ఉడిగినవాడై కృశించి, ఏమీ చెయ్యలేక తన భార్యపై, బిడ్డలపై కోపం నహిస్తాడు. మరొకప్పుడు కొండచిలువవంటి నిద్రకు వశుడై, అంధకారంవంటి అజ్ఞానంలో మునిగి శవంలా మారంగా పరిహాడింపబడి, శూన్యాటవిలో ఏమీ తెలియక పడివుంటాడు. ఇంకొక సమయాన దుర్జనులనే పాములచే కఱవబడి, గర్వం అనే కోటలు విరిగినవాడై ఒక్క క్షణంకూడా కంటిమీద కునుకులేక, విజ్ఞానం నశించిపోగా గ్రుడ్డివాడై చీకటిబావి



వంటి మహాదుఃఖంలో పడి ఉంటాడు. మరొకప్పుడు సుఖ లేకములైన విషయభోగములం దాసక్తుడై, తత్సాధనములగు పరదార పరధనములను స్వీకరించడానికి ప్రారంభిస్తాడు. తత్ఫలితంగా వారి భర్తలు, రాజులు పట్టికొట్టగా, దుఃఖితుడైన నరక ప్రాయమైన కారాగారంలో బద్ధుడవుతాడు. ఓ రాజా! జీవునకు ఇటువంటి దురవస్థలు సంప్రాప్తమవుతాయి కనుకనే, ఇహలోకంలోకానీ, పరలోకంలోకానీ, ప్రవృత్తిమార్గమందు కర్మమే సంసారానికి జన్మక్షేత్రమని మహాత్ములు వచిస్తున్నారు. ఓ రాజేంద్రా! ఆవిధంగా కారాగారబద్ధుడైనవాడు ఎంతో ప్రయాసపడి దానినుంచి విముక్తిపొంది ఆ ధనాదులను అనుభవిస్తున్నప్పటికీ అంతలో వేరొకడునచ్చి వాటిని అపహరించుకొని పోతాడు. వానినుండి మరొకడు కాజేస్తాడు. ఆవిధంగా ధనాదులు హద్దులేకుండా అపహరించబడుతూనే ఉంటాయి కాని అతనిచే అనుభవింపబడవు. మరొకప్పుడు అతడు ఎండకూ, వానకూ, గాలికి, చలికి, ఆధిదైవికములు ఆధిభౌతికములు అగు తక్కిన నానావిధ తాపాలకూ ప్రతీకారం చెయ్య సమర్థుడుకాక, యెడతెగని దుఃఖాలనా లవుతాడు. ఇంకొకప్పుడు పరస్పర ధనవ్యవహారాలు సాగిస్తూ, విత్తకార్యణ్యంవలన ఇతరులవద్దనుండి చిల్లిగవ్వ అయినా సరే అపహరించి వారితో విరోధం తెచ్చుకొంటాడు. ఒకప్పుడు తన ధనాన్ని యావత్తూ పోగొట్టుకొని భోగానుభవం ఎంతమాత్రం లేనందున విఫలమనోరథుడై విచారిస్తుంటాడు. తిరిగీ వాటిని సంపాదించడానికి యితరుల ధనాన్ని తిపహరించ ఉద్యుక్తుడవుతాడు. అందువలన అవమానాలు, కష్టాలు

పొందుతాడు. ఈవిధంగా ధనలోభం వలన అందరితో  
అంతకంతకూ వైరానుబంధాలు వృద్ధి పొందించుకొంటూ  
తన జాత్యభిమానమైన పూర్వవాసనచే ఆ వైర విష  
యాలనే వివాహాది క్రియలచే సంబంధాలు చేకూర్చు  
కుంటూ ఉంటాడు. ఆ విధంగా నానా విధములగు క్లేశ  
ములచేత, రాగద్వేషములచేత విస్తృతమైన సంసార  
మార్గంలో అంతులేని ఆపదలు పొందుతూ, చనిపోయిన  
తండ్రి తాతలను విడిచి, పుట్టిన కొడుకులయందు కుమార్తెల  
యందు మమకారం ఉంచి, తిరిగి ఏదైనా విషత్తు సంప్రా  
ప్తంకాగా లోలోఘల దుఃఖంతో కుమిలిపోతూ, మోహం  
లో మునుగుతూ, దీనాలాపాలాడుతూ, కన్నీరు కాల్యలు  
గట్ట ఏడుస్తూ, మళ్ళీ తనకు పిల్లలు పుట్టినచో అధికంగా  
సంతోషిస్తూ రాబాధ్యే దుఃఖాలు తలుచుకొని భయపడుతూ  
ఒక్కొక్కప్పుడు తన భార్యబిడ్డల గుణగణాలను, వారి  
చేష్టలను వర్ణించి చెప్పకొంటూ, ఆనందిస్తూ, సాధుకర్మ  
లన్నింటినీ వర్ణించి ఎప్పటికీ ఈ సంసారమార్గాన్ని దాట  
లేకుండా సంచరిస్తుంటాడు. ఓ రాజా! ఈ సంసారాటవి  
నుండి దరి చేర్చేది— ఆధ్యాత్మిక యోగంచేత కర్మయోగం  
చేత అను గృహీతమైన ఒక్క భక్తియోగం తప్ప వేరొకటి  
లేదు. అంతేకాదు; నిరతిశయానందరూపమైన పరమాత్మను  
పొందడానికి ఉపాయభూతమైన యోగానుశాసనమును,  
శాంతస్వభావులై మనస్సును జయించి, సర్వభూతహితులైన  
మహాత్ములు ఆచరింప గలుగుతారేకాని, దాన్ని దిగ్గజాలను  
జయించగల్గిననూ మనస్సును జయించజాలని రాజర్షు లెంత

మాత్రం పొందలేరు. మరిన్ని వారు 'ఈ భూమి నాది' అనే అభిమానాన్ని ఉంచుకొని పరస్పరం - పగలు పెంచుకొని, యుద్ధాలుచేసి, ఆభూమిని విడిచి చనిపోతారు. ఓరాజా! సంసారాటవిలో సంచరించేవారికి సుఖదుఃఖాలు, రాగ ద్వేషాలు, భయాభిమానాలు, మోదభేదాలు, శోకమోహాలు, ఈర్ష్యావమానాలు, క్షుత్తిపాసలు, ఆధివ్యాధులు, మదమాత్సర్యాలు, జన్మ జరామరణాలు — ఇవన్నీ తప్పక సంభవిస్తూనే ఉంటాయి. ఆవిధంగా దేహి, ఒకప్పుడు, భగవంతుని మాయారూపమైన స్త్రీచే స్వయంగా కౌగలించుకొనబడుతున్నాడు. ఆ స్త్రీలు పురుషుల వివేకాన్ని జ్ఞానాన్ని నశింపజేస్తున్నారు. అందుచేత వారు ఆ స్త్రీలకు క్షీణమందిరాలు నిర్మించ పూనుకొంటారు. వాటిని పూర్తి చెయ్యడం ఎట్లాగా అని వ్యాకులపడతారు. ఆ విఘాతమందిరాలలో తిరిగే కొడుకులను, కూతుళ్ళను, భార్యలను కళ్లారా చూస్తూ, నోరారా తియ్యని మాటలు మాట్లాడుతూ, హృదయం ఉప్పొంగి పోగా, ఇంద్రియాలు జయింప సమర్థుడు కాక, తమ ఆత్మలను దుఃఖనరకంలో పడద్రోయుచున్నారు. ఓ రాజా! పరమాణువు మొదలుగా ద్వీపరార్థ పర్యంతం కలుగు కాలమే స్వరూపంగా కల్గి అతివేగంగా పరిభ్రమిస్తూ, బ్రహ్మమొదలు తృణమువరకూ గల జీవుల ఆయుర్దాయములు క్షణాలు, ఘడియల రూపంలో లెక్కిస్తూ ప్రమత్తులగు వారి ఆయుర్దాయములను అపహరిస్తున్న భగవంతుడైన మహా విష్ణువుయొక్క కాలచక్రం వలన మరణం సంభవిస్తుందేమోనని భయపడుతూ, ఆ చావును తప్పించుకొని అమరత్వాన్ని

పొందదలచి, ఆకాలచక్రమే ఆయుధంగా గల వాసుదేవుని తిరస్కరించి, రాబందుల లాంటివారు, గ్రద్దలవంటివారు, కొంగలవంటివారు, ఆర్యులు చెప్పిన సిద్ధాంతాలనుండి బహిష్కరింపబడినవారు అయిన పాపండు దేవతలను, పాపండు దేవతా చిహ్నాలతో అభిముఖంగా చేసుకొని ఆరాధిస్తుంటారు. చివరకా పాపండు దేవతలవలన ప్రయోజనం పొందలేక, వారిచే వంచితులై, అప్పుడు బ్రహ్మకులంలో జన్మిస్తారు. అట్లా జన్మించిన్న యజ్ఞపురుషుడైన శ్రీమన్నారాయణుని ఆరాధనరూపములు, బ్రాహ్మణులకు విహితములును అయిన ఉపనయనాది శ్రౌతస్తార్త కర్మలు చెయ్యడానికి ఇష్టపడక తరువాత శూద్రకులాన్ని చేరుతారు. ఆ విధంగా శూద్రజాతి స్త్రీని పెండ్లాడి దానియందు సంతానాన్ని కని, తత్కుటుంబ పోషణకు పాటుపడుతూ, వానరజాతిలాగా మైథునకర్మ లొనర్చుతూ, గ్రామ్యసుఖాలనుభవిస్తారు. ఆచారవిహీనమైన ఆశూద్ర కులంలో అడ్డూ - ఆపూ ఏమీలేనందున దేహి, దేశకాలాలను పాటించకుండా క్రీడిస్తూ, నిరంతరం విషయాసక్తుడై వర్తిస్తూ, పరస్పర ముఖావలోకనాదులైన గ్రామ్య కర్మలలో చిక్కి, మృత్యుకాలం ఆసన్న మవుతున్నదని కూడా తెలియక వానరుడు దారా సుతాదులతో చెట్లయందు క్రీడిస్తున్నట్లుగా, భార్యాపుత్ర వత్సలుడై, సంగమోత్సాహుడై ఐహికసుఖాలు కలిగించే గృహాలలో రమిస్తూంటాడు. ఆవిధంగా దేహి సంసారమార్గంలో తిరిగి తిరిగి తుదకు ఏనుగువంటి మృత్యువుకు భయపడి, కొండ

గుహలవంటి రోగా ద్వాపదలలో పడిపోతాడు. తన జీవనానికి హేతుభూతమైన కర్మరూపమగు తీగెలను ఊతగా చేసుకొని, ఆ ఆపదలనుండి అతికష్టమీద బయటపడడానికి ప్రయత్నిస్తాడు. ఈవిధంగా ఎల్లప్పుడూ, మానవదేహాలు ధరించిన జీవలోకం సంసారమార్గంలో సంచరిస్తూ మొదట ఈ నరలోకం అనేది ఎక్కడ వచ్చింది? ఆమార్గమే ప్రవేశిస్తుంది. కాని ఒక్కనాటికీ మరలిరాలేదు. ఈవిధంగానే ఊర్ధ్వలోకాలు పొందినవారు కూడా సంసారమార్గంలోనే పరిభ్రమిస్తుంటారు కాని తన్నివృత్తిని పొందలేరు. ఓ, పరీక్షిన్నరేంద్రా! భరతుడు పరోక్షంగా చెప్పిన వాక్యాలలోని అర్థవివరణ ఇది. గరుత్మంతుని గమనవేగాన్ని ఈగలు ఏవిధంగా అనుసరించలేవో—ఆవిధంగా ఋషభదేవుని కుమారుడు, రాజర్షి, మహాత్ముడు అయిన భరతుని మార్గాన్ని ఇతర రాజు లెవరూ మనస్సుచేతనైనా సరే అనుసరించ అర్హులు కారు! ఓ రాజా! మహానుభావుడగు ఆ భరతుడు ప్రాయంలో ఉండికూడా, చిత్తం భగవదాయత్తం చేసి, విడువతరంకాని అత్యంత ప్రియులైన భార్యాబిడ్డలను, బంధుమిత్రాదులను, రాజ్యభోగాలను పరిత్యజించాడు. వాటిని కేవలం త్యజించడమే కాదు; వాటియం దతనికి కొంచెమైనా అభిలాషలేదు! ఓ, పరీక్షిన్నహారాజా! శ్రీహరి పరిచర్యా సక్త చిత్తులగు మహాత్ములకు ముక్తి అయినా సరే తుచ్ఛమై తోచగలదు. ఇక భార్యాబిడ్డలను పరిత్యజించడంలో ఆశ్చర్యమేమున్నది? భరతుడు తన మృగశరీరం త్యజిస్తూ—‘ఓ, దేవదేవా! నీవు యజ్ఞస్వరూపుడవు. యజ్ఞాది ధర్మఫలప్రదు

డవు. ధర్మానుష్ఠాతవు. యోగాత్మకుడవు. ఆ యా అవతారాలచే వర్ణాశ్రమ ధర్మాలను సంరక్షిస్తూ, ధర్మాసక్తులగు వారిని కాపాడుతున్నావు. నీవు ప్రకృతికి నియంతవు. శ్రీమన్నారాయణుడవు. ఆశ్రితుల సంసారబంధాలను తెగతెంచే నీ పాదారవిందములకు ఇదే సమస్కరిస్తున్నాను” — అని ఆ శ్రీహరిని ప్రార్థించాడని ఆ మహానుభావుని పుణ్యకీర్తిని మహాత్ములు ప్రస్తుతిస్తారు. ఓ పరీక్షీన్మహారాజా! భగవద్భక్తులచే నుతింపబడు పరిశుద్ధగుణములకును, సకలభూత హితాచరణము ఆదిగాగల సత్కర్మలకు నిలయమును అగు రాజర్షి శ్రేష్ఠుడైన భరతుని చరిత్రం ఇది. దీనిని నీకు వినిపించాను. ఈ పుణ్యచరిత్ర చదివినవారికీ, విన్నవారికీ, పొగడినవారికీ సమస్తశుభాలు, ఆయుర్వృద్ధి, యశస్సు, పుణ్యము, మోక్షము, సకలశ్రేయస్సులు - వాటంతట అవే సమకూరుతున్నాయి” —

అని ఈ ప్రకారం శుకయోగి పరీక్షీన్మహారాజునకు పరమభాగవతోత్తముడైన జడభరతునిచరిత్ర చెప్పాడు.









66  
**ARYA KATHAMALA**  
Price Rs: 2-25

ఈ పుస్తకంలో ....

ప్రాచీన భారతనాగరకళకు తేనెగూడు లనదగు సంస్కృత పురాణాలలోని పది హేను ఉత్తమ కథల రసవదనువాదాలను మీరు చమవవచ్చు. పవిత్రత, ధర్మనిరతి, త్యాగశీలం, భక్తి, పాతివ్రత్యం వంటి ఉదాత్త భారతీయాదర్శాలను ఈ కథలు రమ్యంగా ప్రతిపాదిస్తున్నవి.

శ్రీ శుకచరిత్రం, కపోతోపాఖ్యానం, గురుభక్తి మహిమ ఆదిగాగల ఈ కథలు ప్రపంచ సారస్వతంలో శాశ్వతంగా నిలచి వుండదగినవని, సర్వకాలాలలో సర్వదేశాలలో మానవులకు ఉదాత్తతామహనీయత లను గరపగల రసవత్కథలని ప్రశంసలు పొందినవి.

జాతీయభావోద్దీపితుడైన విద్వాంసుడు శ్రీ వి. కృష్ణస్వామి అయ్యర్ 1907 లో ఐహు పురాణాలలోని 41 గాథలను ఎన్ని 'ఆర్య చరిత్రం' అనే సంపుటంగా ప్రకటించారు. అందులో ప్రజలకు ఎత్తు పగా పరిచితములుకాని ఉత్తమ గాథలకు యథామూల సరళానువాదా లివి.

దక్షిణ భాషా పుస్తక సంస్థ  
సహకారమున ప్రకటితము.

**ఉమా పబ్లిషర్సు,**

విజయవాడ - 1.

Wrapper Printed  
at Swatantra Art Printers,  
Vijayawada - 2.

